

ڈیجیٹل ایڈیشن

مذمت فحاشی و زناکاری

(قرآن و سنت اور مختلف انسانی و غیر انسانی معاشروں میں)

تالیف

فضیلۃ الشیخ ابو عدنان محمد منیر قرظی حفظہ اللہ

www.KitaboSunnat.com

نشر و توزیع: مکتبہ کتاب و سنت

ریحان چیمہ، تحصیل ڈسکہ، سیالکوٹ، پاکستان

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللَّهَ
وَأَطِيعُوا الرَّسُولَ

مجلس التحقیق الاسلامی رومہ

معدنہ البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 library@mohaddis.com

مذمتِ فحاشی و زنا کاری

(قرآن و سنت اور مختلف انسانی و غیر انسانی معاشروں میں)

تالیف:

فضیلۃ الشیخ ابو عدنان محمد منیر قمر حفظہ اللہ

ترجمان سپریم کورٹ الجبر

وداعیہ متعاون: مرکز دعوت و ارشاد، الدمام

ترتیب و تبییض:

مولانا غلام مصطفیٰ فاروق

خطیب جامعہ شمس الہدیٰ، ڈسکہ

نشر و توزیع:

مکتبہ کتاب و سنت

ریحان چیمہ، تحصیل ڈسکہ، ضلع سیالکوٹ، پاکستان

جملہ حقوق بحق مؤلف محفوظ ہیں

| | | |
|--------------|---|--|
| نام کتاب | : | مذمتِ فحاشی و زنا کاری |
| تالیف | : | فضیلیۃ الشیخ ابو عدنان محمد منیر قمر حفظہ اللہ |
| مرتب | : | مولانا غلام مصطفیٰ فاروق، ریحان چیمہ |
| تاریخِ طباعت | : | اکتوبر ۲۰۰۰ء |
| تعداد | : | ۱۱۰۰ |
| قیمت | : | ۷۵ روپے |

ڈیجیٹل ایڈیشن کی پی ڈی ایف فائل واٹس اپ نمبر 9082458729 (+91) سے حاصل کی جاسکتی ہے۔

اسٹاکسٹ: مکتبہ سلفیہ، ۴ شیش محل روڈ، لاہور۔ فون: ۷۲۳۷۱۸۴

ملنے کے پتے:

حدیث پبلیکیشنز، ۲- شیش محل روڈ، لاہور۔ فون: ۷۲۳۲۸۰۸

نعمانی کتب خانہ، حق اسٹریٹ، اردو بازار، لاہور۔ فون: ۷۳۲۱۸۶۵

اسلامی اکیڈمی، اردو بازار، لاہور۔

مدینہ کتاب گھر، اردو بازار، گوجرانوالہ۔

مکتبہ نعمانیہ، اردو بازار، گوجرانوالہ۔

مکتبہ قدوسیہ، غزنی اسٹریٹ، اردو بازار، لاہور۔ فون: ۷۳۵۱۱۲۴

مکتبہ کتاب و سنت، ریحان چیمہ، ڈاک خانہ بھوپالوالہ، تحصیل ڈسکہ، ضلع سیالکوٹ

(پاکستان)۔

محترم قارئین کرام!

یہ کتاب ایک بہت اہم موضوع پر ہے جس کا جاننا اور سمجھنا ہر مسلمان کے لئے بہت ضروری ہے تاکہ وہ اپنا محاسبہ کر سکے اور اپنی آخرت کو سنوار سکے۔

میں نے اس کی اہمیت اور افادیت کے پیش نظر ضروری جاننا کہ اسے مزید دیدہ زیب بنایا جائے تاکہ پڑھنے والوں کو پڑھنے اور سمجھنے میں آسانی ہو۔

اللہ تعالیٰ سے دعا کرتا ہوں کہ وہ اس کتاب کے مؤلف، جمع و ترتیب، تحقیق و تخریج اور تمام معاونین حضرات کو اس کا بہترین اجر خیر عطا فرمائے اور اسے ان سب کے لئے بطور ثواب جاریہ قبول فرمائے۔ آمین

آخر میں اللہ تعالیٰ سے دعا گو ہوں کہ وہ میری اس کوشش میں کامیابی عطا فرمائے اور مجھے اور تمام امت کو دین حق کے سمجھنے اور اس پر عمل کرنے کی توفیق عطا فرمائے۔ آمین یا ربّ العرش العظیم

زبیر سوراتی

(+91) 9082458729

فہرستِ مضامین

| | |
|----|---|
| ۱۲ | چند کلمات |
| ۱۳ | لفظ زنا اور اس کے مترادفات |
| ۱۳ | مختصر لغوی بحث |
| ۱۳ | (۱) اَلزَّيْنَةُ |
| ۱۴ | (۲) اَلْبَغَاءُ |
| ۱۵ | (۳) اَلسِّفَاحُ |
| ۱۶ | (۴) اَلْعَنْتُ |
| ۱۶ | (۵) اَلْفَاحِشَةُ |
| ۲۰ | زنا - جانوروں کے یہاں |
| ۲۰ | ایک واقعہ |
| ۲۲ | زنا - انسانوں کے یہاں |
| ۲۲ | زنا - بعض بادیہ نشین و جنگی قبائل کے یہاں |
| ۲۳ | ۱- قبیلہ ٹاکو (Taicoue) |
| ۲۳ | ۲- قبیلہ بنی امر ماریا (Beni Amer Marea) |
| ۲۳ | ۳- قبائل ٹیسانہ (Tessana) |
| ۲۳ | ۴- قبیلہ بنی مزاب (Beni Mazab) |
| ۲۳ | ۵- قبیلہ بازبیا (Baziba) |
| ۲۳ | ۶- قبیلہ باکوکی (Bakoki) |
| ۲۴ | ۷- جنگی قبائل |
| ۲۴ | ۸- قبیلہ گائیکہ (Gaika) |
| ۲۴ | ۹- قبائل مارورز |

- ۱۰- مغربی و کٹوریہ کے قبائل ۲۴
- ۱۱- قبیلہ نیاسز (Nias) ۲۴
- ۱۲- جنوبی افریقہ کے بعض قبائل ۲۵
- ۱۳- یوگنڈا کے بعض قبائل ۲۵
- ۱۴- ایشیائی نامی قبائل ۲۵
- ۱۵- سیلیبی قبائل ۲۵
- ۱۶- کوریاک قبیلہ ۲۵
- ۱۷- امریکی ریڈ انڈین ۲۵
- ۱۸- قبائل کیلی فورنیا کا قبیلہ ہو بسوس ۲۵
- ۱۹- قبائل مودوس ۲۶
- ۲۰-۲۱- کومانس اور سومانس ۲۶
- ۲۲- کیلی فورنیا کے قبائل ۲۶
- ۲۳- جنوبی امریکہ کے بعض قبائل ۲۶
- ۲۴- قبیلہ الا انکا ۲۶
- ۲۵- قدیم پیرو ۲۶
- ۲۶- میکسیکی قبائل ۲۶
- ۲۷- انڈیا کے بعض جنگلی قبائل ۲۷
- ۲۸- ٹونگوزس (Taungouzes) ۲۷
- ۲۹- تھلنکٹ (Thlinkit) ۲۷
- ۳۰- جزائر نیو کلدانیہ ۲۷
- ۳۱- جزائر بولینزیہ ۲۸
- زنا - اقوام قدیمہ کے یہاں ۲۸
- ۱- ہندی اقوام ۲۸

- ۲۸ ۲- ہندوؤں کے چار طبقات
- ۲۹ ۳- آریہ سماج
- ۲۹ ۴- چینی اقوام
- ۳۰ ۵- تبتی اقوام
- ۳۰ ۶- قوم جرگس
- ۳۰ ۷- یونانی قوم
- ۳۰ ۸- موسوس کا قول
- ۳۰ ۹- ڈائین کرائیسوس ٹوم کا قول
- ۳۱ ۱۰- پروفیسر پائیتھاگور کا قول
- ۳۱ ۱۱- افلاطون کا قول
- ۳۱ ۱۲- ارسطو کا قول
- ۳۱ ۱۳- رومانی قوم
- ۳۲ ۱۴- سنہ ۱۸ قبل مسیح
- ۳۲ ۱۵- سنہ ۱۹ قبل مسیح
- ۳۲ ۱۶- یورپ کا عہد قدیم
- ۳۲ ۱۷- قدیم مصری اقوام
- ۳۳ ۱۸- بابل، ۱۹- اشور، ۲۰- قدیم ایران
- ۳۳ ۲۱- سکسونی قوم
- ۳۳ متفق علیہ چیز
- ۳۵ زنا - اہل کتاب کے یہاں
- ۳۵ زنا - یہود کے یہاں
- ۳۵ یہودیوں کی فریب کاری کا ایک واقعہ:
- ۴۲ بائبل کے عہد قدیم - یا - تورات کے احکام اور یہود

- ۴۲ سیکس پارٹی
- ۴۳ صہیونی پلاننگ
- ۴۴ **زنا** - نصاریٰ (عیسائیوں) کے یہاں
- ۴۸ عیسائی کتب و قوانین - اور - خود مغربی عیسائیوں کی حالتِ زار
- ۴۹ خلاصہ کلام
- ۵۱ **زنا** - شریعتِ اسلامیہ میں
- ۵۱ زنا کی مذمت و سزا - قرآنِ کریم میں
- ۵۲ عباد الرحمن کے اوصاف
- ۵۳ آغازِ اسلام میں زنا کی سزا
- ۵۴ سزا کے سلسلہ میں دوسرا اور آخری حکم
- ۵۵ تائب کے سلسلہ میں ایک وضاحت
- ۵۷ ترکِ زنا پر بیعت
- ۵۸ قحبہ گرمی کروانے کی مذمت
- ۵۹ آزاد شہوت رانی کی مذمت اور نکاح کی ترغیب
- ۵۹ ارتکابِ زنا پر کنیز کی سزا
- ۶۰ اہل کتاب کی عورتوں سے شادی
- ۶۱ آداب و شرائط
- ۶۲ غیر مسلم عورت سے شادی
- ۶۲ معیارِ جواز اور شرائطِ جواز
- ۶۳ معیارِ جواز
- ۶۳ شرائطِ جواز
- ۶۶ کیا زمانے میں چننے کی یہی باتیں ہیں؟
- ۶۷ معیارِ صورت نہیں سیرت ہے

- ۶۸.....اہل کتاب عورتوں سے شادی کے نتائج و عواقب
- ۶۸.....فسادِ معاشرہ
- ۶۸.....فاروقِ اعظم رضی اللہ عنہ کی دور اندیشی
- ۶۹.....مغرب زدہ معاشرہ کی عورت کی حالتِ زار
- ۷۰.....پہلی تربیت گاہ... ماں کی گود
- ۷۱.....الفاحشہ سے کیا مراد ہے؟
- ۷۲.....فحاشی پھیلانا
- ۷۲.....عصمت ازواجِ انبیاء کے باوجود فحاشی سے متنہب کرنا
- ۷۴.....زنا کاری کی مذمت و سزا... احادیث کی رو سے
- ۷۴.....۱- زانی کا ایمان سے تہی دامن ہو جانا
- ۷۵.....۲- ایمان سائے کی طرح
- ۷۶.....۳- ایمان قمیص کی طرح
- ۷۶.....۴- دولت ایمان سلب
- ۷۷.....۵- زنا کار کے خون کی ارزانی و بے قیمتی
- ۷۸.....۶- واجب القتل انسان
- ۷۹.....۷- زنا... خوفناک گناہ
- ۷۹.....۸- زنا کار کی قبولیتِ دعا اور مغفرت سے محرومی
- ۸۰.....۹- زانیہ مغفرت سے محروم
- ۸۱.....۱۰- زنا کاروں کو عذابِ جہنم
- ۸۳.....۱۱- دردناک عذاب
- ۸۴.....۱۲- ادھیڑ عمر میں بدکاری کا گناہ
- ۸۴.....۱۳- نظرِ رحمت سے محروم تین آدمی
- ۸۵.....۱۴-۱۵- بوڑھے بدکار کی سزا

- ۱۶- چار قسم کے لوگوں سے اللہ تعالیٰ کی ناراضگی ۸۶
- ۱۷- جنت سے محروم انسان ۸۶
- ۱۸- تین محبوب اور تین مبغوض بندے ۸۷
- ۱۹- بعض حالات میں زنا کا زیادہ گناہ ۸۸
- ۲۰- پردہ سی کی بیوی سے زنا کرنا ۸۸
- ۲۱- زہریلے سانپ ۸۹
- ۲۲- مجاہد و فوجی کی بیوی سے زنا ۸۹
- ۲۳- پڑوسی کی بیوی سے زنا کرنا ۹۱
- ۲۴- دس گنا سے زیادہ گناہ ۹۴
- ۲۵-۲۶- زنا کی وجہ سے بے قیمت و وقعت ہونا ۹۴
- ۲۷- فحاشی و زنا کاری کے عام ہونے پر اجتماعی عذاب ۹۵
- ۲۸- کثرتِ زنا اور عذابِ الہی ۹۶
- ۲۹- عمومی عذاب ۹۶
- ۳۰- قومی تباہی کے پانچ اسباب ۹۷
- ۳۱- بدکار قوم پر موت کا تسلط ۹۸
- ۳۲- فحاشی کے نتائج بد ۹۸
- لمحہ فکریہ ۹۹
- زانی کی سزا ۱۰۰
- غیر شادی شدہ لڑکی اور لڑکے کی سزا ۱۰۰
- ۱- ملک بدر یا شہر بدر کرنا ۱۰۰
- حدیث عبادہ بن صامت رضی اللہ عنہ ۱۰۱
- ۲- عہدِ نبوی کا ایک واقعہ ۱۰۱
- خلفائے راشدین ۱۰۳

- ۱۰۳ ۵- حضرت عمر فاروق رضی اللہ عنہ کا عمل
- ۱۰۴ ۶- ابو بکر صدیق رضی اللہ عنہ کا عمل
- ۱۰۴ دیگر صحابہ و ائمہ کا قول
- ۱۰۵ ایک وضاحت
- ۱۰۵ امام مالک اور اوزاعی رحمۃ اللہ علیہما کا مسلک
- ۱۰۶ کیا لڑکی کو ملک بدر کیا جائے گا؟
- ۱۰۶ عورت کا سفر بلا محرم
- ۱۰۸ ”أَصْحَاحُ الْأَقْوَالِ وَ أَعْدِلُهَا“
- ۱۰۹ ملک بدری کی مسافت
- ۱۱۱ ”تغریب“ کا معنی
- ۱۱۲ غلاموں کے زنا کی سزا... قرآن کریم میں
- ۱۱۲ حضرت ابن عباس رضی اللہ عنہما اور ان کے موافقین کا نظریہ
- ۱۱۲ جمہور کی طرف سے جواب
- ۱۱۵ غلاموں کے زنا کی سزا... حدیث شریف میں
- ۱۱۵ بعض آثار
- ۱۱۶ غلاموں کی ملک بدری
- ۱۱۷ ایک قول
- ۱۱۸ شادی شدہ زانی کی سزا
- ۱۱۹ رجم یا سنگسار کرنے کے دلائل
- ۱۱۹ احکام نبویؐ اور عہد نبویؐ کے واقعات
- ۱۲۳ واقعہ ماعزہ رضی اللہ عنہا کی تخریج
- ۱۲۵ مختصر واقعہ
- ۱۲۵ آل غامد کی عورت کا واقعہ سنگساری

- ۱۲۶..... جہینہ قبیلہ کی ایک عورت کا واقعہ ستسار
- ۱۲۷..... رجم کا ایک اور واقعہ
- ۱۲۸..... یہودی مرد وزن کا واقعہ رجم
- ۱۲۹..... احکامِ خلفاء اور واقعاتِ عہدِ خلافت
- ۱۲۹..... ۱- حضرت ابو بکر و عمر رضی اللہ عنہما اور رجم
- ۱۳۰..... ۲- حضرت علی رضی اللہ عنہ اور رجم
- ۱۳۱..... ۳- حضرت عمرو و علی رضی اللہ عنہما اور رجم
- ۱۳۱..... ۴- ایک عورت شراحہ ہمدانیہ کا واقعہ رجم
- ۱۳۲..... خلاصہ واقعہ
- ۱۳۳..... رجم اور منکرین حدیث
- ۱۳۴..... خوارج اور حضرت عمر بن عبدالعزیز رحمہ اللہ کے مابین مناظرہ
- ۱۳۶..... منکرین حدیث کو چیلنج
- ۱۳۶..... ایک اور جواب
- ۱۳۸..... صرف رجم
- ۱۴۰..... کوڑے اور رجم
- ۱۴۰..... پہلی حدیث:
- ۱۴۱..... دوسری حدیث:
- ۱۴۲..... ایک تیسرا قول:
- ۱۴۳..... ترجیح
- ۱۴۴..... محرم عورت سے نکاح کا ابطال اور اس کی حدود
- ۱۴۴..... سزا
- ۱۴۴..... پہلا قول:
- ۱۴۶..... دوسرا قول:

- ۱۴۸ وطنی میتة (مردہ عورت سے بدکاری) کی سزا
- ۱۴۸ دلائل شرعیہ کی روشنی میں
- ۱۴۸ چند اہم بنیادی نکات
- ۱۴۹ ۱- مردہ عورت سے بدکاری کا گناہ:
- ۱۵۰ ۲- اجتماعِ حد و تعزیر:
- ۱۵۰ ۳- تعزیراً قتل کی سزا:
- ۱۵۱ ازالہ شبہہ
- ۱۵۳ مجبور کے لئے حکم
- ۱۵۴ دلائل
- ۱۵۴ احادیثِ نبوی سے دلائل
- ۱۵۴ پہلی دلیل:
- ۱۵۵ دوسری دلیل:
- ۱۵۶ تیسری دلیل:
- ۱۵۶ چوتھی دلیل:
- ۱۵۷ پانچویں دلیل:
- ۱۵۸ چھٹی دلیل:
- ۱۵۸ ساتویں دلیل:
- ۱۵۹ آٹھویں دلیل:
- ۱۵۹ قرآنی آیات سے دلائل
- ۱۵۹ نویں دلیل:
- ۱۶۰ دسویں دلیل:
- ۱۶۰ گیارھویں دلیل:
- ۱۶۱ شبہات کے در آنے پر حدود کا نفاذ روک دینا

- ۱۶۱ پہلی حدیث:
- ۱۶۲ دوسری حدیث:
- ۱۶۲ تیسری حدیث:
- ۱۶۲ چوتھی حدیث:
- ۱۶۳ پانچویں حدیث:
- ۱۶۵ زناکاری و نجاشی کے نتائج بد یا تباہ کاریاں
- ۱۶۵ (۱) اخلاقی و معاشرتی تباہی
- ۱۶۶ (۲) نفسیاتی شکست و ریخت
- ۱۶۶ (۳) جسمانی امراضِ مہلکہ
- ۱۶۸ (۱) سیلان Gonorrhoeae or Gonococcus
- ۱۶۸ وجہ تسمیہ:
- ۱۶۹ اس کی تاریخ:
- ۱۶۹ اس کی علامات:
- ۱۶۹ اس کا انجام:
- ۱۷۰ اس کی قدامت:
- ۱۷۰ (۲) زہری (Syphilis)
- ۱۷۰ وجہ تسمیہ:
- ۱۷۰ اس کی تاریخ:
- ۱۷۱ اس کی علامات و وجوہات:
- ۱۷۲ (۳) ہرپس (Herpes)
- ۱۷۲ وجہ تسمیہ:
- ۱۷۲ اس کی تاریخ:
- ۱۷۳ اس کے نتائج:

- ۱۷۳ اس کا انجام:
- ۱۷۳ (۴) ایڈز (Aids)
- ۱۷۳ وجہ تسمیہ:
- ۱۷۴ انجام و نتائج:
- ۱۷۴ ٹائم بم:
- ۱۷۵ مرض کا انکشاف:
- ۱۷۵ اس کے اسباب:
- ۱۷۶ ایڈز کے خلاف منظم تحریک و مہم:
- ۱۷۶ معروف علامتیں:
- ۱۷۷ ایڈز کی تباہ کاریاں:
- ۱۷۹ عام مسلم ممالک اور بلادِ عربیہ:
- ۱۸۰ توجہ طلب:
- ۱۸۲ فہرستِ مصادر و مراجع

بِسْمِ اللّٰهِ الرَّحْمٰنِ الرَّحِیْمِ

چند کلمات

الْحَمْدُ لِلّٰهِ رَبِّ الْعَالَمِیْنَ وَالصَّلٰوَةُ وَالسَّلَامُ عَلٰی اَشْرَفِ الْاَنْبِیَاءِ وَالْمُرْسَلِیْنَ
وَ عَلٰی اٰلِهِ وَ صَحْبِهِ اَجْمَعِیْنَ وَ مَنْ تَبِعَهُمْ بِاِحْسَانٍ اِلٰی یَوْمِ الدِّیْنِ. اَمَّا بَعْدُ

قارئین کرام! السلام علیکم ورحمۃ اللہ وبرکاتہ۔

زنا کاری و فحاشی اور جنسی بے راہ روی ایک جرمِ عظیم ہے، جس کی حرمت و قباحت شرع سابقہ و اممِ قدیمہ، قبائلِ بدویہ اور شریعتِ اسلامیہ میں موجود ہے۔ اس کے معاشرتی و معاشی اقتصادی و روحانی اور جسمانی اضرار و نقصانات اور ان امور کا ارتکاب کرنے والوں کے لئے سزا و عقاب کی ضروری تفصیل ہم کتاب و سنت کی رو سے آپ کے سامنے رکھنا چاہتے ہیں، تاکہ اس خطرناک اور مہلک جرم سے بچنا آسان ہو سکے۔ وَ بِاللّٰهِ التَّوْفِیْقِ وَ السِّدَادِ۔

لفظ زنا اور اس کے مترادفات

مختصر لغوی بحث

(۱) الزَّيْنَا

شرعی و اخلاقی حدود کو توڑتے ہوئے مرد و زن کے باہمی جنسی تعلقات پیدا کرنے اور جنسی تسکین حاصل کرنے کو ”الزنا“ کہا جاتا ہے۔ قرآن کریم نے اس فعلِ فہج کو مختلف مقامات پر یہی نام دیا ہے۔

۱- سورہ اسراء (بنی اسرائیل) آیت ۳۲ میں ارشادِ الہی ہے:

﴿وَلَا تَقْرَبُوا الزَّيْنَىٰ إِنَّهُ كَانَ فَاحِشَةً ۖ وَسَاءَ سَبِيلًا ﴿۳۲﴾﴾

”زنا کے قریب نہ پھکو وہ بہت برا فعل ہے اور بڑا ہی برا راستہ۔“

۲- سورہ فرقان آیت ۶۸، ۶۹ میں ارشاد ہے:

﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ ۗ وَمَنْ يَفْعَلْ ذَلِكَ يَلْقَ أَثَامًا ﴿۶۸﴾ يُضْعَفُ لَهُ الْعَذَابُ يَوْمَ الْقِيَامَةِ وَيَخْلُدُ فِيهِ مُهَانًا ﴿۶۹﴾﴾

”جو اللہ کے سوا کسی اور معبود کو نہیں پکارتے، اللہ کی حرام کی ہوئی جان کو ناحق ہلاک نہیں کرتے اور نہ زنا کے مرتکب ہوتے ہیں، یہ کام جو کوئی کرے گا وہ اپنے گناہ کا بدلہ پائے گا، قیامت کے روز اس کو مکرر عذاب دیا جائے گا اور اسی میں وہ ہمیشہ ذلت کے ساتھ پڑا رہے گا۔“

۳- سورہ نور آیت ۳ میں فرمانِ الہی ہے:

﴿الزَّانِي لَا يَنْكِحُ إِلَّا زَانِيَةً أَوْ مُشْرِكَةً ۗ وَالزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ ۗ﴾

وَحَرِّمَ ذَٰلِكَ عَلَى الْمُؤْمِنِينَ ﴿۱۰﴾

”زانی نکاح نہ کرے مگر زانیہ کے ساتھ یا مشرک کے ساتھ، اور زانیہ کے ساتھ نکاح نہ کرے مگر زانی یا مشرک، اور یہ حرام کر دیا گیا ہے اہل ایمان پر۔“

۴- سورہ ممتحنہ آیت ۱۲ میں اسی لفظ کے مختلف صیغے استعمال ہوئے ہیں:

﴿يَا أَيُّهَا النَّبِيُّ إِذَا جَاءَكَ الْمُؤْمِنَاتُ يَبِيَعُكَ عَلَىٰ أَنْ لَا يُشْرِكْنَ بِاللَّهِ شَيْئًا وَلَا يَسْرِقْنَ وَلَا يَزْنِينَ وَلَا يَقْتُلْنَ أَوْلَادَهُنَّ...﴾

”اے نبی (صَلَّى اللهُ عَلَيْهِ وَسَلَّمَ)! جب تمہارے پاس مؤمن عورتیں بیعت کرنے کے لئے آئیں اور اس بات کا عہد کریں کہ اللہ کے ساتھ کسی کو شریک نہ کریں گی، چوری نہ کریں گی، زنا نہ کریں گی، اپنی اولاد کو قتل نہ کریں گی۔“

(۲) الْبَغَاءُ

عربی زبان میں اس فعل شنیع کے لئے ایک دوسرا لفظ ”الْبَغَاءُ“ بھی استعمال کیا جاتا ہے، جس کا زیادہ تر استعمال لونڈیوں یا باندیوں کے لئے ہوتا ہے، یا پھر پیشہ ور جسم فروش عورتوں کی بدکاری کے لئے ہے۔

۱- سورہ مریم آیت ۲۰ میں ہے:

﴿قَالَتْ أَنَّىٰ يَكُونُ لِي غُلَامٌ وَلَمْ يَمْسَسْنِي بَشَرٌ وَلَمْ أَكُ بَغِيًّا ﴿۲۰﴾﴾

”مریم نے کہا: میرے ہاں کیسے لڑکا ہو گا جبکہ مجھے کسی بشر نے چھوا تک نہیں اور میں کوئی بدکار عورت نہیں ہوں۔“

۲- سورہ نور آیت ۳۳ میں ارشادِ الہی ہے:

﴿وَلَا تَكْرَهُوا فِتْنَتَكُمْ عَلَى الْبَغَاءِ إِنَّ أَرْدَنَ تَحَصَّنًا لِّتَبْتَعُوا عَرَضَ الْحَيَوةِ الدُّنْيَا...﴾

”اور اپنی لونڈیوں کو دنیاوی فائدوں کی خاطر قبضہ گری پر مجبور نہ کرو جبکہ وہ خود پاک دامن رہنا چاہتی ہوں۔“

ان دونوں آیات میں اللہ تعالیٰ نے اس فحاشی کے لئے لفظ بغاء کے ہی مختلف صیغے استعمال فرمائے ہیں۔

(۳) السَّفَاحُ

اس بد فعلی کے لئے عربی زبان میں تیسرا لفظ ”السفاح“ استعمال ہوتا ہے۔

۱- قرآن کریم کی سورہ نساء آیت ۲۴ میں ہے:

﴿وَأَحَلَّ لَكُم مَّا وَّرَاءَ ذَٰلِكُمْ أَن تَبْتَغُوا بِأَمْوَالِكُمْ مُحْصِنِينَ غَيْرَ مُسْفِحِينَ﴾

”ان کے سوا جتنی عورتیں ہیں انہیں اپنے مال کے ذریعے حاصل کرنا تمہارے لئے حلال کر دیا گیا ہے بشرطیکہ حصارِ نکاح میں ان کو محفوظ کر لو، نہ یہ کہ آزاد شہوت رانی کرنے لگو۔“

۲- اگلی ہی آیت میں ہے:

﴿فَأَنكحُوهُنَّ بِأَذْنِ أَهْلِهِنَّ وَ انَّوَهُنَّ أَجُورَهُنَّ بِالْمَعْرُوفِ مُحْصَنَاتٍ غَيْرَ

مُسْفِحَاتٍ وَلَا مْتَخِذَاتٍ أَخْدَانٍ...﴾ [سورہ نساء: ۲۵]

”پس ان کے سرپرستوں کی اجازت سے ان کے ساتھ نکاح کر لو، اور معروف طریقہ سے ان کے مہر ادا کر دو تاکہ وہ حصارِ نکاح میں محفوظ (محصنات) ہو کر رہیں، آزاد شہوت رانی نہ کرتی پھریں اور نہ چوری چھپے آشنائیاں کریں۔“

۳- اسی طرح ہی یہی لفظ سورہ مائدہ آیت ۵ میں بھی وارد ہوا ہے۔

(۴) الْعَنْتُ

جنسی تسکین کے لئے حدود و قیود کو توڑنے اور بے راہ روی اختیار کرنے کے لئے عربی میں چوتھا لفظ ”العنت“ آتا ہے، اور یہ بھی قرآن کریم کی سورہ نساء آیت ۲۵ میں آیا ہے:

﴿ذٰلِكَ لِمَنْ خَشِيَ الْعَنْتَ مِنْكُمْ﴾

”یہ (لوٹڈی سے نکاح کرنا) اس شخص کے لیے ہے جو تم میں زنا کا اندیشہ رکھتا ہو۔“

(۵) الْفَاحِشَةُ

پانچواں لفظ ”الفاحشہ“ ہے جو زنا کاری و اغلام بازی (لواطت و فعل قوم لوط) جیسے جنسی بے راہ روی والے افعال اور ایسی بد اخلاقی پر مبنی باتوں کے لئے اہل عرب استعمال کرتے ہیں جو بالآخر اس فعل بد پر منتج ہوں، اور یہ لفظ مختلف اشکال میں قرآن کے بکثرت مقامات پر وارد ہوا ہے:

۱- چنانچہ سورہ بقرہ آیت ۱۶۹ میں ارشادِ الہی ہے:

﴿اِنَّمَا يَأْمُرُكُمْ بِالسُّوِّ وَالْفَحِشَاءِ وَاَنْ تَقُوْلُوْا عَلٰى اللّٰهِ مَا لَا تَعْلَمُوْنَ ﴿۱۶۹﴾﴾

”وہ شیطان تمہیں بدی اور بے حیائی کا حکم دیا ہے اور یہ سکھاتا ہے کہ تم اللہ کے نام پر وہ باتیں کہو جن کے متعلق تمہیں علم نہیں ہے (کہ وہ اللہ نے فرمائی ہیں)۔“

۲- سورہ بقرہ آیت ۲۶۸ میں دوسری جگہ ارشادِ الہی ہے:

﴿الشَّيْطٰنُ يَعِدُّكُمْ الْفَقْرَ وَاِيْمُرُكُمْ بِالْفَحِشَاءِ ۗ وَاللّٰهُ يَعِدُّكُمْ مَّغْفِرَةً مِّنْهُ وَاَوْفَاۗءًا ۗ فَضَلًا ۗ وَاللّٰهُ وَاَسِعُّ عَلِيْمٌ ﴿۲۶۸﴾﴾

”شیطان تمہیں مفلسی سے ڈراتا ہے اور شر مناک طرزِ عمل اختیار کرنے کی ترغیب دیتا ہے، مگر اللہ تمہیں اپنی بخشش اور فضل کی امید دلاتا ہے، اللہ بڑا فراخ دست

اور دانائے۔“

۳- سورہ آل عمران آیت ۱۳۵ میں ارشادِ الہی ہے:

﴿وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا
لِذُنُوبِهِمْ وَمَنْ يَغْفِرُ الذُّنُوبَ إِلَّا اللَّهُ...﴾

”اور جن کا حال یہ ہے کہ اگر کبھی کوئی فحش کام ان سے سرزد ہو جاتا ہے، یا کسی گناہ کا ارتکاب کر کے وہ اپنے اوپر ظلم کر بیٹھے ہیں تو معاً انہیں اللہ یاد آ جاتا ہے، اور اس سے وہ اپنے قصور کی معافی چاہتے ہیں، کیونکہ اللہ کے سوا کون ہے جو گناہ معاف کر سکتا ہو...“

۴- سورہ نساء، آیت ۱۵ میں ہے:

﴿وَالَّتِي يَأْتِيَنَّ الْفَاحِشَةَ مِنْ نِسَائِكُمْ فَاسْتَشْهِدُوا عَلَيْهِنَّ أَرْبَعَةً مِّنْكُمْ﴾

” (مسلمانو) تمہاری عورتوں میں سے جو بدکاری کی مرتکب ہوں ان پر اپنے میں سے چار آدمیوں کی گواہی لو۔“

اس طرح یہ لفظ ”الفاحشہ“ اس سورہ کی آیت ۱۹، ۲۲، ۲۵ میں بھی استعمال ہوا ہے۔

۵- سورہ اعراف، آیت ۲۸ میں ارشادِ الہی ہے:

﴿وَإِذَا فَعَلُوا فَاحِشَةً قَالُوا وَجَدْنَا عَلَيْهَا آبَاءَنَا وَاللَّهُ أَمَرَنَا بِهَا قُلْ إِنَّ اللَّهَ
لَا يَأْمُرُ بِالْفَحْشَاءِ ۗ اتَّقُوا اللَّهَ عَلَىٰ مَا لَا تَعْلَمُونَ ﴿۲۸﴾﴾

”یہ لوگ جب کوئی شرمناک کام کرتے ہیں تو کہتے ہیں ہم نے تو اپنے باپ دادا کو اس طریقہ پر پایا ہے اور اللہ ہی نے ہمیں ایسا کرنے کا حکم دیا ہے، ان سے کہو: اللہ بے حیائی کا حکم کبھی نہیں دیا کرتا، کیا تم اللہ کا نام لے کر وہ باتیں کہتے ہو جن کے متعلق تمہیں علم نہیں، کہ وہ اللہ کی طرف سے ہیں؟“

۶- ایسے ہی سورہ اعراف، آیت ۳۳

۷- سورہ یوسف، آیت ۲۴

۸- سورہ اسراء یا بنی اسرائیل، آیت ۳۲

۹- سورہ نور، آیت ۱۹-۲۱

۱۰- سورہ نحل، آیت ۹۰

۱۱- سورہ عنکبوت، آیت ۲۸، ۳۵

۱۲- سورہ احزاب، آیت ۳۰

۱۳- سورہ شوریٰ، آیت ۳۷

۱۴- سورہ نجم، آیت ۳۲

۱۵- سورہ طلاق، آیت اول۔

جنسی بے راہ روی کے بارے میں واردہ ان الفاظ^[*] پر مشتمل آیات کا ترجمہ و تفسیر ہم سر دست چھوڑ رہے ہیں تاکہ بات طویل نہ ہو جائے، اور پھر ویسے بھی آگے چل کر مختلف مراحل پر یہ آیات بطور دلیل مسئلہ بھی آجائیں گی، وہاں موقع بموقع ہم ان کا ترجمہ بھی ذکر کرتے جائیں گے۔ ان شاء اللہ

زنا کاری صرف امتِ اسلامیہ کے یہاں ہی قبیح و حرام نہیں بلکہ یہ تو پہلی قوموں اور شریعتوں اور بادیہ نشین و غیر مہذب قبائل میں بھی اسی طرح بری نگاہ سے دیکھی جاتی ہے، حتیٰ کہ یہ تو وہ فعلِ رذیل و ذلیل ہے کہ بعض جانوروں کے یہاں بھی اس کی مذمت کی مثال ملتی ہے، اور ان سب کی تفصیلات آپ کو کتاب ہذا میں ملیں گی، ان شاء اللہ۔

[*] المعجم المفہرس لالفاظ القرآن، طبع دار الفکر، بیروت۔

المعجم الوسط، طبع استنبول، ترکی، و تقسیم دار الآداب، شارجہ۔

مترادفات القرآن، راغب بتحقیق صفوان عدنان، طبع دار القلم، دمشق۔

مفردات القرآن، مولانا عبدالرحمن کیلانی، طبع لاہور۔

الزنا و مکافحتہ، عمر رنامہ حالا صفحہ ۳۷، طبع مؤسسة الرسالہ، بیروت۔

یہاں اس بات کی وضاحت بھی کرتے جائیں کہ یہ کتاب دراصل ہمارے کچھ ریڈیو پروگراموں پر مشتمل ہے جو ریڈیو متحدہ عرب امارات ام القیوین کی اردو سروس سے روزانہ بعنوان ”دین و دنیا“ نشر ہوتے رہے ہیں۔

انہیں کتابی شکل میں ڈھالنے کے لئے ہم اپنے عزیز مولانا غلام مصطفیٰ فاروق صاحب (سابق امام و خطیب، جامع مسجد صناعیہ جدیدہ، عجمان، متحدہ عرب امارات) کے شکر گزار ہیں کہ جنہوں نے نہ صرف اس موضوع کی ترتیب و تہیہ کی بلکہ اس کی اشاعت کا بوجھ بھی اٹھایا، ان کے علاوہ جن احباب نے بھی کسی طرح اس کتاب کی طباعت میں تعاون فرمایا، ہم ان سب کے دل کی اتھاہ گہرائیوں سے شکر گزار ہیں، فَجَزَاهُمْ اللَّهُ أَحْسَنَ الْجَزَاءِ فِي الدُّنْيَا وَالْآخِرَةِ، اللہ تعالیٰ سے دعا ہے کہ وہ اس کتاب کو شرف قبول سے نوازے۔

قارئین کے لئے اسے رہنمائی کا باعث اور مؤلف و مرتب کے لئے دنیا و آخرت کی بھلائوں کا ذریعہ بنائے، آمین یا رب العالمین۔

والسلام علیکم ورحمۃ اللہ وبرکاتہ

ابو عدنان محمد منیر قمر

ترجمان سپریم کورٹ

انجبر ۳۱۹۵۲، سعودی عرب

بروز جمعۃ المبارک

۱۲ جمادی الاولیٰ ۱۴۲۰ھ

۲۷ اگست ۱۹۹۹ء

بِسْمِ اللّٰهِ الرَّحْمٰنِ الرَّحِیْمِ

انسانوں کے مختلف معاشروں، متعدد ادوار، مختلف ادیان و شرائع، آسمانی کتب و صحف اور کتاب و سنت کے حوالے سے بات کرنے سے پہلے آئیے دیکھیں کہ یہ فعل جانوروں کے یہاں بھی کس طرح مذموم ہے اور انہوں نے اس کی مذمت کے لئے کیا انداز اختیار کیا؟

زنا - جانوروں کے یہاں

جانوروں میں سے ہی ایک بندر بھی ہے، جو انسانوں سے کافی مانوس ہے اور سدھایا بھی جاتا ہے، اور اس کے یہاں کچھ فطانت یا سوجھ بوجھ کا پایا جانا بھی معروف ہے، لیکن اس کے باوجود بندر ایک جانور ہی تو ہے، اس فحاشی و بدکاری کو تو بندروں نے بھی برا قرار دے دیا ہے۔

ایک واقعہ

جس کی مثال کسی عام سی کتاب میں نہیں بلکہ قرآن کریم کے بعد دنیا کی صحیح ترین کتاب صحیح بخاری شریف، کتاب مناقب الأنصار، باب القسامہ فی الجاہلیہ میں حضرت عمر بن میمون رضی اللہ عنہ بیان فرماتے ہیں:

«رَأَيْتُ فِي الْجَاهِلِيَّةِ قِرْدَةً اجْتَمَعَ عَلَيْهَا قِرْدَةٌ قَدْ زَنَتْ فَرَجَمُوهَا فَرَجَمْتُهَا مَعَهُمْ».^[۱]

”حضرت عمر بن میمون رضی اللہ عنہ بیان فرماتے ہیں: میں نے عہدِ جاہلیت میں دیکھا کہ بندروں کا ایک گروہ بندریا کے گرد جمع ہو گیا جس نے زنا کا ارتکاب کیا تھا، اور انہوں نے اسے سنگسار کر دیا، اور ان کے ساتھ میں نے بھی اسے رجم و سنگسار کیا تھا۔“

[۱] صحیح بخاری: ۳۸۲۹، بخاری مع الفتح: ۷/۱۵۶، طبع دار الإفتاء، و مکتبہ سلفیہ، القاہرہ، مصر۔

اس حدیث کے متن اور سند کی صحت کے لئے یہی کافی ہے کہ یہ صحیح بخاری شریف کی حدیث ہے، اور اگر کسی کو اس سلسلہ میں کسی قسم کا کوئی اشکال ہو تو وہ فتح الباری، جلد ہفتم، صفحہ ۱۶۰، ۱۶۱ دیکھ سکتا ہے، جہاں حافظ ابن حجر رحمہ اللہ نے بڑی کافی و شافی تفصیل بیان کی ہے اور انہوں نے اسماعیلی کے حوالہ سے اس قصے کو بالتفصیل بھی بیان کیا ہے۔

اور اس مفصل قصہ کو ان کے معاصر علامہ بدر الدین عینی رحمہ اللہ نے اپنی شرح عمدۃ القاری میں بھی نقل کیا ہے۔^[۱]

علامہ ابن قیم رحمہ اللہ نے اپنی معروف کتاب ”الاجواب الکافی لمن سأل عن الدواء الشافی“ میں اس قصے کو ذکر کرتے ہوئے لکھا ہے:

”زنا کاری اتنا فحش کام ہے کہ اس کی فحاشی نوعِ انسانی کے ذہنوں میں جاں گزین ہو چکی ہے اور اس پر بس نہیں بلکہ یہ تو جانوروں کے یہاں بھی بڑا فحش کام ہے اور غلیظ فعل ہے۔“

اور آگے انہوں نے بخاری شریف میں مذکور بندروں والا واقعہ نقل کیا ہے۔^[۲]

یہ تو بات تھی ایک غیر انسانی مخلوق، ایک جانور، بندر کے بارے میں، کہ ان کے یہاں بھی زنا بہت بد کاری شمار ہوتا ہے، حتیٰ کہ انہوں نے اس کا ارتکاب کرنے والی ایک بندریا کو سنگسار کیا، اور یہی سزا شادی شدہ زانی عورت کے لئے اسلام میں بھی ہے، جس کی تفصیل آگے چل کر ہم ذکر کریں گے۔ ان شاء اللہ

[۱] عمدۃ القاری، جلد ششم، جز ۱۶، ص: ۳۰۰، طبع دار الفکر، بیروت۔

[۲] الاجواب الکافی، ص: ۱۳۲، طبع مکتبۃ الریاض الحدیث، الریاض، کتاب لا تقر بوا الزنا، ص: ۴، ۵، طبع الریاض، سعودی عرب۔

زنا - انسانوں کے یہاں

جو فعل غیر انسانی مخلوق کے یہاں اتنا قابلِ گرفت و مذمت ہے، وہ بنی نوع انسان کے یہاں کتنا قابلِ عتاب و ملامت ہو سکتا ہے یہ کوئی ڈھکی چھپی بات تو ہے نہیں، لیکن پھر بھی تذکیر کے لئے ہم یہ بات ذکر کر دینا مناسب سمجھتے ہیں کہ نہ صرف مہذب و متمدن قومیں بلکہ بنی نوع انسان کے تمام طبقے جو فطرتِ سلیمہ کے مالک تھے، وہ شہروں کے رہنے والے تھے یا دیہات کے، وہ پہاڑوں کی کوخوں میں زندگی بسر کرتے تھے یا گھنے جنگلوں اور لقا و دوق صحراؤں یا چٹیل میدانوں میں، وہ سب اس فحاشی و بد فعلی کو برا سمجھتے تھے اور بد کاری کا ارتکاب کرنے والے کو سزا دیتے تھے۔

زنا - بعض بادیہ نشین و جنگلی قبائل کے یہاں

زنا بنی نوع انسان کے تمام طبقوں اور تاریخِ انسانی کے سبھی ادوار میں انتہائی برا فعل شمار کیا جاتا رہا ہے، حتیٰ کہ بادیہ نشین و جنگلی قبائل جن کے بارے میں کہا جاسکتا ہے کہ ان کے یہاں عفت و عصمت کے تحفظ کا کوئی خاص انتظام و اہتمام اور معیار نہ تھا، اس کے باوجود ان میں بھی کتنے قبائل و شعوب اور قومیں گزریں جن کے یہاں گوہرِ عصمت و عفت کی حفاظت ضروری خیال کی جاتی تھی، اور لاپرواہی کر کے فحاشی کا ارتکاب کرنے والے مرد و زن کو سخت سزائیں دی جاتی تھی، اور ہر معاشرے میں اس برائی کی الگ الگ حیثیت ہونے کی وجہ سے ان کے یہاں سزائیں بھی مختلف تھیں، ہم یہاں مختلف افریقی بادیہ نشین قبائل اور دوسرے صحرائی و جنگلی قبائل کے یہاں مروج سزاؤں کا مختصر تذکرہ کرتے ہیں، تاکہ اس برائی کی قباحت و شاعت کھل کر واضح ہو جائے، چنانچہ:

۱- قبیلہ ٹاکو (Taicoue)

مشرقی افریقہ کے قبائل میں سے قبیلہ ٹاکو کے لوگ لڑکی کو بہلانے پھسلانے اور خراب کرنے والے شخص کو اس کے اس فعل پر اتنا مالی جرمانہ کرتے تھے جتنی پچاس گایوں کی قیمت ہو سکتی ہے۔

۲- قبیلہ بنی امراریا (Beni Amer Marea)

قبیلہ بنی امراریا کے لوگوں کے یہاں زانی لڑکے اور لڑکی کو قتل کر دیا جاتا ہے۔

۳- قبائل ٹیسانہ (Tessana)

قبائل ٹیسانہ کے یہاں زانی لڑکے کے والد کو بطور جرمانہ سکہ رائج الوقت کرڈی (Kurdi) سے مبلغ ایک لاکھ کرڈی ادا کرنا پڑتا ہے۔

۴- قبیلہ بنی مزاب (Beni Mazab)

قبیلہ بنی مزاب کے یہاں لڑکی کو بہکانے اور فحاشی کے ارتکاب پر آمادہ کرنے والے کو دو لاکھ فرنک ادا کرنے کے بعد چار سال کی مدت کے لئے ملک بدر کر دیا جاتا ہے۔

۵- قبیلہ بازیبا (Baziba)

قبیلہ بازیبا کے لوگوں کے یہاں زنا کاروں کے ہاتھ پاؤں باندھ کر انہیں بحیرہ و کٹورہ میں پھینک دیا جاتا ہے۔

۶- قبیلہ باکوکی (Bakoki)

قبیلہ باکوکی کے یہاں فحاشی کی مرتکب لڑکی کو گھر سے دھتکار دیا جاتا ہے، اور زانی لڑکے کو بطور جرمانہ چار گائے دینے کا حکم دیا جاتا ہے، ایک رئیس قبیلہ کے لئے، اور تین لڑکی کے باپ کے لئے۔ (یہ سزا اگرچہ بظاہر لڑکے کی نسبت تو معمولی ہے، لیکن اس سے یہ بات تو واضح ہو جاتی ہے

کہ یہ فعل ان کے یہاں بھی قابلِ مواخذہ اور باعثِ نفرت ہے۔

یہ تو مشرقی افریقہ کے چھ بادیہ نشین یا جنگلی و بدوی قبائل کے یہاں زنا کی مختلف سزاؤں کا تذکرہ ہے، اب مغربی افریقہ کے قبائل دیکھیں۔

۷۔ جنگلی قبائل

مغربی افریقہ کے جنگلی قبائل میں بھی اسی قسم کی سزائیں مروج رہی ہیں، ان کے یہاں لڑکی کو قبیلہ بدر کر دیا جاتا ہے اور لڑکے کو اس کی سزا دی جاتی تھی۔

۸۔ قبیلہ گائیکہ (Gaika)

قبیلہ گائیکہ میں لڑکی کو بہلانے کی سزا کبھی دو اور کبھی تین مویشیوں کے ادا کرنے کی شکل میں دی جاتی تھی۔

۹۔ قبائل مارورز

سفید فام استعمار کے آسٹریلیا پر قبضہ سے قبل ڈارلنگ (Darling) نامی علاقے میں پائے جانے والے قبائل مارورز کے یہاں عزت و ناموس اور عصمت و عفت کے تحفظ پر بڑی توجہ دی جاتی تھی، اور زانیوں کو سزائے موت دی جاتی تھی۔

۱۰۔ مغربی وکٹوریہ کے قبائل

مغربی وکٹوریہ کے قبائل میں اس جرم پر اتنی کڑی سزا دی جاتی تھی جو آگ سے جلانے یا موت دینے تک بھی ہوتی تھی، نتیجتاً ان قبائل میں یہ بدکاری بہت ہی نادر الوجود تھی۔

۱۱۔ قبیلہ نیاسز (Nias)

قبیلہ نیاسز کے لوگ بھی بدکار مردوزن کو سزائے موت ہی دیتے تھے۔

۱۲- جنوبی افریقہ کے بعض قبائل

جنوبی افریقہ کے بعض قبائلی علاقوں میں زنا کی سزا مالی جرمانہ سے لے کر قتل کر دینے یا غلام بنا لینے تک ہے۔

۱۳- یوگنڈا کے بعض قبائل

یوگنڈا کے بعض قبائل مجرم کو آگ سے جلا کر خاکستر کر دیتے ہیں۔

۱۴- اشناتی نامی قبائل

اشناتی قبائل کے لوگ بدکار کو یوں سزا دیتے ہیں کہ اس کی ناک اور کان کاٹ لیتے ہیں اور اسے اسی عار کی حالت میں عمر بھر کے لئے غلام بنا لیتے ہیں۔

۱۵- سلیمی قبائل

سلیمی قبائل میں بھی زانی کو غلام بنا لیا جاتا ہے۔

۱۶- کوریاک قبیلہ

امریکی جنگلی قبائل میں سے کوریاک قبیلہ کے لوگ بھی رنگے ہاتھوں پکڑے جانے والے بدکار مردوزن کو قتل کر دیتے ہیں۔

۱۷- امریکی ریڈ انڈین

ان لوگوں کے یہاں بھی زانی کی سزا قتل ہے۔

۱۸- قبائل کیلی فورنیا کا قبیلہ ہو بسوس

قبیلہ ہو بسوس کے یہاں زنا میں قصاص مروج ہے، کہ زانیہ کا شوہر زانی کی بیوی سے شادی کر لیتا ہے۔

۱۹- قبائل مودوس

ان قبائل کے لوگ زانی کا پیٹ چاک کر دیتے ہیں۔

۲۰- کوماس اور ۲۱- سوماس

کوماس اور سوماس کے لوگ زانی کی ناک اور کان کاٹ دیتے ہیں۔

۲۲- کیلی فورنیا کے قبائل

ان قبائل میں سے ہی بعض کے یہاں مالی جرمانہ کیا جاتا ہے، اور اگر مجرم وقت پر جرمانہ کی رقم ادا نہ کر سکے تو عقاباً اس کی آنکھ پھوڑ دی جاتی ہے، یا پھر اسے غلام بنا لیا جاتا ہے، اور زانیہ کی ناک اور کان کاٹ دیتے ہیں (جو عمر بھر داغِ بدنامی بنے رہتے ہیں)۔

۲۳- جنوبی امریکہ کے بعض قبائل

یہ قبائل بھی زانی اور زانیہ کو سزائے قتل ہی دیتے ہیں۔

۲۴- قبیلہ الانکا

الانکا نامی قبیلہ کے یہاں تو زنا کی سزا بڑی ہو شرابا ہے، کہ زانی اور اس کے تمام اہل خانہ و اقارب اور تعلق داروں کو قتل کر دیتے ہیں۔

۲۵- قدیم پیرو

قدیم پیرو کے لوگ بھی زانی کو سزائے موت دیتے آئے ہیں۔

۲۶- میکسیکی قبائل

ان قبائل کے یہاں عورت کا اپنی عفت و ناموس کی حفاظت کرنا اشد ضروری ہے، اور فحاشی کے ارتکاب پر اس کی سزا موت ہے۔

اور ایسی ہی سزائیں چلنکٹ (Chlinkit)؛ مینلوٹو (Menloutou)؛ سلیو کوسٹ کے کاؤ (Coue) نامی زبان بولنے والے قبائل؛ قبائل علاقہ باٹونگو (Batongo)؛ اینٹرن ڈرووا (Anterndroua) گولڈن کوسٹ غانا کے قبائل؛ مشرقی افریقہ کے اپچی زبان بولنے والے قبائل؛ رینڈائیل (Rendile) اور ٹروکوئیس (Troquois)؛ اسی طرح ابی پونیز (Abi Ponies)؛ اگوروٹیس ڈی لوکون (Igorotes DeLucon)؛ اور علاقہ برنیو اور نوویلز گالز (Vouvelles Gallas) کے قبائل میں بھی انہیں سے ملتی جلتی سزائیں دی جاتی رہی ہیں۔

۲۷- انڈیا کے بعض جنگلی قبائل

ان میں سے بودو (Bodo) اور دیہمالز (Dihmals) کے یہاں بھی شادی شدہ وغیر شادی شدہ ہر مرد وزن کے لئے عفت و پاکدامنی اور بدکاری سے مکمل اجتناب لازم تھا۔

۲۸- ٹونگوزس (Taungouzes)

ٹونگوزس نامی قبیلہ کے لوگ بدکاری کا ارتکاب کرنے والوں کو مالی و جسمانی ہر دو طرح کی سزا دیتے ہیں۔

۲۹- تھلنکٹ (Thlinkit)

تھلنکٹ نامی قبیلہ کے لوگوں میں مروج ہے کہ مالی سزا کے طور پر وہ بدکار آدمی کو مجبور کرتے ہیں کہ وہ عورت کے خاندان والوں کے لیے مناسب تحائف پیش کر کے ان کے غیظ و غضب کو کم کر دے۔

۳۰- جزائر نیوکلڈانیہ

جزائر نیوکلڈانیہ کے رہنے والے بعض لوگ تو زانی کو قتل کر دیتے ہیں، اور بعض اسے ویسی ہی سزا دیتے ہیں جیسی اس نے اپنے فعل سے ایک خاندان کو دی ہوتی ہے۔

۳۱- جزائر بولینزیہ

جزائر بولینزیہ کے لوگ انتہائی اخلاقی پستی میں واقع ہونے کے باوجود زنا کو قبول نہیں کرتے، اور زانی کو سخت مار مارتے ہیں، جس سے کبھی موت بھی واقع ہو جاتی ہے۔^[۱]

اور یہ جو تفصیلات ہم نے آپ کے سامنے رکھ دی ہیں، ان سے غرض یہ ہے کہ آپ دیکھ سکیں کہ وہ قبائل جو جنگلی اور بادیہ نشین کہلاتے ہیں اور کسی آسمانی کتاب اور شریعت کے تابع نہیں، ان کے یہاں بھی اس فحاشی کی قباحت عیاں ہے اور وہ بھی محض انسانی معیارِ اخلاق کی رو سے یہ سزائیں دیتے ہیں، تو کسی صاحب کتاب و شریعت قوم و امت کے یہاں یہ فعل بہت بڑا جرم کیوں نہ ہوگا، اور اس کی سزا سخت ترین کیوں نہ ہوگی؟

زنا - اقوامِ قدیم کے یہاں

ان جنگلی قبائل کی طرح کتنی ہی قدیم قومیں بھی ایسی گزری ہیں جن کے یہاں اس کی سخت سزا مروج تھی، مثلاً:

۱- ہندی اقوام

ابو منصور ثعالبی نے اپنی کتاب ”نمار القلوب فی المضاف والمنسوب“ میں کتاب المسالک والممالک کے مصنف کے حوالے سے لکھا ہے کہ ہندی اقوام میں سے اکثر کے یہاں تو اباحت و فحاشی کی کوئی خاص روک ٹوک نہیں تھی، لیکن انہی میں سے بعض ملوک کے یہاں یہ عالم تھا کہ وہ اپنی اقوام میں بدکاری کو بہت برا سمجھتے، اور قتل تک کی سزا بھی دیتے تھے۔

۲- ہندوؤں کے چار طبقات

ہندوؤں میں ایک خود ساختہ تقسیم بڑی معروف ہے کہ انہوں نے اپنے لوگوں کو چار طبقات

[۱] تفصیل کے لئے دیکھئے: کتاب الزنا و مکافحتہ، ص: ۱۴-۲۱۔

میں تقسیم کر رکھا ہے، جن میں سے تین بڑی ذاتیں شمار ہوتی ہیں، جن میں سے برہمن، کشتری (کھتری) اور ویش کا شمار ہوتا ہے، جبکہ ایک طبقہ کو گھٹیا طبقہ شمار کیا جاتا ہے، جنہیں انہوں نے شودر کا نام دے رکھا ہے، جنہیں اچھوت سمجھا جاتا ہے۔^[۱]

اسی تقسیم کے نتیجہ میں ہندو مذہب میں زنا کاری کی سزا بھی مختلف صورتوں میں مختلف ہے، مثلاً منو کی دھرم شاستر، ادھیائے ۱۸، اشلوک ۳۶۵-۳۶۶ اور ۳۷۷ کے مطالعہ سے پتہ چلتا ہے کہ عورت شودر ہو اور مرد اونچے طبقوں میں سے کسی طبقہ کا آدمی ہو تو سزا معمولی لعنت پھٹکار تک رہتی ہے، لیکن اگر معاملہ اس کے برعکس ہو تو سخت سزا دی جاتی ہے، جو سزائے موت بھی ہو سکتی ہے، اور مرد وزن دونوں ہی برہمن ہوں تو کل سزا ایک چوتھائی رہ جاتی ہے۔^[۲]

یہ سزائیں مروج رہی ہیں یا نہیں، البتہ ان کے یہاں معتبر کتب میں مذکور ضرور ہیں۔

۳- آریہ سماج

عہد قدیم میں آریہ سماج میں بھی یہ فحاشی بڑی مذموم تھی، اور آریہ قوم کے لوگ ازدواجی امانت کے تحفظ کو بڑی اہمیت دیتے تھے، اور مرد وزن میں سے جو بھی اس امانت میں خیانت کا ارتکاب کرتا اسے سخت سزائیں دی جاتی تھیں، جبکہ عورت کی خیانت پر تو اسے اور بھی سخت سزا دی جاتی تھی، اور دین عیسائیت و نصرانیت کے ظہور کے آغاز تک یہی سلسلہ جاری رہا، بلکہ ایک زمانہ گزرنے تک بھی اس قانون میں فرق نہ آیا۔

۴- چینی اقوام

چینیوں کے یہاں شادی شدہ عورت کے ارتکابِ زنا کو بہت ہی رزیل حرکت شمار کیا جاتا ہے، اور وہ اکثر اس کی سزا زانیہ کے ٹکڑے ٹکڑے کر دینے کی شکل میں نافذ کرتے ہیں، اور اگر کوئی غلام کسی آزاد عورت سے بد فعلی کرے، تو اس صورت میں سزا انتہائی سخت ہو جاتی ہے، اور اگر وہ

[۱] مذہب عالم کا تقابلی مطالعہ، چوہدری غلام رسول ایم اے، طبع علمی کتب خانہ، لاہور۔

[۲] الزنا و مکافحتہ، ص: ۲۶؛ تفہیم القرآن: ۳/۳۲۱۔

ہم پہلے ہوئے، تو عورت کو طلاق اور مرد کو گلا دبا کر ہلاک کر دینے کی سزا دی جاتی ہے۔

۵- تبتی اقوام

اہل تبت یا تبتی قوم میں ارتکابِ زنا پر مالی سزا دی جاتی ہے، جو مجرم مرد، عورت کے شوہر کو ادا کرتا ہے۔

۶- قوم جرگس

قوم جرگس کے یہاں زانیہ کی سزا یہ رکھی گئی ہے کہ وہ اس عورت کے دونوں کانوں میں بڑے بڑے چھید کر دیتے ہیں، جو عار کی علامت بنے رہتے ہیں، اور شوہر اسے طلاق دے کر اس کے مائیکے بھیج دیتا ہے، اور وہ بھی اسے اپنے گھر نہیں رکھتے، بلکہ اسے قتل کر دیتے ہیں، یا پھر بیچ دیتے ہیں، جو ان کے یہاں دوا ہے۔

۷- یونانی قوم

یونانی تہذیب اور یونانی قوم کی اخلاقی گراؤٹ کسی سے پوشیدہ نہیں، لیکن ان کے مذہب امتیاز کی رو سے لڑکی کے لئے اپنا گوہر عصمت اور درِ عصمت محفوظ رکھنا ضروری امر ہے، اور اگر کوئی اس کی پاکدامنی کو داغ دار کرنے کا ارتکاب کرے تو اس کی سزا موت ہے۔

۸- موسونس کا قول

یونانی پروفیسروں اور دانشوروں نے سختی کے ساتھ اس فحاشی کی تردید کی ہے، چنانچہ موسونس (Musonius) نے کہا ہے کہ شرعی و قانونی شادی کے بغیر کسی سے جنسی تعلقات استوار کرنا قطعاً صحیح نہیں ہے۔

۹- ڈائین کرائیسوس ٹوم کا قول

ڈائین کرائیسوس ٹوم (Dionchrysos Tome) اس تمنا کا اظہار کرتے رہتے تھے کہ

اے کاش سخت قوانین کے ذریعے بدکاری کا نام و نشان تک مٹا دیا جائے۔

۱۰۔ پروفیسر پائیتھا گور کا قول

پروفیسر پائیتھا گور (Pythagore) اپنے شاگردوں کو اس بات کے قائل کرنے کی کوشش کرتے رہتے تھے کہ وہ بہر حال عفت و پاکدامنی کو ہاتھ سے نہ جانے دیں۔

۱۱۔ افلاطون کا قول

معروف عالمی شخصیت افلاطون نے کہا ہے کہ: ہر انسان پر واجب ہے کہ وہ کسی شریف عورت کو برے ارادے سے چھوئے تک نہیں، جب تک کہ وہ اس کی شرعی بیوی نہ ہو، اور انسان کو چاہیے کہ وہ شاذ و فاسد اور غیر قانونی افعال کا ہر گزار تکاب نہ کرے۔

۱۲۔ ارسطو کا قول

اور اسی پائے کے دوسرے شخص ارسطو نے کہا ہے کہ: شوہر کو چاہیے کہ وہ ازدواجی امانت کی مکمل حفاظت کرے، جبکہ عورت کے لئے تو مطلقاً جائز ہی نہیں کہ وہ اس ازدواجی امانت میں خیانت کرے، اور اپنی عصمت و عفت کا سودا کرے۔^[۱]

۱۳۔ رومانی قوم

یونانی تہذیب و قوم کی طرح ہی رومانی تہذیب و قوم کا معاملہ بھی ہے کہ باوجود تمام تر اخلاقی انحطاط و ابتری کے ان کے بڑوں کو قوم کے فساد و بگاڑ کو ختم کرنے کی فکر دامن گیر رہتی تھی، جس کا ثبوت یہ ہے کہ جولیان نے جو قانون وضع کر کے لاگو و نافذ کیا تھا اس کا مقصد وحید یہی تھا کہ رومانی خون کو فساد و بگاڑ سے بچایا جائے، بدکار عورتوں کی ناقدری و تحقیر ہو، اور ان کے اقارب سے بیاہ شادی نہ رچائی جائے، اور اس میں زانی کی سزا انتہائی سخت رکھی گئی تھی، یہ الگ بات ہے کہ وقت گزرنے کے ساتھ ساتھ اس قانون کی تاثیر کم اور گرفت ڈھیلی پڑتی گئی، اور اخلاقی انحطاط و

[۱] ایڈورڈ ویسٹ مارک، کتاب ”اخلاقی اقدار و ضوابط کا ارتقاء“ بحوالہ الزنا و مکافحتہ، ص: ۲۳ تا ۳۸، ص ۳۸۔

جنسی انارکی نے ڈیرے ڈال لئے، لیکن اچھی فطرت کے لوگ ہر جگہ اور ہر زمانے میں پیدا ہوتے ہی رہتے ہیں۔

۱۴- سنہ ۱۸ قبل مسیح

۱۸ قبل مسیح میں پھر ایک قانون بنایا گیا، جس کا تذکرہ ایوجین البرٹن (Eugene Albertin) نے اپنی کتاب رومن ایمپائر (L.Empire Romain) میں کیا ہے، کہ فحاشی کی روک تھام اور اس کی بیخ کنی کے لئے وہ قانون وضع کیا گیا جس میں عورت کو بھی برابر شریک جرم شمار کیا گیا، اور غیر قانونی جنسی تعلقات پر سخت سے سخت سزائیں مقرر کی گئیں، کہ زانی کو قتل کر دیا جائے، یا مالی تاوان لے کر چھوڑ دیا جائے، یا اس کی آدھی جائیداد ضبط کر کے اسے ملک بدر کر دیا جائے۔

۱۵- سنہ ۱۹ قبل مسیح

۱۹ قبل مسیح میں اور بھی سخت قوانین نافذ کیے گئے، جن میں فحاشی و بے حیائی اور اخلاق باختگی کو چیلنج کیا گیا۔

۱۶- یورپ کا عہد قدیم

آج کا یورپ اخلاقی انحطاط و گراؤٹ اور جنسی بے راہ روی میں اپنا ثانی نہیں رکھتا، لیکن عہد قدیم سے ان کے یہاں بھی اس پر سزائیں دی جاتی تھیں، حتیٰ کہ قدیم یورپی اقوام میں بدکاری کی سزا کسی کو قتل کر دینے سے بھی سخت تھی، خصوصاً جرمن اور انگلش لوگوں کے یہاں وہ زانی کو کوڑے مار مار کر ہلاک کر دیتے تھے، پھر بعد میں اس سزا میں کچھ تخفیف کر دی گئی اور پھر بھی اتنی سزا ضرور رہی کہ زانی کو ملک بدر کر دیتے اور زانیہ کے ناک کان کاٹ دیتے تھے۔

۱۷- قدیم مصری اقوام

مصر آج تو ایک عربی و اسلامی ریاست ہے، لیکن جب کبھی ایسا نہیں تھا اس وقت بھی قدیم

مصری اقوام میں زنا کاری کو بہت برا سمجھا جاتا تھا، ڈیوڈور صقلی کے ”سفر نامہ مصر“ سے نقل کرتے ہوئے اور ”محاسن آثار الأولین فیما للنساء وما علیھن فی قوانین قدماء المصریین“ کے حوالے سے معروف عربی مؤرخ عمر رضا کحالی نے لکھا ہے کہ قدیم مصری قوم کے یہاں زنا کی سزا یہ دی جاتی تھی کہ اگر اس نے جبر سے کام لیا ہے تو اس کے اعضاء تناسل کاٹ دیئے جاتے تھے، اور اگر جبر نہیں کیا تو سسکو کوڑا مارا جاتا، اور زانیہ کی ناک کاٹ کر اسے نشانِ عبرت بنا دیا جاتا تھا۔^[۱]

۱۸- بابل، ۱۹- اشور، ۲۰- قدیم ایران

قریب قریب ایسی ہی سزائیں بابل، اشور، اور قدیم ایران میں بھی مروج تھیں۔^[۲]

۲۱- سکسونی قوم

رومانیہ کے سکسونیہ کو فتح کرنے کے زمانہ تک سکسونی قوم کے لوگ بھی زانی مردوزن کو سخت سزا دیتے تھے، علاقہ کے اربابِ حل و عقد اور اعلیٰ افسران زانیہ کے گھر والوں کو مجبور کر دیتے کہ وہ لڑکی کو دہکتی آگ کے لاؤ میں جھونک دیں اور اسے جلا کر خاک کا ڈھیر بنا دیں، اور اس فحاشی میں اس کے شریک کار لڑکے کو کسی چیز پر لٹکا کر اس کے نیچے لکڑیوں کا ڈھیر لگا دیا جاتا اور پھر اس لکڑی کو آگ دے دیتے، اس طرح زانی کو جلا دیتے تھے، اور کبھی ایسا ہوتا کہ زانیہ کو کوڑے مارے جاتے یا چھریوں کے ساتھ اس کے جسم کو چوکے لگائے جاتے، اور یہ کام گاؤں کی عورتیں کرتیں، اور کوڑوں یا چھری کاٹنے کا یہ کھیل اس وقت تک جاری رہتا جب تک زانیہ مرنے جاتی، اور یہ طریقہ سزاسینٹ بونی فیس (Saint Boni Face) کے زمانے تک جاری رہا۔^[۳]

متفق علیہ چیز

اس فعلِ زنا کا اخلاقاً برا ہونا، معاشرتی حیثیت سے معیوب و قابلِ مواخذہ، اور مذہبی اصطلاح

[۱] الزنا و مکافحتہ، ص: ۲۹۔

[۲] تفہیم القرآن: ۳/۳۲۱۔

[۳] الزنا و مکافحتہ، ص: ۳۹-۵۰۔ تفہیم القرآن، جلد ۳، ص: ۳۲۱-۳۲۲۔

میں گناہ ہونا، ایک ایسی چیز ہے جس پر قدیم ترین زمانے سے لے کر آج تک تمام انسانی معاشرے متفق رہے ہیں، اور ان میں بجز ان مٹھی بھر لوگوں کے جنہوں نے اپنی عقل کو نفس پرستی کے تابع کر دیا ہے، یا جنہوں نے خبیثی پن کی اچھ کو فلسفہ طرازی سمجھ رکھا ہے، کسی نے آج تک اختلاف نہیں کیا، اس عالمگیر اتفاقِ رائے کی وجہ یہ ہے کہ انسانی فطرت خود زنا کی حرمت کا تقاضا کرتی ہے، نوعِ انسانی کی بقاء اور انسانی تمدن کا قیام دونوں اس بات پر منحصر ہیں کہ عورت اور مرد محض لطف اندوزی کے لئے ملنے اور پھر الگ ہو جانے میں آزاد نہ ہوں، بلکہ ہر جوڑے کا باہمی تعلق ایک مستقل اور پائیدار عہدِ وفا پر استوار ہو جو معاشرے میں معلوم و معروف بھی ہو، جسے معاشرے کی ضمانت بھی حاصل ہو، اس کے بغیر انسانی نسل ایک دن کے لئے نہیں چل سکتی کیونکہ انسان کا بچہ اپنی زندگی اور اپنے انسانی نشوونما کے لئے کئی برس کی درد مندانه نگہداشت اور تربیت کا محتاج ہوتا ہے، اور تنہا عورت اس بار کو اٹھانے کے لئے تیار نہیں ہو سکتی جب تک مرد اس کا ساتھ نہ دے جو اس بچے کے وجود میں آنے کا سبب ہو، اسی طرح اس معاہدے کے بغیر انسانی تمدن بھی برقرار نہیں رہ سکتا، کیونکہ تمدن کی توپیدائش ہی ایک مرد اور ایک عورت کے مل کر رہنے، ایک گھر اور ایک خاندان میں لانے، اور پھر خاندانوں کے درمیان رشتے اور رابطے پیدا ہونے سے ہوئی، اگر عورت اور مرد، گھر اور خاندان کی تخلیق سے قطع نظر کر کے محض لطف اندوزی و شہوت رانی کے لئے آزادانہ ملنے لگیں تو سارے انسان بکھر کر رہ جائیں، اجتماعی زندگی کی جڑ کٹ جائے، اور وہ بنیاد باقی نہ رہے جس پر تہذیب و تمدن کی یہ عمارت اٹھی ہے۔

ان وجوہات کی بنا پر عورت اور مرد کا ایسا آزادانہ تعلق جو کسی معروف و مسلم عہدِ وفا پر مبنی نہ ہو، انسانی فطرت کے خلاف ہے، اور انہی وجوہات کے پیش نظر انسان اسے ہر زمانے میں ایک سخت عیب، ایک بڑی بد اخلاقی اور شدید گناہ سمجھتا رہا ہے، انہی وجوہات کے نتیجے میں ہر زمانے میں انسانی معاشروں نے نکاح کی ترویج کے ساتھ ساتھ زنا کے سدباب کی بھی کسی نہ کسی طور پر ضرور کوشش کی ہے، البتہ اس کوشش کی شکلوں میں مختلف قوانین اور اخلاقی و تمدنی اور مذہبی نظاموں میں فرق رہا ہے جس کی بنیاد دراصل اس فرق پر ہے کہ نوع اور تمدن کے لئے زنا کے نقصان دہ

ہونے کا شعور کہیں کم ہے اور کہیں زیادہ، کہیں واضح ہے اور کہیں دوسرے مسائل میں الجھ کر رہ گیا ہے۔^[۱]

زنا - اہل کتاب کے یہاں

یہ بدکاری و فحاشی ہر جگہ اور ہر زمانے میں ہی نفرت کی نگاہ سے دیکھی گئی، خصوصاً جبکہ غیر اہل کتاب قبائل و اقوام کے حوالے سے بات کی جا چکی ہے، اور اہل کتاب مذاہب و امام کے یہاں بھی یہ فعل بڑا حقیر شمار ہوتا چلا آ رہا ہے، اور اس کی سزا سخت سے سخت دی جاتی ہے۔

زنا - یہود کے یہاں

یہود کو ہی لے لیجئے، انہوں نے اگرچہ تورات میں اپنی طرف سے تحریف اور رد و بدل کر دیا ہے، اس کے باوجود ان کی کتاب مقدس میں زنا کی سزا کا تذکرہ موجود ہے۔

یہودیوں کی فریب کاری کا ایک واقعہ:

(۱) اس سلسلہ میں ہم ان کی اپنی محرف کتابوں کے حوالوں سے قبل صحیح بخاری و مسلم، ابوداؤد و ترمذی، ابن ماجہ، معجم طبرانی کبیر، دارمی، موطا امام مالک اور مسند احمد و بزار کے حوالہ سے بتانا چاہتے ہیں کہ یہودیوں کے یہاں سزائے زنا کیا ہے؟ چنانچہ ان ذکر کی گئی کتب میں حضرت ابن عمر رضی اللہ عنہما سے مروی ہے:

«إِنَّ الْيَهُودَ جَاءُوا إِلَى رَسُولِ اللَّهِ ﷺ، فَذَكَرُوا لَهُ أَنَّ رَجُلًا مِنْهُمْ
وَأَمْرًا زَنِيًّا، فَقَالَ لَهُمْ رَسُولُ اللَّهِ ﷺ: مَا تَجِدُونَ فِي التَّوْرَةِ فِي
شَأْنِ الرَّجْمِ؟ فَقَالُوا: نَفَّضْهُمْ وَيُجْلِدُونَ، قَالَ عَبْدُ اللَّهِ بْنُ

[۱] تفہیم القرآن، جلد ۳، ص: ۳۱۹-۳۲۰۔

سَلَامٍ: كَذَّبْتُمْ، إِنَّ فِيهَا الرَّجْمَ، فَأَتُوا بِالتَّوْرَةِ فَدَشَرُوهَا، فَوَضَعَ أَحَدُهُمْ يَدَهُ عَلَى آيَةِ الرَّجْمِ، فَقَرَأَ مَا قَبْلَهَا وَمَا بَعْدَهَا، فَقَالَ لَهُ عَبْدُ اللَّهِ بْنُ سَلَامٍ: اِرْفَعْ يَدَكَ، فَرَفَعَ يَدَهُ، فَإِذَا فِيهَا آيَةُ الرَّجْمِ، قَالُوا: صَدَقَ يَا مُحَمَّدُ، فِيهَا آيَةُ الرَّجْمِ، فَأَمَرَ بِهِمَا رَسُولُ اللَّهِ ﷺ، فَرُجِمَا، قَالَ عَبْدُ اللَّهِ: فَرَأَيْتُ الرَّجُلَ يَجْنَأُ عَلَى الْمَرْأَةِ يَقِيهَا الْحِجَارَةَ» [۱]

”کچھ یہودی نبی ﷺ کی خدمت میں حاضر ہوئے اور بتایا کہ ان کے ایک مرد اور ایک عورت نے زنا کیا ہے، نبی ﷺ نے ان سے کہا: رجم (سنگساری) کے بارے میں تم اپنی تورات میں کیا حکم پاتے ہو؟ انہوں نے کہا: ہم انہیں ذلیل کرتے اور کوڑے مارتے ہیں۔ حضرت عبد اللہ بن سلام رضی اللہ عنہ نے فرمایا: تم جھوٹ بول رہے ہو، تورات میں رجم کی سزا کا تذکرہ موجود ہے، تورات لاؤ۔ انہوں نے تورات کھولی، ان میں سے ایک نے آیت رجم پر اپنا ہاتھ رکھ لیا اور اس سے پہلے اور بعد والا حصہ پڑھ دیا۔ حضرت عبد اللہ بن سلام رضی اللہ عنہ نے اس سے کہا: اپنا ہاتھ تو اٹھا، اس نے ہاتھ اٹھایا تو دیکھا کہ تورات میں آیت رجم موجود ہے، یہودیوں نے کہا: اے محمد (ﷺ) انہوں نے صحیح کہا ہے، تورات میں آیت رجم موجود ہے، تب نبی ﷺ نے ان دونوں مرد و وزن کو رجم کرنے کا حکم دے دیا، اور وہ دونوں رجم و سنگسار کر دئے گئے۔ حضرت عبد اللہ بن سلام رضی اللہ عنہ کہتے ہیں کہ میں نے دیکھا کہ ایک آدمی عورت پر جھگلتا تھا تاکہ اسے پتھروں کنکریوں سے بچائے۔“

جبکہ صحیح مسلم میں حضرت براء بن عازب رضی اللہ عنہ والی حدیث میں ہے کہ نبی ﷺ نے فرمایا:

[۱] بخاری مع الفتح: ۶/۲۳۱، ۱۲/۱۶۶۔ صحیح مسلم: ۳/۲۲۶، ۳/۲۲۶، ۳/۳۸۹۔ موطا امام مالک مع نویر الموالک سیوطی: ۱/۳۸، ۳۹۔ الفتح الربانی: ۱۶/۱۳۔ المعجم ترمذی مع تحفۃ الأحوذی، مبارکپوری: ۴/۳۰۹۔ موطا امام مالک مع نویر الموالک سیوطی: ۱/۳۸، ۳۹۔ الفتح الربانی: ۱۶/۱۳۔ المعجم المنہرس لالفاظ الحدیث: ۲/۲۲۸، ۲۳۰۔

اے یہودیوں کے عالم!

«أَنْشُدْكَ بِاللَّهِ الَّذِي أَنْزَلَ التَّوْرَةَ عَلَى مُوسَى، أَهَكَذَا تَجِدُونَ حَدَّ الزَّانِي فِي كِتَابِكُمْ؟ (أَيُّ التَّحْمِيمِ وَالصَّرْبِ) قَالَ: لَا، وَلَوْ لَا أَنَّكَ نَشَدْتَنِي بِهَذَا، لَمْ أُخْبِرْكَ، نَجِدُهُ الرَّجْمَ وَلَكِنَّهُ كَثُرَ فِي أَشْرَافِنَا، فَكُنَّا إِذَا أَخَذْنَا الشَّرِيفَ تَرَكْنَاهُ وَإِذَا أَخَذْنَا الضَّعِيفَ أَقَمْنَا عَلَيْهِ الْحَدَّ، قُلْنَا: تَعَالَوْا فَلَنَجْتَمِعَ عَلَى شَيْءٍ نُقِيمُهُ عَلَى الشَّرِيفِ وَالْوَضِيعِ، فَجَعَلْنَا التَّحْمِيمَ وَالْجُلْدَ مَكَانَ الرَّجْمِ»^[۱]

”میں تجھے اس اللہ کی قسم دیتا ہوں جس نے موسیٰ پر تورات نازل فرمائی، کیا تم اپنی کتاب میں زانی کی سزا اسی طرح (یعنی منہ کالا کر کے ذلیل کرنا اور کوڑے مارنا) ہی پاتے ہو؟ اس نے کہا: نہیں، اور اگر آپ ﷺ نے مجھے یہ قسم نہ دی ہوتی تو میں آپ کو اس کی حد کا ہرگز پتہ نہ دیتا جو کہ ”رجم“ ہے۔ دراصل ہمارے اشراف اور سرداروں میں زنا کاری عام ہو گئی تو ہم جب کسی بڑے آدمی کو پکڑتے تو چھوڑ دیتے، اور اگر کسی چھوٹے درجے کے آدمی کو پکڑتے تو اس پر حد قائم کرتے تھے، پھر یہ کہا گیا کہ کسی ایک فیصلہ پر متفق ہو جانا چاہیے جو سب پر نافذ کیا جایا کرے، چنانچہ ہم نے رجم کی جگہ منہ کالا کرنے اور کوڑے مارنے کی سزا طے کر لی۔“

صحیحین اور دوسری کتب کے حوالے سے ذکر کی گئی حدیث اس بات کا قطعی ثبوت ہے کہ یہود کے یہاں بھی شادی شدہ زنا کاروں کی سزا رجم و سنگساری ہے، جس سے پتہ چلا ہے کہ یہ فعل یہود کے یہاں بھی سخت قابلِ نفرت تھا، اور یہ واقعہ اس اعتبار سے بڑا اہم ہے کہ اس میں یہود کا سنگساری کی سزا سے انکار کرنا اور نبی اکرم ﷺ کی موجودگی میں حضرت عبد اللہ بن سلام رضی اللہ عنہ کا ان کی کتاب تورات سے سنگساری کی سزا نکال کر بتانا مذکور ہوا ہے، اور پھر انہیں کی کتاب کے اس

[۱] صحیح مسلم: ۳/۱۳۲۔

حکم کو نبی اکرم ﷺ نے نافذ بھی کیا تھا اور ان دونوں کو سنگسار کروایا تھا۔

(۲) اسی طرح دورِ حضرت تک دستیابِ بائبل میں زنا کی قباحت اور اس پر مختلف قسم کی سزاؤں کا تذکرہ موجود ہے، چنانچہ کتابِ خروج، باب ۲۲، آیت یا فقرہ ۱۶ اور ۱۷ میں ہے:

”اگر کوئی آدمی کسی کنواری کو جس کی نسبت (یعنی منگنی) نہ ہوئی ہو، پھسلا کر اس سے مباشرت کر لے، تو وہ ضرور ہی اسے مہر دے کر اس سے بیاہ کر لے، لیکن اگر اس کا باپ راضی نہ ہو کہ اس لڑکی کو اسے دے، تو وہ کنواریوں کے مہر کے موافق (یعنی جتنا مہر کسی کنواری لڑکی کو دیا جاتا ہو) اسے نقدی دے۔“

(۳) اور کتابِ استثناء، باب ۲۲، آیت یا فقرہ ۲۸ اور ۲۹ میں بھی یہی حکم ذرا مختلف الفاظ میں بیان ہوا ہے اور پھر تصریح کی گئی ہے کہ:

”مرد سے لڑکی کے باپ کو پچاس مثقال چاندی تاوان دلویا جائے۔ اور وہ اس شخص کی ایسی بیوی ہوگی جسے آئندہ عمر بھر کبھی طلاق نہیں دے سکے گا۔“

(۴) ”البتہ اگر کوئی شخص کاہن (یعنی پروہت Priest) کی بیٹی سے زنا کرے، تو اس کے لئے یہودی قانون میں پھانسی کی سزا ہے، اور لڑکی کے لئے زندہ جلانے کی۔“

(۵) ایسے ہی کتاب ”احبار“ کی آیت یا فقرہ ۱۹ اور ۲۰ میں مذکور ہے:

”اگر کوئی کسی ایسی عورت سے محبت کرے جو لونڈی اور کسی ایسے شخص کی منگیتیر ہو، اور نہ تو اس کا فدیہ دیا گیا ہو اور نہ ہی وہ آزاد کی گئی ہو، تو ان دونوں کو سزا ملے، لیکن وہ جان سے نہ مارے جائیں اس لئے کہ عورت آزاد نہ تھی۔“

(۶) کتاب احبار، ۲۰-۱۰ میں مذکور ہے:

”جو شخص دوسرے کی بیوی سے، یعنی اپنے ہمسایہ کی بیوی سے زنا کرے، وہ زانی اور زانیہ ضرور جان سے مار دیئے جائیں۔“

(۷) کتاب استثناء، فقرہ ۲۲، ۲۳ تا ۲۶ میں مذکور ہے:

”اگر کوئی مرد کسی شوہر والی عورت سے زنا کرتے پکڑا جائے تو وہ دونوں مار دیئے جائیں، اگر کوئی کنواری لڑکی کسی سے منسوب ہو گئی ہو (یعنی اس کی منگنی ہو) اور کوئی دوسرا آدمی اسے شہر میں پا کر اس سے صحبت کرے، تو تم ان دونوں کو اس شہر کے پھانگ پر نکال لانا اور ان کو سنگسار کر دینا کہ وہ مرجائیں، لڑکی کو اس لئے کہ وہ شہر میں ہوتے ہوئے نہ چلائی، اور مرد کو اس لئے کہ اس نے اپنے ہمسائے کی بیوی کو بے حرمت کیا، لیکن اگر اس آدمی کو وہی لڑکی جس کی نسبت ہو چکی ہو، کسی میدان یا کھیت میں مل جائے اور وہ آدمی جبراً اس سے صحبت کرے، تو فقط وہ آدمی ہی جس نے صحبت کی، مار دیا جائے، پر اس لڑکی سے کچھ نہ کرنا“۔^[۱]

(۸) اسی طرح ان کی کتاب مقدس، بائبل، اصحاح ۲۰ لاوین، فقرہ ۱۹ اور ۲۰ میں ہے:

”بعض قرابت دار عورتوں (چچی و بھابھی) کے نام لے کر ان کے ساتھ بد فعلی و بدکاری کرنے پر ان کی سزا تجویز کی گئی ہے کہ وہ دونوں کبھی صاحب اولاد نہ ہو سکیں، بلکہ لاولد ہی مریں۔“

(۹) اور بعض دوسری قرابت دار عورتوں کے سلسلے میں لکھا ہے کہ:

”زنا کار مرد وزن دونوں یعنی باپ کی بیوی اور بہو کا ذکر ہے، اور لکھا ہے کہ اگر کوئی شخص کسی عورت سے بہت بڑی رزالت اور ذلیل ترین حرکت کرتا ہے، لہذا ان ماں بیٹی اور اس آدمی سمیت تینوں کو جلا کر بھسم کر دیں تاکہ یہ ذلالت تم لوگوں میں نہ پھیلنے پائے۔“

اور انہی فقروں میں چوپائے اور ہم جنس کے ساتھ شہوت رانی کرنے کی سزا بھی مذکور ہے کہ:

[۱] بحوالہ تفہیم القرآن۔ جلد ۳، ص: ۳۲۲۔ الزنا و مکافحتہ، ص: ۵۶۔

”ان سب کو قتل کر دیا جائے۔“

(۱۰) ایسے ہی بائبل کے عہد قدیم (متعلقہ یہود) اصحاح ۲، کتاب استثناء، فقرہ ۲۷ اور ۲۸ میں بھی بعض قرابت دار عورتوں (سوتیلی ماں، صرف باپ شریک بہن، صرف ماں شریک بہن اور ساس) کے نام گنوائے ہیں، اور لکھا ہے کہ:

”ان کے ساتھ مباشرت کا ارتکاب کرنے والا ملعون ہے، اور پوری قوم یہود اس کے ملعون ہونے پر آمین کہتی ہے۔“

(انہیں فقروں میں چوپائے کے ساتھ مباشرت کرنے والے پر بھی اللہ کی لعنت اور آمین مذکور ہے)

(۱۱) ایسے ہی عہد قدیم، اصحاح ۲۲، فقرہ ۲۱، ۲۳ میں لکھا ہے کہ:

”شادی کے بعد اگر شوہر پر واضح ہو جائے کہ لڑکی باکرہ نہیں ہے تو اسے موت تک سنگسار کیا جائے، اس عورت نے باپ کے گھر میں ہوتے ہوئے قوم بنی اسرائیل میں ایک قباحت کو اختیار کیا ہے، لہذا اپنے مابین سے اس شر کے وجود کا خاتمہ کر دو۔“^[۱]

(۱۲) یہود کے یہاں فحاشی و بدکاری کی مذمت و سزا کے سلسلہ میں ہی حضرت موسیٰ علیہ السلام کا ارشاد منقول ہے:

”قریب والی عورتوں کو شہوت کی نظر سے مت دیکھو، اور کسی قریبی عورت سے زنا کا ارتکاب کیا تو وہ سزائے موت کا مستحق ہے۔“

اور یہاں یہ بات بھی ذہن میں رہے کہ علماء تلمود یعنی یہود کے مذہبی راہنماؤں نے قریب

[۱] بحوالہ الزنا و مکافحتہ، ص: ۵۶۔

والے سے بنی اسرائیل کے یہودی لوگ مراد لئے ہیں۔ اور غیر یہود کو تو وہ انسان سمجھنے کو تیار نہیں ہیں، جیسا کہ ان کے کبار حاخامات یا راہنماؤں میں سے رشی، بشائی، لیفی، جرسون، میمانور، ٹوم، رابی کروزر اور رابی الیعازر کے اقوال و ہفتوات سے پتہ چلا ہے۔^[۱]

(۱۳) کچھ اس طرح ”السنن القویم فی اسفار الکلیم“ میں ابراہیم الحورانی نے عہد قدیم یا تورات میں واردہ احکام زنا کی تفسیر و تشریح کے ضمن میں لکھا ہے:

”اپنے ساتھی (یعنی یہودی) کی عورت سے زنا مت کرو کہ اس کی سزا سنگساری کے ذریعے موت ہے۔“^[۲]

(۱۴) اسی تفسیر میں ہی لکھا ہے کہ:

”علماء ناموس (یہود) کے یہاں جن امور پر رجم کی سزا ہے وہ آٹھ افعال ہیں، اور انہیں میں سے ہی مختلف انواع کے زنا اور والدین کی نافرمانی اور ان کے احکام سے سرتابی ہے۔“^[۳]

[۱] للتفصیل: الزنا و مکافحتہ، ص: ۵۷-۵۸۔

[۲] السنن القویم: ۲/۱۲۳-۱۲۸، بحوالہ سابقہ، ص: ۵۹۔

[۳] السنن القویم: ۲/۱۲۳-۱۲۸، بحوالہ سابقہ۔ اس اباحت کا سب سے بڑا داعی معروف یہودی فرویڈ تھا، اس نے اس راہ میں حائل ہو نے والی دینی حدود و قیود، اخلاقی اقتدار و ضوابط اور انسانی قیم سب کو بڑے عم خویس باطل قرار دے دیا۔

بائبل کے عہد قدیم - یا - تورات کے احکام اور یہود

بائبل کے عہد قدیم یا تورات کی ان تمام نصوص سے یہ بات واضح ہو رہی ہے کہ زنا کاری و فحاشی یہود کے یہاں بھی ایک منکر فعل تھیں، اور وہ مرتکبین کو مختلف سخت سزائیں تجویز کئے ہوئے تھے۔ بلکہ یہ سزائیں ان کی کتاب میں موجود تھیں اور ہیں، یہ الگ بات ہے کہ بعد میں یہودی قوم اپنے ان احکام و قوانین سے نہ صرف یہ کہ خود پھر گئی بلکہ انہوں نے جنس و اباحت کو ایک ہتھیار بنا کر اقوام عالم کو بھی اپنے ساتھ لگانے کی ہر ممکن کوشش کی، ان کے فلاسفوں نے فحاشی و بے حیائی کی ترویج و اشاعت کے لئے کوئی طریقہ نہ چھوڑا جسے اختیار نہ کیا ہو، فحش جنسی سیکسی فلمیں عام کیں، سٹیج پروگرامز کو رواج دیا، جنسی بے راہ روی کی راہ بتانے والی کتابیں عام کیں اور نوجوان نسل کے اخلاق و کردار کو برباد کرنے کے لئے فحاشی کے سب دروازے کھول دیئے۔

سیکس پارٹی

ایک جرمن یہودی نے سیکس کو عام کرنے کے لئے باقاعدہ ایک سیاسی پارٹی بنائی، اس کا نام سیکس پارٹی (حزب الجنس) رکھا جس کے مطالبات و شعار میں سے ہر کسی کے لئے جنسی آزادی، بچوں اور بچیوں کو نو سال کی عمر سے عملی جنسی تعلیم، گروپ شادی کا جواز (لڑکوں اور لڑکیوں کا ایک گروپ شادی کر کے اور پھر آپس میں بیویاں بدلتے رہتے ہیں)، مرد کی مرد کے ساتھ اور عورت کی عورت کے ساتھ شادی کے جواز کا نعرہ و مطالبہ شامل ہے، اور مانع حمل گولیوں اور اسقاطِ حمل و ابارشن کا قانونی حق حاصل کرنا ان کا دستور ہے۔

عالمی بحران کا حل ان کے یہاں وار (War) کے بدلے پیار (الحب بدل الحرب) میں پوشیدہ ہے، یعنی حیوانات کے سے انداز سے جنسی محبت کو عام کر دیا جائے تو دنیا کے (بزعم خویش) تمام مسائل حل ہو جائیں گے۔

اور اسی پارٹی کا ایک میگزین بھی ہیبرگر سے شائع ہوتا ہے جس کا ایک ملین نسخہ بکتا ہے، اور اس پارٹی اور پرچے کے مؤسس (یواخیم دریش) کی سیکریٹری ایک خوبصورت لڑکی ہے جو آفس میں اپنا پورا ڈیوٹی ٹائم مادر پدر آزاد ننگی رہتی ہے، اور جب یواخیم پر چکھ چلانے کا کیس ہو تو وہ اس حال میں کورٹ پہنچا کہ اسے چھ نوجوان لڑکیوں نے کندھوں پر اٹھایا ہوا تھا اور ان لڑکیوں کے پورے سینے (بشمول پستان) ننگے تھے۔^[۱]

صہیونی پلاننگ

صہیونی اداروں کی دور رس منصوبہ بندی اور ان کے پروٹوکولز میں یہ بات شامل ہے کہ سیکس کو اتنا عام کر دیا جائے کہ لوگوں کا اخلاق بگڑ جائے اور ہمارے لئے ان پر غلبہ آسان ہو جائے، اور فرویڈ کو اس معاملہ میں بطور خاص آگے لایا گیا اور فرویڈ کی طرز پر ہی مارکس، ڈاروین اور سارٹر بھی جنسی بے راہ روی کو عام کرنے میں اپنا کوئی ثانی نہیں رکھتے تھے، اسی طرح لوگوں کو اصل مسائل سے ہٹا کر اور اپنا راستہ صاف کرنے کے لئے انہیں کھیل تماشے اور لہو و لعب میں ڈال دیا۔^[۲]

آج دنیا لہو و لعب میں کس طرح مبتلا ہے یہ کسی سے ڈھکی چھپی بات نہیں، یہودی لوگ اپنی پلاننگ میں پوری طرح کامیاب ہیں، ایک طرف مسلمانوں کے لاشے خاک و خون میں غلطاں و پچپاں ہوتے ہیں تو دوسری طرف مسلمان کھیل اور تماشے میں مصروف ہیں، ایک طرف مسلمانوں کی سسکیاں اور آہیں ہیں تو دوسری طرف ان کی تالیاں اور بھنگڑے، ایک طرف مسلم خواتین کی عزتوں سے کھیلا جا رہا ہے اور دوسری طرف مسلمان کھیل کے میدانوں میں تھقبے لگا رہے ہیں، ایک طرف بیوہ و لاوارث عورتیں اور چھوٹے چھوٹے یتیم و معصوم بچے لقمہ نان جوئیں کو

[۱] مشکلات الشباب الجنسية والعاطفية، لاساتذ عبد الرحمن واصل، بحوالہ ولا تقر بو الزنا، ص: ۵۳۔

[۲] بروتوکولات حکماء صہیونی خلیفة التونسی، طبع بیروت۔ لا تقر بو الزنا، مؤلفہ محمد عبد العزیز الملاوی، ص: ۵۱-۵۳، طبع مکتبہ القرآن قاہرہ، مصر۔

ترس رہے ہیں تو دوسری طرف روزانہ کروڑوں روپے پانی کی طرح کھیلوں اور کھلاڑیوں پر بہائے جا رہے ہیں۔ اللہ تعالیٰ قومِ مسلم کو اس امتحان و آزمائش سے نکال کر انہیں اپنا اسلامی تشخص ثابت کرنے کی توفیق سے نوازے۔ آمین

زنا - نصاریٰ (عیسائیوں) کے یہاں

یہود اہل کتاب کی طرح ہی نصاریٰ کر سچنز (عیسائیوں) کا معاملہ بھی ہے کہ ان کے یہاں بھی زنا کاری و فحاشی کو بری نگاہ سے دیکھا گیا ہے، چنانچہ:

(۱) سینٹ پال کے مکتوب بنام اہل کورنتھوس، اصحاح ۶، فقرہ ۶، میں آیا ہے:

”زنا سے دور بھاگو، ہر خطا جس کا ارتکاب انسان کرتا ہے وہ جسم سے نکلتی ہے، لیکن جو شخص زنا کا ارتکاب کرتا ہے وہ اپنے جسم کے ساتھ خطا کرتا ہے، الخ۔“

(۲) سینٹ پال ہی کے مکتوب بنام اہل تسالونیکہ، اصحاح ۴، فقرہ ۳-۴ میں ہے:

”اللہ کا منشا یہ ہے کہ وہ تمہیں مقدس رکھے، اور وہ یوں کہ تم زنا سے باز رہو اور اپنی عورتوں کو تقدس و تکریم کے ساتھ رکھو، وہ پہلی ان قوموں کی طرح شہوت میں نہ گھر جائیں جو کہ اللہ کو نہیں جانتی تھیں۔“

(۳) سینٹ پال ہی کے مکتوب بنام اہل افسس، اصحاح ۵، فقرہ ۴-۵ میں ہے:

”زنا اور ہر نجاست و طمع کی تمہارے مابین کوئی اجازت نہیں ہے، یہ افعال قدوسیوں کے لائق نہیں ہیں، نہ ہی کوئی فبیج حرکت و بدکاری اور نازا گوئی ہی تمہارے شایانِ شان ہے، اور تم خوب جانتے ہو کہ ہر زانی اور نجس اور طمع ور انسان، اونٹان یا بتوں کے پجاریوں کی طرح (مشرک و گنہگار) ہے، اور اللہ کے ہاں، نیز ملکوتِ مسیح میں اس کے لئے کوئی وراثت و حصہ نہیں ہے۔“

(۴) ’مسیحی مرشد‘ نامی کتاب کے مؤلف نے لکھا ہے کہ یسوع نے کہا:

”تم میں سنا ہے کہ پہلے لوگوں سے کہا گیا کہ زنا نہ کرو، اور میں بھی تم لوگوں کو کہتا ہوں کہ جب کوئی شخص کسی عورت کو شہوت کی نظر سے دیکھتا ہے تو وہ دل میں اس عورت سے زنا کا ارتکاب کرتا ہے۔“

(۵) اسی کتاب میں لکھا ہے کہ سینٹ امپروسیوس نے کہا ہے:

”جو شخص منحرف شہوانی حرکات سے باز نہیں آتا وہ اس بد کے ہوئے بد مست گھوڑے کی طرح ہے جو سوار کو بیٹھنے نہیں دیتا اور اچھل کود کرتے کرتے کسی کھائی میں گر کر ہلاک ہو جاتا ہے۔“

(۶) ’مسیحی تعلیم کی وضاحت‘ کے زیر عنوان کتاب میں لکھا ہے:

”اللہ اور بندوں کے نزدیک زنا سے بدترین قباحت و برائی کوئی نہیں ہے۔ یہ فعل انتہائی ضرر رساں ہے کیونکہ یہ انسان سے فطری بھلائی، خوش بختی، نعمتیں، صحت و عافیت اور ہر چیز سلب کر لیتا ہے، اور بالآخر اس سے آباء و اجداد والی بھلائیاں بھی چھین لیتا ہے، اور اسی کی وجہ سے اللہ تعالیٰ نے پہلے لوگوں کو طوفان کے پانیوں سے عذاب دیا جنہوں نے جنس بشر کو ہلاک کر دیا۔ (الاماشاء اللہ)۔“ [۱]

(۷) عرب مؤرخ عمر رضا کمال نے اپنی کتاب ’الزنا و مکافحتہ‘ میں لکھا ہے:

”پانچویں صدی عیسوی میں ایک اصلاحی تحریک شروع ہوئی، اور جب شہنشاہ چارلمین کا دور آیا تو اس نے بھی اصلاح احوال میں اپنا رول ادا کیا اور ہر پیشہ ور جسم فروش عورت اور اس کے معاونین دلالوں کو کوڑے لگانے کا حکم جاری کیا۔“

[۱] بحوالہ سابقہ ایضاً۔

(۸) چرچ نے ایک بہت بڑا کارِ خیر یہ سرانجام دیا کہ:

”ایسے دیر اور پناہ گاہیں تعمیر کروائیں جو پیشہ وری سے توبہ تائب ہونے والی عورتوں کے لئے رہائش و پناہ گاہ کا کام دیتی تھیں اور ان کے لئے ایک بچاؤ تھیں، اور ان میں سے اکثر کے ساتھ بھرپور مالی تعاون بھی کیا گیا کہ وہ شادیاں کر کے گھریلو زندگی گزار سکیں۔“

(۹) پوپ انوسنٹ سوم (۱۹۹۸ء/۱۲۱۶ھ) نے ایک منشور جاری کیا جس کی رو سے:

”پیشہ وری کی زندگی سے توبہ کرنے والی عورت کے ساتھ شادی کرنے والے کو ثواب کا مستحق قرار دیا گیا۔“

(۱۰) اس کے چند سال بعد پوپ گریگریس نہم نے جرمن حکومت کو لکھا کہ:

”چرچز میں وعظ و تبلیغ کی مجالس میں حاضر ہونے سے ایسی عورتوں کو ہرگز نہ روکا جائے۔ عورت کی عفت کے سودے کو حرام قرار دیا اور نوجوانوں کو ترغیب دلائی کہ وہ پیشہ وری سے تائب عورتوں کے ساتھ شادیاں کریں۔“

(۱۱) پوپ کلامنٹ دوم نے جو منشور صادر کیا اس کی رو سے:

”فحاشی کا ارتکاب کرنے والی ہر عورت پر لازم قرار دیا گیا کہ وہ موت کے وقت اپنی جائیداد کا نصف دیر (معبد) کی املاک کو دے جائے۔“

(۱۲) ”عیسائیوں کے یہاں زانی و زانیہ کی جو سزائیں تھیں وہ بڑی سخت تھیں، جن کی وجہ سے غیر قانونی، غیر اخلاقی تعلیمات پر کافی زد پڑی اور عورتوں کی عزت کے سودے کی ممانعت کر دی گئی، اور پیشہ وری عورتوں کی تجارت کرنے والوں اور دوسرے دلالوں وغیرہ کے لئے سخت سزائیں مقرر کی گئیں، حتیٰ کہ انہیں ان کے حلقوں میں سیسہ ڈال کر ہلاک کر دیا جاتا تھا۔“

(۱۳) ”اگر کسی مرد نے کسی عورت کو بہکایا یا پھسلا یا ہوتا، اور عورت نے بھی رضا اور غبت سے خود سپردگی کی ہوتی، تو ان دونوں کو موت کے گھاٹ اتار دیا جاتا۔“

(۱۴) ”زنا کی سزا کا اثر زانی و زانیہ تک ہی نہ رہتا، بلکہ ان کے بے گناہ رشتہ دار تک بھی پہنچتا، کہ حکومت اور چرچ کی طرف سے انہیں احترام و اعتبار جیسے سول حقوق سے محروم کر دیا جاتا۔“

(۱۵) حتیٰ کہ ”چرچ نے تو قانونی طور پر شادی شدہ لوگوں کے سوا دوسرے ہر مرد و زن کے لئے باہمی بوس و کنار تک کو سختی کے ساتھ منع کر دیا تھا۔“^[۱]

[۱] بحوالہ الزنا و مکافئہ، ص: ۶۷-۶۸۔

عیسائی کتب و قوانین - اور - خود مغربی عیسائیوں کی حالتِ زار

یہ عیسائیوں کے یہاں معتبر مانی جانے والی کتب میں زنا کے بارے میں جرم و سزا کے قوانین تھے، جن سے کم از کم یہ اندازہ ضرور ہو جاتا ہے کہ قانونی و اخلاقی طور پر یہ بدکاری ان کے یہاں بھی بہت بری شمار ہوتی تھی۔

یہ الگ بات ہے کہ جس طرح کتبِ یہود میں تو کچھ ہے اور قومِ یہود کچھ اور ہی کر رہی ہے، بلکہ اپنی کتب کے سراسر برعکس چل رہی ہے، اسی طرح ہی کتبِ نصاریٰ تو اس فعل کو برا اور قابلِ عقاب و سزا سمجھتی ہیں، لیکن آج عیسائیوں کی آبادی پر مشتمل مغربی ممالک ان مذہبی قوانین سے قطعی منحرف ہو چکے ہیں، بلکہ بیسویں صدی کے آغاز سے ہی وہاں مختلف قسم کی تحریکیں چل رہی ہیں جن کا منشور یہ ہے کہ اباحت و فحاشی کو عام کیا جائے، جنسی انارکی (Anarchy) کے راستہ کی تمام رکاوٹوں کو دور کیا جائے، عفت و عصمت اور طہارت و پاکدامنی جیسے الفاظ کی اہمیت ختم کی جائے، بلکہ ڈکشنریوں میں ان کا مفہوم ہی بدل دیا جائے۔

اباحت پسند تحریکوں کے لیڈروں نے لوگوں کو یہ باور کرانے کی کوششیں شروع کر دی ہیں کہ جس طرح کھانا پینا، سانس لینا ایک عام انسانی حق ہے اور وہ اس میں آزاد ہیں، اسی طرح ہی اسے جنسی خواہشات کے پورا کرنے میں بھی مکمل اختیار ہونا چاہیے کہ وہ جب جیسے اور جہاں چاہے پورا کرے، ان ممالک میں تحریکِ آزادیِ نسواں اور شخصی آزادی کی تحریکوں سے بظاہر تو یہ معلوم ہوتا ہے کہ شاید یہ کسی کے ظلم و ستم سے، کسی کی غلامی سے آزادی کی تحریکیں ہیں، لیکن دراصل وہ شخصی آزادی کی نہیں بلکہ جنسی آزادی کی تحریکیں ہیں، وہ مادر پدر آزاد، حیوانات کی طرح بلا حدود و قیود جنسی آزادی کے لئے کام کر رہی ہیں، اور اس کے لئے انہوں نے جانوروں اور پرندوں کی ہی مثالیں پیش کی ہیں۔

حتیٰ کہ ایک بد بخت نے تو یہاں تک کہہ دیا ہے کہ یہ چڑیاں جو ہماری عبادت گاہوں میں بھی اپنی جنسی خواہشات پوری کر لیتی ہیں اور انہیں معبود کی طرف سے کوئی رکاوٹ یا سزا نہیں دی جاتی، تو کیا وجہ ہے کہ انسان کو ایسی اجازت نہ ہو؟

بھلا بتائیے! وہ لوگ خود کو غیر انسانی مخلوقات کی ساتھ نہیں ملا رہے تو اور کیا کر رہے ہیں؟ محض خواہشات پرستی اور نفس پرستی و عیش و کوشی کی خاطر شرفِ انسانیت بھی داؤ پر لگانے سے گریز نہیں کر رہے، اور حد تو یہ ہے کہ آج کل مغربی ممالک میں باقاعدہ ایسی انجمنیں قائم ہو چکی ہیں جو جسم فروشی کرنے والی پیشہ ور عورتوں کی حمایت کرتی ہیں، ان کے حقوق کا مطالبہ کرتی ہیں، اور یہ پیشہ چونکہ اب ان کے یہاں ایک باقاعدہ قانونی کاروبار بن چکا ہے لہذا پارلیمنٹ میں ان کی ایک جاندار آواز ہے، اور حکومت پر ان کا دباؤ ہے، حتیٰ کہ ان کی ایک لیڈر ہیلن پاکنہام نے تو یہاں تک دعویٰ کیا ہے کہ ہماری انجمن کا پارلیمنٹ پر اتنا دباؤ ہے جتنا دوسری کسی پارٹی کا نہیں، اور یہ اس لئے کہ ہم جب چاہیں ان وزراء پارلیمنٹ ممبران اور پوپوں پادریوں کے نام ظاہر کر سکتی ہیں جن کے ہماری انجمن کی ممبران سے مراسم یا غیر قانونی و غیر اخلاقی یعنی ناجائز تعلقات ہیں، بھلا بتائیے تو کیا اسی کا نام شخصی آزادی ہے۔^[۱]

خلاصہ کلام

جنگلی قبائل اور قدیم اقوام جو کسی قانون و شریعت کے پابند نہیں تھے، وہ بھی بد کاری کو برا سمجھتے تھے جو اس فعل بد کے فطرتی برا ہونے کا واضح ثبوت ہے، کیونکہ ان کے نزدیک معیارِ انسانیت و اصولِ فطرت کے سوا کوئی دستور و قانون نہیں تھا۔

ان کے بعد اہل کتاب مذاہب میں سے بنی اسرائیل کا پہلا مذہب یہودیت ہے جبکہ یہود کی کتاب تورات یا بائبل کے عہد قدیم میں بھی اس فعل کی برائی اور اس کا تذکرہ موجود ہے۔

[۱] بحوالہ تقریر بوالزنا، ص: ۵۰۔

ان کے بعد عیسائیت کا دور ہے جن کی کتاب انجیل ہے، اور بائبل کے عہد جدید میں اسی انجیل کی تعلیمات ہی وارد ہیں، جہاں اور اسی طرح دیگر عیسائی کتب و لٹریچر میں بھی اس فعلِ فحاشی کی مذمت و سرانم کو رہے، اگرچہ یہود و نصاریٰ دونوں قوموں میں ان احکامات اور سزاؤں کے برعکس ایک طوفانِ بد تمیزی برپا ہے جس کی طرف بھی ہم نے مختصراً اشارہ کر دیا ہے۔

زنا - شریعتِ اسلامیہ میں

پہلے قبائل و اقوام اور مذاہب کی طرح ہی شریعتِ اسلامیہ میں بھی فحاشی و بدکاری کو سخت بری نگاہ سے دیکھا گیا ہے، اور اس سے سختی کے ساتھ منع کیا گیا ہے، اور باز نہ آنے والے کے لئے بڑی عبرت ناک سزائیں قرآن و سنت میں نازل و وارد ہوئیں ہیں۔

زنا کی مذمت و سزا - قرآنِ کریم میں

(۱) سورہ بنی اسرائیل (الاسراء) میں اللہ تعالیٰ نے ارشاد فرمایا ہے:

﴿وَلَا تَقْرُبُوا الزَّوْنَىٰ إِنَّهُ كَانَ فَاحِشَةً ۖ وَسَاءَ سَبِيلًا ۝۳۲﴾ [سورہ بنی اسرائیل: ۳۲]

”زنا کے قریب نہ پھٹکو، یہ بہت برا فعل ہے اور بڑا ہی برا راستہ ہے۔“

زنا کاری کی ممانعت تو درکنار، اس آیت میں تو اللہ تعالیٰ نے زنا کے قریب جانے کی بھی ممانعت کر دی ہے کہ ہر وہ بات اور حرکت جو زنا کے قریب لے جائے، اس سے بھی بچو، اس کے قریب بھی نہ جاؤ۔

(۲) سورہ فرقان میں اللہ تعالیٰ نے اپنے نیک بندوں (عباد الرحمن) کے کچھ اوصاف بیان کئے ہیں جن کی وجہ سے وہ بندے اللہ کو محبوب لگتے ہیں، ان کے ضمن میں ارشادِ الہی ہے:

﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ ۚ وَمَنْ يَفْعَلْ ذَلِكَ يَلْقَ أَثَامًا ۝۱۶﴾ [سورہ الفرقان: ۶۸-۶۹]

”اور جو اللہ کے سوا کسی اور معبود کو نہیں پکارتے، اور اللہ کی حرام کی ہوئی کسی جان کو ناحق قتل نہیں کرتے، اور نہ زنا کے مرتکب ہوتے ہیں، یہ کام جو کوئی کرے وہ اپنے گناہ کا بدلہ پائے گا، قیامت کے روز اس کو مکرر عذاب دیا جائے گا اور اسی میں

وہ ہمیشہ ذلت کے ساتھ پڑا رہے گا۔

آگے فرمایا ہے کہ سوائے ان لوگوں کے جو توبہ تائب ہو جائیں اور اچھے عمل کرنے لگیں، تو ان کے ساتھ اللہ ایسا سلوک نہیں کرے گا بلکہ معاف کر دے گا، کیونکہ وہ بڑا غفور و رحیم ہے۔

عباد الرحمن کے اوصاف

سورہ فرقان کی آیت ۶۳ تا آخر سورت میں اللہ تعالیٰ نے عباد الرحمن (یعنی اللہ والوں) کے جو اوصاف حمیدہ بیان فرمائے ہیں، ان میں سے ہمارا محل شہادہ تو صرف یہی تھا کہ وہ زنا کے مرتکب نہیں ہوتے، لیکن چونکہ ان اوصاف کا ہر مسلمان میں پایا جانا بہت ضروری اور حب الہی کا ذریعہ ہے، لہذا ہم تفصیلات سے قطع نظر صرف اوصاف گنوائے دیتے ہیں، تاکہ طالبانِ حب الہی کا بھلا ہو، اور اپنے آپ کو ”عباد الرحمن“ یا ”اللہ والوں“ میں شامل کرنے کے شائقین کو اس کے اسباب و ذرائع کا پتہ چل سکے، چنانچہ ان آیات میں حب الہی کے حصول اور عباد الرحمن یا اللہ والے بننے کے جو اوصاف حمیدہ و اخلاقِ جلیلہ بتائے گئے ہیں وہ مختصر آئیے ہیں کہ عباد الرحمن وہ ہیں جو:

- (۱) زمین پر نرم چال چلتے ہیں، کبر و نخوت سے اکڑتے ایٹھتے ہوئے نہیں چلتے۔
- (۲) جاہل ان کے منہ کو آئیں تو سلام کر کے آگے نکل جاتے ہیں، ان سے الجھتے نہیں۔
- (۳) اپنے رب کے حضور سجد اور قیام میں راتیں گزارتے ہیں۔
- (۴) بہت ہی برے اور سخت عذاب والی جہنم سے بچنے کی دعائیں کرتے رہتے ہیں۔
- (۵) خرچ کرتے وقت نہ فضول خرچی کرتے ہیں نہ بخل، بلکہ اعتدال کی راہ اختیار کرتے ہیں۔
- (۶) اللہ کے سوا کسی اور معبود کو نہیں پکارتے، بلکہ اسی واحد الاحد کی توحید کا عقیدہ رکھتے ہیں۔
- (۷) اللہ کی حرام کردہ جان کو ناحق قتل نہیں کرتے۔
- (۸) زنا کاری و فحاشی کا ارتکاب نہیں کرتے، بلکہ پاکدامنی ان کا شیوہ ہوتی ہے۔
- (۹) کبھی بتقاضائے بشریت گناہ کر بیٹھیں، تو فوراً توبہ کرتے اور نیک عمل کی راہ اپناتے ہیں۔

(۱۰) جھوٹی گواہی نہیں دیتے۔ (جھوٹ کے گواہ نہیں بنتے)۔

(۱۱) جن کا اگر کسی لغو چیز پر سے گزر ہو، تو شریفانہ گزر جاتے ہیں، ملوث نہیں ہوتے۔

(۱۲) جنہیں اللہ کی آیات سنا کر نصیحت کی جاتی ہے تو وہ اس پر اندھے اور بہرے بن کر نہیں رہ جاتے۔

(۱۳) اللہ تعالیٰ سے یہ دعائیں کرتے رہتے ہیں کہ ان کی بیویاں اور اولاد ان کی آنکھوں کی ٹھنڈک ہو، اور وہ خود متیقن کے امام ہوں۔

آخر میں ان اوصاف کے مالک لوگوں کے بارے میں فرمایا، کہ یہ ہیں وہ لوگ جو اپنے صبر کا پھل بلند منزل کی شکل میں پائیں گے، آداب و تسلیمات سے ان کا (جنت میں) استقبال ہوگا اور وہ ہمیشہ وہیں رہیں گے، کیا ہی اچھا ہے وہ مقام۔

ان اوصاف سے متعلقہ تفسیر و تفصیل کے لئے دیکھئے، تفصیل القرآنِ اعظم امام ابن کثیر، الجامع الاحکام القرآن المعروف تفسیر قرطبی۔ اور دیگر کتبِ جدیدہ میں سے اضواء البیان شنیطی، معارف القرآن مفتی محمد شفیع، احسن التفاسیر علامہ احمد حسن، اور تفہیم القرآن مودودی۔

آغازِ اسلام میں زنا کی سزا

جہاں اللہ تعالیٰ نے اس فعلِ شنیع سے بالصراحت روکا ہے، اور رکنے کو عباد الرحمن، اللہ والوں کی صفاتِ حمیدہ میں سے شمار کیا ہے، اسی طرح ہی زنا کی سزا کے بارے میں ابتدائی حکم دیتے ہوئے سورۃ نساء میں فرمایا ہے:

﴿وَالَّتِي يَأْتِيَنَّ الْفَاحِشَةَ مِنْ نِسَائِكُمْ فَاسْتَشْهِدُوا عَلَيْهِنَّ أَرْبَعَةً مِّنْكُمْ فَإِنْ شَهِدُوا فَأَمْسِكُوهُنَّ فِي الْبُيُوتِ حَتَّىٰ يَتَوَفَّيَهُنَّ الْمَوْتُ أَوْ يَجْعَلَ اللَّهُ لَهُنَّ سَبِيلًا ٥﴾ وَالَّذِينَ يَأْتِيَنَّهَا مِنْكُمْ فَادُّوهُمَا ۚ فَإِنْ تَابَا وَأَصْلَحَا فَأَعْرَضْنَا عَنْهُمَا ۚ إِنَّ

اللَّهُ كَانَ تَوَّابًا رَّحِيمًا ﴿٥﴾ [سورۃ نساء: ۱۵-۱۶]

”تمہاری عورتوں میں سے جو بدکاری کی مرتکب ہوں ان پر اپنے میں سے چار آدمیوں کی گواہی لو، اور اگر چار آدمی گواہی دے دیں تو ان کو گھروں میں بند رکھو یہاں تک کہ انہیں موت آجائے یا اللہ تعالیٰ ان کے لئے کوئی راستہ نکال دے۔ اور تم میں سے جو اس فعل کا ارتکاب کریں ان دونوں کو اذیت پہنچاؤ، پھر اگر وہ توبہ کر لیں اور اپنی اصلاح کر لیں تو انہیں چھوڑ دو کہ اللہ بہت توبہ قبول کرنے والا ہے اور رحم فرمانے والا ہے۔“

یہ زنا کی سزا کے بارے میں نازل ہونے والا بالکل ابتدائی حکم تھا، اس کے بعد پھر سورہ نور کی آیت ۲ نازل ہوئی جس میں پوری طرح وضاحت آگئی کہ غیر شادی شدہ ہونے کی شکل میں زانی اور زانیہ دونوں کو سو سو کوڑا مارا جائے، اور اگر وہ شادی شدہ ہوں تو ان کی سزا رجم و سنگساری ہے جو کہ صحیح احادیث میں وارد ہوئی ہے۔

سزا کے سلسلہ میں دوسرا اور آخری حکم

سورہ نور کے شروع میں ہی زنا کی سزا بیان کرتے ہوئے فرمایا ہے:

﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ ۖ وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ۗ وَلَيَشْهَدَ عَدَاؤُهُمَا طَائِفَةٌ مِّنَ الْمُؤْمِنِينَ ۝﴾ [سورہ نور: ۲]

”زانیہ عورت اور زانی مرد اور (غیر شادی شدہ ہوں تو) دونوں میں سے ہر ایک کو سو سو کوڑے مارو، اور ان پر ترس کھانے کا جذبہ اللہ کے دین کے معاملہ میں تم کو دامن گیر نہ ہو اگر تم اللہ پر اور روزِ آخرت پر ایمان رکھتے ہو، اور ان کو سزا دیتے وقت اہل ایمان کا ایک گروہ موجود ہو (کہ سزا برسر عام ہو)۔“

اس سے اگلی ہی آیت میں زنا کی قباحت بیان کرتے ہوئے اللہ تعالیٰ نے ایک تو زانیوں اور مشرکوں کو یکجا کر دیا ہے، اور دوسرے ان لوگوں کے ساتھ اہل ایمان کو نکاح بیاہ سے روک کر بھی انکی اور ان کے اس فعل کی مذمت کی ہے، چنانچہ ارشاد ہے:

﴿الَّذِينَ لَا يَنْكِحُوا إِلَّا زَانِيَةً أَوْ مُشْرِكَةً وَالزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ وَحُرِّمَ ذَلِكَ عَلَى الْمُؤْمِنِينَ﴾ [سورة نور: ۳]

”زانی نکاح نہ کرے مگر زانیہ یا مشرکہ کے ساتھ، اور زانیہ کے ساتھ نکاح نہ کرے مگر زانی یا مشرک، اور یہ اہل ایمان پر حرام کر دیا گیا ہے۔“

تائب کے سلسلہ میں ایک وضاحت

یہاں یہ بات بھی پیش نظر رکھیں کہ اس حکم کا اطلاق صرف انہی مردوں اور عورتوں پر ہوتا ہے جو اپنی بری روش پر قائم ہوں اور تائب نہ ہوئے ہوں، اور جو لوگ توبہ کر کے اپنی اصلاح کر لیں ان پر اس آیت میں وارد حکم کا اطلاق نہیں ہوتا کیونکہ توبہ و اصلاح کے بعد ”زانی“ ہونے کی صفت بد ان کے ساتھ لگی نہیں رہتی ہے، بلکہ وہ تو ایسے ہو جاتا ہے جیسے اس نے کوئی گناہ کیا ہی نہیں۔

کیونکہ سنن ابن ماجہ میں، اسی طرح معجم طبرانی کبیر، حلیۃ الاولیاء ابو نعیم، مسند الشہاب قضاعی اور تاریخ جرجان سہمی میں حضرت عبد اللہ بن مسعود رضی اللہ عنہ سے مروی ارشادِ نبوی ہے:

«الْتَّائِبُ مِنَ الذَّنْبِ كَمَنْ لَا ذَنْبَ لَهُ الْخ» [۱]

”گناہ سے توبہ کرنے والا اسی طرح ہو جاتا ہے کہ جیسے اس نے گناہ کیا ہی نہیں۔“

اسی طرح المعروف ابن مندہ، معجم طبرانی اور حلیۃ الاولیاء ابو نعیم میں حضرت ابو سعد سعید انصاری رضی اللہ عنہ سے مروی ارشادِ نبوی ہے:

[۱] صحیح الجامع الصغیر: ۱/۱/۵۷، و حسنہ وانظر الضعیفہ: ۲/۸۲/۸۳۔

«الْتَدَمُ تَوْبَةً، وَ التَّائِبُ مِنَ الذَّنْبِ كَمَنْ لَا ذَنْبَ لَهُ الْخ»۔^[۱]

”ندامتِ توبہ ہے اور توبہ کرنے والا شخص اس طرح ہو جاتا ہے کہ جیسے اس نے گناہ کا ارتکاب ہی نہیں کیا۔“

تاریخِ امام بخاری، مسند احمد، ابن ماجہ و مستدرک حاکم میں حضرت ابن مسعود رضی اللہ عنہ سے اور مستدرک حاکم و شعب الایمان بیہقی میں حضرت انس رضی اللہ عنہ سے مروی ارشادِ نبوی مختصر یوں ہے:

«الْتَدَمُ تَوْبَةً»۔^[۲]

”ندامتِ ایک طرح کی توبہ ہے۔“

شعب الایمان بیہقی اور تاریخ ابن عساکر میں حضرت ابن عباس رضی اللہ عنہما سے بھی مروی ارشادِ نبوی ہے:

«الْتَّائِبُ مِنَ الذَّنْبِ كَمَنْ لَا ذَنْبَ لَهُ الْخ»۔^[۳]

”گناہ سے توبہ کرنے والا اس طرح ہے کہ جیسے اس نے گناہ کیا ہی نہیں۔“

الْتَّائِبُ مِنَ الذَّنْبِ والی احادیث کی اسناد انفرادی طور پر تو ضعیف ہیں، لیکن ان کے مجموعے کو حافظ ابن حجر عسقلانی، علامہ سخاوی اور شیخ البانی نے حسن قرار دیا ہے۔

غرض ان احادیث کی روشنی میں دیکھا جائے تو پتہ چل جاتا ہے کہ جو زانی توبہ کر لے اس سے زنا کاری کی صفتِ بد مٹ جاتی ہے، اور ایسے مرد وزن سے مؤمن مرد وزن کا نکاح جائز ہے، بلا توبہ نہیں۔

[۱] صحیح الجامع الصغیر: ۳/۶/۳۸، و حسنہ و الضعیفہ: ۲/۸۳۔

[۲] صحیح الجامع الصغیر: ۳/۶/۳۸، و حسنہ و الضعیفہ۔

[۳] والضعیفہ ایضاً۔

ترکِ زنا پر بیعت

قرآن کریم کی ہی سورہ ممتحنہ کے آخر میں مؤمن عورتوں کے نبی اکرم ﷺ کی خدمتِ اقدس میں حاضر ہو کر بیعت کرنے کا ذکر آیا ہے، وہاں بھی دیگر امور کے علاوہ یہ بات شامل ہے کہ زنا نہ کرنے کا عہد و بیعت کریں۔ چنانچہ ارشادِ الہی ہے:

﴿يَا أَيُّهَا النَّبِيُّ إِذَا جَاءَكَ الْمُؤْمِنَاتُ يُبَايِعْنَكَ عَلَى أَنْ لَا يُشْرِكْنَ بِاللَّهِ شَيْئًا وَلَا يَسْرِقْنَ وَلَا يَزْنِينَ وَلَا يَقْتُلْنَ أَوْلَادَهُنَّ وَلَا يَأْتِينَ بِبُهْتَانٍ يَفْتَرِينَهُ بَيْنَ أَيْدِيهِنَّ وَأَرْجُلِهِنَّ وَلَا يَعْصِيَنَّكَ فِي مَعْرُوفٍ فَبَايِعْهُنَّ وَاسْتَغْفِرْ لَهُنَّ اللَّهُ إِنَّ اللَّهَ غَفُورٌ رَحِيمٌ ﴿١٠﴾﴾ [سورة الممتحنة: ١٢]

”اے پیغمبر! جب تمہارے پاس مؤمن عورتیں اس بات پر بیعت کرنے کو آئیں کہ اللہ کے ساتھ نہ شرک کریں گی، نہ چوری کریں گی، نہ بدکاری کریں گی، نہ اپنی اولاد کو قتل کریں گی، نہ اپنے ہاتھ پاؤں میں کوئی بہتان باندھ لائیں گی، اور نہ نیک کاموں میں تمہاری نافرمانی کریں گی، تو ان سے بیعت لے لو اور ان کے لئے خدا سے بخشش مانگو، بے شک خدا بخشنے والا مہربان ہے۔“

مذمتِ زنا کے بعض دیگر قرآنی انداز:

قرآن کریم میں زنا کاری و بدکاری کی مذمت اور اس کی قباحت و شناعة بیان کرتے ہوئے اللہ تعالیٰ نے حضرت مریم علیہا السلام کا واقعہ بیان فرمایا ہے کہ وہ کنواری تھیں، پاکباز و پارسا تھیں لیکن اللہ تعالیٰ نے معجزاتی طور پر اور ایک استثنائی شکل میں بیٹا حضرت عیسیٰ علیہ السلام عطا فرمادیا جس پر پہلے تو بشارت ملنے پر خود حضرت مریم علیہا السلام نے کنواری عورت کے ماں بننے پر تعجب و استنکار کیا، کیونکہ کنواری عورت اگر ماں بنتی ہے تو وہ زنا کاری کا نتیجہ قرار دیا جاتا ہے جو کہ کبھی بھی صحیح نہیں ہو سکتا، چنانچہ انہوں نے جو انداز اختیار فرمایا، اللہ تعالیٰ نے اسے سورہ مریم کی آیت ۲۰ میں یوں ذکر فرمایا ہے:

﴿قَالَتْ أَنَّى يَكُونُ لِي غُلَامٌ وَلَمْ يَمْسَسْنِي بَشَرٌ وَلَمْ أَكُ بَغِيًّا ۝۲۰﴾

[سورة مریم: ۲۰]

”مریم نے کہا: میرے ہاں کیسے لڑکا ہو گا جب کہ مجھے کسی بشر نے چھوا تک نہیں ہے اور میں بدکار عورت بھی نہیں ہوں۔“

اسی سورت میں پھر اسی صفتِ بد اور فعلِ فحش کی ایک دوسرے انداز سے مذمت آئی ہے، چنانچہ حضرت مریم علیہا السلام کی کنواری گود میں بچہ دیکھ کر ان کی قوم کے لوگوں نے ان سے مخاطب ہو کر کہا:

﴿يَأْتُكَ هَهُنَا مِمَّا كَانَ أَبُوكَ أَمْرًا سَوْءًا وَمَا كَانَتْ أُمُّكَ بَغِيًّا ۝۲۸﴾ [سورة مریم: ۲۸]

”اے ہارون کی بہن (خاندان ہارون کی بیٹی)! نہ تیرا باپ کوئی بر آدمی تھا اور نہ ہی تیری ماں ہی بدکار عورت تھی۔“

تجہ گری کروانے کی مذمت

اس برائی کی حد جب پیشہ وری تک جا پہنچے تو وہ اور بھی مذموم ہے، جسے تجہ گری بھی کہا جاتا ہے، اور لونڈیوں، باندیوں کو اس پیشہ پر مجبور کرنے کی ممانعت کرتے ہوئے بھی اللہ تعالیٰ نے اس برائی کی مذمت فرمائی ہے۔ چنانچہ سورہ نور میں ارشادِ الہی ہے:

﴿وَلَا تَكْرِهُوا فَتِيَّتِكُمْ عَلَى الْبِغَاءِ إِنْ أَرَدْنَ تَحَصُّنًا لِّتَبْتَغُوا عَرَضَ الْحَيٰوةِ الدُّنْيَا ۗ

وَمَنْ يُكْرِهْهُنَّ فَإِنَّ اللَّهَ مِنْ بَعْدِ إِكْرَاهِهِنَّ غَفُورٌ رَّحِيمٌ﴾ [سورة نور: ۳۳]

”اپنی کنیزوں (لونڈیوں) کو اپنے دنیوی فائدوں کی خاطر تجہ گری پر مجبور نہ کرو جبکہ وہ پاکدامن رہنا چاہتی ہوں، اور جو کوئی ان کو مجبور کرے تو اس جبر کے بعد اللہ تعالیٰ ان کے لئے غفور و رحیم ہے۔“

آزاد شہوت رانی کی مذمت اور نکاح کی ترغیب

سورہ نساء میں اللہ تعالیٰ نے سفاح کو زنا کے مترادف کے طور پر لا کر اس سے بھی نفرت دلائی ہے، چنانچہ جن عورتوں سے نکاح جائز نہیں ہے ان محرمات (یا محرم عورتوں) کے تذکرہ کے بعد فرمایا ہے:

﴿وَ اِحْلَ لَكُمْ مَّا وَّرَاءَ ذٰلِكُمْ اَنْ تَبْتَغُوْا بِاَمْوَالِكُمْ مَّحْصِنِيْنَ عَيْرَ مُسْفِحِيْنَ

...﴾ [سورہ نساء: ۲۴]

”ان کے ماسوا جتنی عورتیں ہیں انہیں اپنے اموال کے ذریعے (حق مہر دے کر) حاصل کرنا تمہارے لئے حلال کر دیا گیا ہے، بشرطیکہ حصارِ نکاح میں ان کو محفوظ کرو، نہ یہ کہ آزاد شہوت رانی کرنے لگو (یعنی زنا)۔“

اس سے اگلی آیت میں آزاد عورت سے نکاح کی استطاعت نہ ہونے کی شکل میں کنیزوں سے نکاح کی طرف توجہ دلاتے ہوئے اس کا جو فلسفہ بیان فرمایا ہے وہ کچھ یوں ہے:

﴿فَاَنْكِحُوْهُنَّ بِاِذْنِ اَهْلِهِنَّ وَاَنْتُوْهُنَّ اَجُوْرُهِنَّ بِالْمَعْرُوْفِ مَّحْصِنَاتٍ عَيْرَ

مُسْفِحَاتٍ وَاَلَا مَتَّخِذَاتٍ اَخْدَانٍ...﴾ [سورہ نساء: ۲۵]

”ان کے سرپرستوں کی اجازت سے ان کے ساتھ نکاح کر لو، اور معروف طریقہ سے ان کے حق مہر ادا کر دو، تاکہ وہ حصارِ نکاح میں محفوظ ہو کر رہیں، آزاد شہوت رانی نہ کرتی پھریں، اور نہ چوری چھپے آشنائیاں کریں۔“

ارتکابِ زنا پر کنیز کی سزا

اللہ تعالیٰ نے کنیزوں کے ارتکابِ زنا کی سزا بھی بیان فرمادی، جو کہ عام آزاد عورت کی نسبت آدھی ہے۔ چنانچہ ارشادِ ربّانی ہے:

﴿فَإِذَا أَحْصَيْنَ فَإِنَّ اتَيْنَ بِفَاحِشَةٍ فَعَلَيْهِنَّ نِصْفُ مَا عَلَى الْمُحْصَنَاتِ مِنَ الْعَذَابِ ۗ ذَٰلِكَ لِمَنْ خَشِيَ الْعَنَتَ مِنْكُمْ ۗ وَأَنْ تَصْبِرُوا خَيْرٌ لَّكُمْ ۗ وَاللَّهُ غَفُورٌ رَّحِيمٌ ﴿٢٥﴾﴾ [سورة نساء: ۲۵]

”پھر جب وہ حصارِ نکاح میں محفوظ ہو جائیں اور اس کے بعد کسی بد چلتی (زنا) کی مرتکب ہوں، تو ان پر اس سزا کی نسبت آدھی سزا ہے جو خاندانی آزاد عورتوں (محصنات) کے لئے مقرر ہے، یہ سہولت تم میں سے ان لوگوں کے لئے پیدا کی گئی ہے جن کو شادی نہ کرنے سے بند تقویٰ کے ٹوٹ جانے کا اندیشہ ہو، لیکن اگر تم صبر کرو تو یہ تمہارے لئے بہتر ہے اور اللہ تعالیٰ بخشنے والا، رحم کرنے والا ہے۔“

اہل کتاب کی عورتوں سے شادی

سورہ مائدہ میں اللہ تعالیٰ نے فرمایا ہے کہ محرمت یا محرم عورت کو چھوڑ کر جن عورتوں سے تمہاری شادی و نکاح جائز ہے ان میں سے یہ بھی ہیں:

﴿وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ أَجْرَهُنَّ مَحْصِنِينَ غَيْرِ مُسْفِحِينَ وَلَا مُتَّخِذِي أَخْدَانٍ ۗ وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ ۗ وَهُوَ فِي الْآخِرَةِ مِنَ الْخَسِيرِينَ ﴿٥﴾﴾ [سورة المائدة: ۵]

”اور محفوظ عورتیں بھی تمہارے لئے حلال ہیں خواہ وہ اہل ایمان کے گروہ سے ہوں یا ان قوموں میں سے جن کو تم سے پہلے کتاب دی گئی تھی، بشرطیکہ تم ان کے مہر ادا کر کے ان کے محافظ بنو، نہ کہ آزاد شہوت رانی کرنے لگو یا چوری چھپے آشنائیاں کرو، اور جس کسی نے ایمان کی روشنی پر چلنے سے انکار کیا، تو اس کا سارا کارنامہ زندگی ضائع ہو گیا اور وہ آخرت میں دیوالیہ ہو گا۔“

آداب و شرائط

اللہ تعالیٰ نے غیر مسلموں میں سے صرف اہل کتاب (یہود و نصاریٰ) کی عورتوں سے شادی کی اجازت تو دی ہے، لیکن وہ بھی صرف ان عورتوں سے جو ”محسنات“ یعنی محفوظ و پاکدامن ہوں، آوارہ و اخلاق باختہ نہ ہوں، اور وہ بھی ان کے محافظ بننے کی غرض سے ہو، محض آزاد شہوت رانی یا چوری چھپے آشنائی نہ ہو، ان آداب و شرائط کے ساتھ محدود قسم کی اجازت دی گئی ہے، اور پھر آیت کے آخر میں یہ بھی فرما دیا ہے کہ کسی میم سے شادی کے جنون میں ایمان بھی نہ کھو بیٹھنا کہ جس کا کوئی نعم البدل ہی نہیں ہے، تو گویا اہل کتاب کی عورتوں سے شادی کا جواز بھی مشروط ہے۔

غیر مسلم عورت سے شادی

معیارِ جواز اور شرائطِ جواز^[۱]

پچھلے دنوں ”صراطِ مستقیم“ جلد ۳، مئی ۱۹۸۰ء شماره ۱۱، میں مستقل عنوان ’سوالات کے جوابات‘ میں عالمِ اسلام کے نامور سپوت شہرہ آفاق عالم اور مرجعِ خلاق فاضل ساحتہ الشیخ عبدالعزیز بن باز، مفتی اعظم سعودی عرب کا مسلمانوں کے عیسائی عورتوں کے ساتھ شادی کرنے سے متعلق فتویٰ شائع ہوا۔ سائل کے سوال کے مطابق فتوے کی حد تک ساحتہ الشیخ مد فیوضہ نے بڑے ایجاز و اختصار کے ساتھ، بڑے جامع انداز سے نیچے تلے الفاظ میں فتویٰ صادر فرمایا ہے۔

فَجَزَاهُ اللَّهُ أَحْسَنُ الْجَزَاءِ.

عیسائی، یہودی یا کسی بھی غیر مسلم عورت کے ساتھ شادی کرنے کا مسئلہ صرف برطانیہ کے مسلمانوں تک ہی محدود نہیں، بلکہ اس وقت اطراف و اکنافِ عالم میں مسلمان پھیلے ہوئے ہیں، چاہے وہ مسلمان کسی بھی قوم و قبیلہ سے تعلق رکھتے ہوں، کسی بھی ملک کے ہوں اور انگلش، اردو، عربی بولتے ہوں یا کوئی اور زبان ان کا ذریعہ اظہار ہو، بالآخر وہ سب ہیں تو مسلمان۔ یہی وجہ ہے کہ غیر مسلم عورت سے شادی کرنے کا مسئلہ بڑی اہمیت کا حامل ہے۔

لہذا تہذیبِ مغرب میں مینارہ نور ”صراطِ مستقیم“ کے قارئین کی خدمت میں ساحتہ الشیخ ابن باز حفظہ اللہ و رعاه کی تائید کے ساتھ قدرے تفصیل پیش ہے۔ ہمارا نوجوان طبقہ (Youth) میں سے کوئی ”صاحب“ اپنے جوان اور نادان جذبات سے مغلوب ہو کر فیصلہ کر لیتا ہے کہ میں اس اہل کتاب عیسائی یا یہودی لڑکی کے ساتھ شادی کروں گا، ساتھ ہی اسے ایک معقول مذہبی جواز کا

[۱] نوٹ: غیر مسلم عورت سے شادی کے آداب و شرائط، خطرناک نتائج و عواقب کے سلسلہ میں مولانا محمد منیر قمر صاحب کا ایک مفصل مضمون ماہنامہ ”صراطِ مستقیم“ برمنگھم برطانیہ کی جلد ۴، شماره ۴، اکتوبر ۱۹۸۰ء، فروری ۱۹۸۱ء کی دو قسطوں میں شائع ہو چکا ہے، اس کی اہمیت و افادیت کے پیش نظر ہم من و عن اس کو یہاں درج کر رہے ہیں۔ (غلام مصطفیٰ فاروق)

سہارا بھی میسر ہوتا ہے جب اس کے والدین، اعزاء و اقارب یا دوست و احباب اسے سمجھانے کی کوشش کرتے ہیں، تو وہ اپنے مدت سے چلنے والے معاشقہ اور واردات ہائے قلبی کا حوالہ دیتے ہوئے شائد جھجک بھی جائے۔ مگر اپنی اس شادی کے لئے جواز کی یہ دلیل دینے سے قطعاً نہیں چوکتا کہ اسلام کے نظامِ حیات قرآن کریم میں اللہ تعالیٰ نے اہل کتاب عورتوں سے شادی کرنے کی اجازت دی ہے، اور ممکن ہے کہ اسے:

﴿وَطَعَامُكُمْ جَلَّ لَّهُمْ وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا
الْكِتَابَ مِنْ قَبْلِكُمْ﴾ [سورة المائد: ۵]

”اور محفوظ عورتیں بھی تمہارے لئے حلال ہیں خواہ وہ اہل ایمان کے گروہ سے ہوں یا ان قوموں میں سے جن کو تم سے پہلے کتاب دی گئی تھی۔“
تک آیت یا اس کا ترجمہ بھی حفظ ہو، مگر اس سے آگے اسی آیت کے جزء:

﴿إِذَا آتَيْتُمُوهُنَّ أَجُورَهُنَّ مُحْصِنِينَ غَيْرَ مُسْفِحِينَ وَلَا مُتَّخِذِي أَخْدَانٍ﴾
[سورة المائد: ۵]

”بشرطیکہ تم ان کے مہر ادا کر کے نکاح میں ان کے محافظ بنو، نہ کہ آزاد شہوت رانی کرنے لگو یا چوری چھپے آشنائیاں کرو۔“

میں جو معیار اور شرائطِ جواز ہیں، ان سے صرفِ نظر کر لی جاتی ہے۔

معیارِ جواز

اہل کتاب عیسائی و یہودی عورتوں سے شادی کرنا جائز ہے بشرطیکہ وہ شادی قرآن کی روح اور معانی کے تقاضے پورے کرتی ہو، جیسا کہ فتوے میں مذکور ہے، مگر ماڈرن اتج میں جہاں تقریباً ہر چیز کی قدریں اور معیار بدل چکے اور بدل رہے ہیں، وہیں اہل کتاب کی ماڈرنائزڈ (Moderonised) شکلیں بھی وجود میں آچکی ہیں، لہذا سب سے پہلے شادی کے جواز کا سہارا

لے کر ”میم“ لانے والوں کو یہ ضرور پرکھ لینا چاہیے کہ وہ اہل کتاب کا ”نیا ایڈیشن“ دہریہ (Communist) تو نہیں، کیونکہ مغرب کمیونسٹوں سے بھرا پڑا ہے اور وہ سب اہل کتاب کے نام سے ہی جانے پہچانے جاتے ہیں، کمیونسٹ چاہے کسی بھی نام سے جانا اور پہچانا جا رہا ہو وہ علماء اسلام کے نزدیک بالاتفاق کافر ہے، اور اللہ کی ذات کا انکار کرنے والا اہل کتاب میں سے کیسے ہو سکتا ہے؟ اس لئے اس عورت کا اللہ کے وجود سے متعلق آئیڈیا پوچھ لینا اولین اور اہم ترین ضرورت ہے۔

قرآن کریم کی آیت جواز جس میں اہل کتاب عورتوں کے ساتھ شادی کرنے کی اجازت دی گئی ہے:

﴿وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ﴾ [سورة المائد: ۵]

”اور جو لوگ تم سے پہلے کتاب دئے گئے ان کی پاکدامن عورتیں بھی حلال ہیں۔“

میں ”الْمُحْصَنَاتُ“ کا مطلب ”پاکدامن“ بھی پیش نظر رکھنا چاہیے، عورت کی پاکدامنی و عفت کا مفہوم کسی مسلمان سے پوشیدہ نہیں کہ ہر وہ عورت جو اسلامی اصولِ حجاب کی پابند ہو، شرم و حیا اس کا زیور ہو، وہ چراغِ خانہ رہے، شمعِ محفل نہ بنے، اور اس کا گوہر عصمت محفوظ ہو۔ اسلام نے جب مسلمان عورت کو انہی صفات کا پابند بنایا ہے تو کیا یہ تصور کیا جاسکتا ہے کہ قبل اسلام اہل کتاب عورتوں کو شتر بے مہار چھوڑ دیا گیا ہو؟ نہیں، اگر پردے کا حکم نہ تھا تو عریانی اور فحاشی کی بھی اجازت نہ تھی، جب کہ عصمت تمام شرائعِ آسمانی میں عصمت ہی رہی ہے، لہذا اہل کتاب میں سے ان صفات سے متصف عورت کا ہونا ضروری ہے۔

شرائطِ جواز

مذکورہ آیت جواز میں کہا گیا ہے:

﴿إِذَا اتَّيَبْتُمُوهُنَّ أَجُورَهُنَّ مُحْصِنِينَ﴾

”جبکہ تم ان کے مہر ادا کر دو اس طرح کہ تم ان سے باقاعدہ نکاح کرو۔“

جب تم ان کے مہر ادا کر کے قاعدہ و قانون، جائز طریقہ اور پاکدامنی کے ساتھ انہیں اپنے عقد میں لاؤ۔

﴿غَيْرَ مُسْفِحِينَ وَلَا مُتَّخِذِي أَخْدَانٍ﴾

”یہ نہیں کہ علانیہ زنا کرو یا پوشیدہ بدکاری کرو۔“

نہ تم علانیہ فحاشی کا ارتکاب کرنے والے ہوؤ، اور نہ ہی خفیہ غلط تعلقات استوار کرنے والے۔

آیت کا یہ جزء شائد اس کے جواز کے ساتھ تین شرائط عائد کر رہا ہے:

(۱) باقاعدہ جائز طریقہ سے اور پاکدامنی کے ساتھ شادی کرنا۔

(۲) علانیہ فحاشی کا ارتکاب نہ کرنا۔

(۳) خفیہ تعلقات پیدا نہ کرنا۔

اگر آیت قرآنی کے تینوں مطالبات پورے ہوں تو عیسائی و یہودی عورت کو شریک حیات بنانا جائز ہے، مگر یہ مطالبات پورے کہاں ہوئے ہیں کہ جواز کہیں جسے۔ ہو یوں رہا ہے کہ مسلمان لڑکا اور اہل کتاب لڑکی اسکول، کالج، یونیورسٹی یا کسی تعلیمی ادارے میں پڑھ رہے ہیں، جن میں بنیادی طور پر تعلیم ہی غیر اسلامی ہے، بچے اور بچیوں کی مخلوط کلاسیں لگتی ہیں، لڑکے لڑکیاں شانہ بشانہ بیٹھتے ہیں، اور انسان کا ازلی دشمن ابلیس اپنی عیارانہ چالوں کی کامیابیوں اور اپنے مقاصدِ خبیثہ میں کامرانیوں کے دروازے کھلے دیکھ کر قہقہے لگاتا ہے اور جوان جذبات جیالوں کو بہکا لیتا ہے، لڑکے لڑکی میں (إِذَا كَثَرَتِ الْمَسَاسَ قَلَّ الْإِحْسَاسُ) شرم و حیا کا احساس مٹ جاتا ہے، اسباق کے دوران میں باتیں شروع ہو جاتی ہیں، پھر جلو توں میں ملتے اور خلوتوں میں عہد و پیمانے ہوتے ہیں اور انڈر اسٹینڈنگ (Understanding) کے نتیجے میں مسلم شادی پر تیار ہو جاتا ہے، اور یہ بعد

میں سوچا جاتا ہے کہ یہ ہے بھی جائز؟

کبھی یوں ہوتا ہے کہ مسلمان لڑکا اور غیر مسلم لڑکی کسی تجارتی، تعلیمی، کاروباری، سرکاری، نیم سرکاری یا غیر سرکاری ادارے میں سروس کر رہے ہوتے ہیں تو دونوں میں معاشقہ شروع ہو جاتا ہے جو چلتا رہتا ہے، حتیٰ کہ ایک دن رسوائی کے سدباب کے طور پر لڑکی کو مجبور ہو کر شادی کی بھیک مانگنا پڑتی ہے، اور یہ صاحب ایک میم کے ساتھ شادی کر کے اترتے پھرتے ہیں اور اپنے کرتوتوں کو قرآن کی آیات سے ثابت کرنے لگتے ہیں، کیا اس قرآنی آیت کا حوالہ ایسی ہی شادیوں کے لئے ہے؟ کیا ایسی شادیوں میں روحِ قرآن کے مطالب پورے ہو جاتے ہیں؟ کیا ہمارے نوجوان کتابی عورتوں سے شادی رچاتے وقت اس معیارِ جواز پر پورے اترتے ہیں؟ اور کیا ان کی شادی فوری محرکات کے تحت ہوتی ہے اور اس میں ان کے معاشقہ اور ناجائز تعلقات کا کوئی حصہ نہیں ہوتا؟

اگر ان تمام سوالوں کا جواب مثبت میں ہے تو شادی کرنا جائز ہے، لیکن ان سوالوں کا جواب شاذ و نادر واقعات کے علاوہ مثبت نہیں ہوتا ہے۔

اس خیال است و محال است و جنون

کیا زمانے میں پنپنے کی یہی باتیں ہیں؟

ہمارا نوجوان طبقہ جو اس جواز کے علاوہ دوسری بڑی دلیل یہ دیتا ہے کہ وہ تعلیم یافتہ، باسلیقہ، مہذب اور سوسائٹی میں زندگی گزارنے کے تمام ضروری آداب (Atticates) سے پوری طرح واقف ہوتی ہے، اور ”صحت مند“ معاشرے کی تشکیل میں ایک غیر تعلیم یافتہ، رجعت پسند اور دقیانوسی مسلمان عورت سے زیادہ کردار ادا کر سکتی ہے۔

کیا ہم یہ پوچھنے کی جسارت کر سکتے ہیں کہ ان میں کون سی تعلیم، کون سا سلیقہ، کون سی تہذیب اور کون سی ایٹی کیٹس ہوتے ہیں جو اسے مسلمان دوشیزہ سے ایتنا عطا کرتا ہے۔

ایک مسلمان ہونے کی حیثیت سے سوچیں تو ان کی تعلیم کی اساس ہی سر اسر غلط ہوتی ہے جو انہیں بڑی حد تک عریانی بلکہ بے حیائی کا درس دیتی ہے، ان کا سلیقہ اور تہذیب یہی ہے کہ بے پروہ، کھلے بالوں، ننگے سر، کندھوں تک ننگے بازوؤں اور گھٹنوں تک ننگی ٹانگوں سے سر بازار چلتی پھرتی پائی جاتی ہیں، اور ایڈوانس سوسائٹی کا ساتھ دینے کے لئے ان میں یہی ایٹی کیٹس ہیں، کہ وہ اپنے دوستوں (Boy Friends) اور خاوند نامدار کے دوست احباب کو بڑی بے حجابی سے ویکلم کر سکتی ہے۔ محفلِ طرب و نشاط میں غیر کی بانہوں میں جھول سکتی ہے، سگریٹ اور شراب پورے اسٹائل کے ساتھ پی سکتی ہے، کیا اس کی مراقت پر اترانے کے یہی اسباب نہیں؟ اور کیا زمانے میں پینے کی یہی باتیں ہیں؟

«لَا حَوْلَ وَلَا قُوَّةَ إِلَّا بِاللَّهِ»

یہ دلیل کیا عذر لنگ نہیں ہے؟

معیار صورت نہیں سیرت ہے

دراصل انہیں حسن پرستی اور عاقبت نااندیشی لے ڈوبتی ہے، ان کے ہاں معیار سیرت نہیں ہوتا بلکہ صرف صورت ہوتا ہے، گورے رنگ کے ان پجاریوں کو اپنی کتاب مقدس قرآن کریم کی آیت:

﴿وَلَا مَئِمَّةٌ مِّنْهُنَّ خَيْرٌ مِّنْ مُّشْرِكَةٍ وَكَوْا عَجَبَةً﴾ [سورة البقرة: ۲۲۱]

”ایک مؤمن لونڈی مشرک شریف زادی سے بہتر ہے اگرچہ وہ تمہیں بہت پسند ہو۔“

مدِ نظر رکھنا چاہیے جس میں صراحتِ الہی ہے کہ مؤمن عورتوں میں سے تو غلام عورت بھی مشرک آزاد عورت سے بہتر ہے، اگرچہ بظاہر آپ کو مشرک عورت ہی اچھی لگتی ہو۔

اہل کتاب عورتوں سے شادی کے نتائج و عواقب

فسادِ معاشرہ

کتابی عورت سے شادی کرنا جائز تو ہے جیسا کہ قرآن کی آیت سے ظاہر ہے، مگر یہ جواز اسی آیت میں مذکور شرائط کے ساتھ مشروط ہے، اگر کوئی شخص ان شرائط کو پس پشت ڈال کر شادی کرے گا تو اسے اپنی اس شادی کے خطرناک نتائج و عواقب سے بھی بے خبر نہیں رہنا چاہیے۔

فاروقِ اعظم رضی اللہ عنہ کی دوراندیشی

ان شادیوں کو کسی زمانے میں بھی فتنہ و فساد سے خالی نہیں سمجھا گیا حتیٰ کہ خلیفہ ثانی امیر المؤمنین حضرت عمر فاروق رضی اللہ عنہ کے شوکتِ اسلام والے زریں عہد میں بھی اس شادی کو مستحسن اقدام قرار نہ دیا گیا۔

حضرت عمر بن خطاب رضی اللہ عنہ کے عہدِ خلافت میں حضرت حذیفہ بن یمان رضی اللہ عنہ نے مدائن میں ایک یہودی عورت سے شادی کر لی، جب حضرت عمر رضی اللہ عنہ کو خبر ملی تو ان کی باریک بینی اور دور اندیشی دیکھنے کہ کل کو اٹھنے والے فتنے کا آج سے ہی سر دبا دینا ضروری سمجھا، کیونکہ وہ بڑے صاحبِ بصیرت حکمران تھے اور اچھی طرح جانتے تھے «الْدَّفْعُ أَيْسَرُ مِنَ الرَّفْعِ» ”آتی مصیبت کو روکنا سر پڑے عذاب کو ٹالنے سے آسان ہوتا ہے“ اور «الْوَقَايَةُ خَيْرٌ مِنَ الْعِلَاجِ» ”پرہیز علاج سے بہتر ہے“۔ لہذا خبر ملتے ہی انہوں نے حضرت حذیفہ رضی اللہ عنہ کو لکھا کہ اس یہودی عورت کو چھوڑ دو، انہوں نے جواباً امیر المؤمنین سے استفسار کیا:

«أَحْرَامٌ هِيَ يَا أَمِيرَ الْمُؤْمِنِينَ؟»

”اے امیر المؤمنین! کیا یہودی عورت سے شادی حرام ہے؟“

اس پر فاروقِ اعظم رضی اللہ عنہ نے لکھا:

«أَعَزِمُ عَلَيْكَ أَنْ لَا تَضَعَ كِتَابِي هَذَا حَتَّى تُخَيَّرَ سَبِيلَهَا إِلَيَّ أَخَافُ أَنْ يُقْتَدِيَ بِكَ الْمُسْلِمُونَ فَيَخْتَارُوا نِسَاءَ الذِّمَّةِ لِحِمَالِهِنَّ وَ كَفَى بِذَلِكَ فِتْنَةً لِنِسَاءِ الْمُسْلِمِينَ»

”میں چاہتا ہوں تم میرا خط ہاتھ سے پھر رکھو، پہلے اس عورت کو چلتی کرو، میں خدشہ محسوس کر رہا ہوں کہ دوسرے مسلمانوں نے بھی تیری دیکھا دیکھی صاحبِ جمال حسین ذمی عورتوں سے شادی شروع کر دی تو مسلمان عورتوں کے لئے یہ بہت بڑے فتنہ کا آغاز ہوگا۔“

«فَاعْتَبِرُوا يَا أُولِيَ الْأَبْصَارِ»

وہ فتنہ و فساد، وہ وبا جسے حضرت عمر فاروق رضی اللہ عنہ نے آج سے تقریباً چودہ سو سال پہلے روکنے کے لئے اقدام فرمایا تھا، آج یورپ کے رہنے والے مسلمان اور خلیج عرب (Arabian Gulf) کے نوجوان اس وبا کی لپیٹ میں آچکے ہیں۔

مغرب زدہ معاشرہ کی عورت کی حالتِ زار

ہمارے یہاں گلف کے نوجوانوں نے مقامی لڑکیوں کے حق مہر زیادہ ہونے کا بہانہ بنا کر دیگر ممالک خصوصاً مصر اور لبنان کا رخ کیا اور وہاں سے شادیاں کر کے بیویوں کو ان علاقوں میں لے آئے جہاں کل تک شرم و حیا، خدمت و وفا اور پردہ عورتوں کا شعار تھا، وہاں آج جب کہ ان کی آمد کے بد اثرات مقامی نئی پود پر مرتب ہونا شروع ہو گئے ہیں، شرم و حیا روز بروز گھٹتی جا رہی ہے اور پردہ اٹھتا جا رہا ہے۔

حالانکہ یہ مصری و لبنانی عورتیں مسلمان ہوتی ہیں، مگر ان کے یہودیت سے متاثر مصری و لبنانی معاشرے نے انہیں ننگے سر، ننگے بازو اور ننگی پنڈلیوں میں چلنے کی اجازت دے رکھی تھی، وہی طور اطوار اور وہی لباس انہوں نے یہاں بھی اپنائے رکھا، ان کی دیکھا دیکھی مقامی نوجوان

لڑکیوں کے دل سے بھی پردے کی اہمیت عنقا ہوتی گئی خصوصاً ان کی کوکھ سے جنم لینے والے بچے پچیاں تو یہاں بھی تہذیبِ مغرب کے مظاہر نظر آتے ہیں، عملی مثال ہے: «هَلْ تَلِدِ الْحَيَّةَ إِلَّا الْحَيَّةَ» ”ناگن ناگ ہی جنتی ہے“۔ یہ حال تو مغرب زدہ معاشرے سے آنے والی عورتوں کی آمد پر ہوا، اب آپ خود اندازہ لگا سکتے ہیں کہ اگر یہی نیم عریاں عورت غیر مسلم بھی ہو تو مسلمان معاشرے سے عریانی اور فحاشی کے طوفانِ بد تمیزی کی راہ میں کون سی سدِ سکندری حاصل ہو سکتی ہے؟ اور موجودہ نسل کی بے راہ روی کو کس طرح روکا جاسکتا ہے؟ جب کہ آئندہ نسل کا بے لگام ہونا ایسی شادیوں کا لازمی اور منطقی نتیجہ ہے۔

پہلی تربیت گاہ... ماں کی گود

یہ بات کسی سے بھی ڈھکی چھپی نہیں کہ بچے کی سب سے پہلی تربیت گاہ، پہلا مدرسہ و مکتب اور پہلا تربیتی ادارہ ماں کی گود ہوتی ہے جس میں بچے کے کورے ذہن پر جو کچھ نقش ہو جائے گا وہ پوری زندگی نہیں اتر سکتا، جب ماں ہی غیر مسلم ہوگی تو اس کی گود میں پرورش پانے والی اولاد میں سے علامہ اقبال مرحوم کا ”شاہین بچہ“ کس طرح قوم کے سامنے آئے گا۔

یہ حقیقت ہے کہ اس جہانِ آب و گل اور رنگ و بو میں آنکھ کھولنے والا ہر بچہ پیدا انشی طور پر توفیرت پر پیدا ہوتا ہے، بعد میں اس کے ماں باپ اس کو جس راہ پر لگا دیں وہ اسی پر چل دے گا۔

نبی اکرم ﷺ نے اس حقیقت کو اس طرح بیان فرمایا:

«كُلُّ مَوْلُودٍ يُوَلَّدُ عَلَى الْفِطْرَةِ، فَأَبَوَاهُ يُهَوِّدَانِهِ أَوْ يُنَصِّرَانِهِ أَوْ

يُمَجِّسَانِهِ»^[۱]

”ہر بچہ فطرت پر پیدا ہوتا ہے، پھر اس کے والدین اسے یہودی، عیسائی اور مجوسی بنا دیتے ہیں“۔

[۱] صحیح بخاری: ۱۳۸۵، صحیح الجامع: ۲/۱۸۱، ۱۸۲، الصحیح: ۴۰۱، الارواء: ۱۲۰۸۔

اب یہ فیصلہ آپ خود کر سکتے ہیں کہ یہودی یا کر سچن عورت اپنے لاڈلے کی پرورش اسلامی خطوط پر کس طرح کرے گی، جب کہ وہ خود اسلامی احکام کو قبول نہیں کرتی، اس کی تربیت بچہ کو نہ صرف قدم قدم اسلام سے دور لے جائے گی بلکہ بچے پر وہ اپنا ہی رنگ چڑھالے گی، کیونکہ قاعدہ ہے: «الْفَارِزِيُّ شَبِيهٌ بِالْمُفْتَدِي» یعنی دودھ پر سوج، ہماری پنجابی زبان میں کہتے ہیں ”دھتے متا“ یعنی جیسی ماں کی عقل و عادت ویسی ہی اولاد کی۔

ان شادیوں کے نتیجے میں نسلوں کے بگڑ جانے سے اسلام کے بہت بڑے روحانی زیاں اور افرادی نقصان کا اشد خطرہ ہوتا ہے، یہی وجوہات ہیں کہ کتابی عورتوں سے شادی ہونے کے باوجود دورِ سعادت سے لے کر آج تک اسے نظرِ استحسان سے نہیں دیکھا گیا۔

الفاحشہ سے کیا مراد ہے؟

قرآن کریم میں ’الفاحشہ‘ کا لفظ بھی مختلف صیغوں کے ساتھ وارد ہوا ہے، اور فاحشہ کا اطلاق ان تمام افعال پر ہوتا ہے جن کی برائی بالکل واضح ہو، مثلاً زنا، ”عمل قوم الوط“، برہنگی اور ماں باپ کی منکوحہ سے نکاح کرنا وغیرہ، اسی طرح قرآن میں جھوٹی تہمت کو بھی، اور حدیث شریف میں چوری، شراب نوشی اور بھیک مانگنے کو بھی جملہ فواحش کہا گیا ہے۔^[۱]

اسی طرح ہی دوسرے شرمناک افعال بھی فواحش میں داخل ہیں، اور اللہ تعالیٰ نے ان تمام افعال سے، چاہے وہ اعلانیہ ہوں یا چھپ کر، منع فرمایا ہے۔

اور قرآن کریم میں اللہ تعالیٰ نے فحاشی کی مذمت بیان کرتے ہوئے فرمایا ہے کہ متقی لوگوں سے اگر کبھی غلطی سے فحش کام کا ارتکاب ہو ہی جائے تو وہ اس پر قائم و مصر نہیں رہتے بلکہ غلطی کا احساس ہوتے ہی فوراً توبہ تائب ہو جاتے ہیں۔ چنانچہ سورہ آل عمران میں ارشادِ الہی ہے:

﴿وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا

[۱] ترجمہ قرآن مجید از مولانا مودودی۔

لِذُنُوبِهِمْ ۚ وَمَنْ يُغْفِرِ الذُّنُوبَ إِلَّا اللَّهُ ۚ وَ لَمْ يُصِرُّوْا عَلٰی مَا فَعَلُوْا وَّهُمْ يَعْلَمُوْنَ ﴿۱۳۵﴾ [سورۃ آل عمران: ۱۳۵]

”اور (متقی) وہ ہیں کہ اگر ان سے کبھی کوئی فحش کام سرزد ہو جاتا ہے یا گناہ کا ارتکاب کر بیٹھتے ہیں تو معاً اللہ یاد آجاتا ہے اور اس سے وہ اپنے تصور کی معافی چاہتے ہیں، کیونکہ اللہ کے سوا اور کون ہے جو گناہ معاف کر سکتا ہو، اور وہ کبھی دانستہ اپنے کئے پر اصرار نہیں کرتے۔“

جبکہ سورۃ انعام میں ارشادِ الہی ہے:

﴿وَلَا تَقْرَبُوا الْقَوَاحِشَ مَا ظَهَرَ مِنْهَا وَمَا بَطَّنَ﴾ [سورۃ انعام: ۱۵۱]

”اور بے شرمی کے امور (فحاشی) کے قریب بھی نہ جاؤ، خواہ وہ کھلے ہوں یا پوشیدہ۔“

فحاشی پھیلانا

فحاشی کا ارتکاب اپنی جگہ، اللہ تعالیٰ نے تو قرآنِ کریم میں ان لوگوں کے لیے بھی دردناک عذاب کی خبر دی ہے جو یہ چاہتے ہوں کہ اہل ایمان میں فحاشی پھیلے۔ سورۃ نور میں ارشادِ الہی ہے:

﴿إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ ۙ فِي

الدُّنْيَا وَالْآخِرَةِ ۗ وَاللَّهُ يَعْلَمُ وَأَنْتُمْ لَا تَعْلَمُونَ ﴿۱۹﴾ [سورۃ نور: ۱۹]

”جو لوگ چاہتے ہیں کہ ایمان لانے والوں کی جماعت میں فحاشی پھیلے وہ دنیا و آخرت میں دردناک عذاب کے مستحق ہیں، اللہ تعالیٰ جانتا ہے تم نہیں جانتے۔“

عصمت ازواجِ انبیاء کے باوجود فحاشی سے متنہ کرنا

نبی اکرم ﷺ کی ازواجِ مطہرات رضی اللہ عنہن سے کسی قسم کی فحش حرکت کا قطعاً کوئی اندیشہ نہیں ہو سکتا، کیونکہ اللہ تعالیٰ کا اپنا نظام یہ ہے کہ وہ اپنے انبیاء کے نکاح میں وہی عورتیں دیتا

ہے جو اندیشوں میں بری ہوں۔ جیسا کہ خود قرآن کریم سورہ نور میں ارشادِ الہی ہے:

﴿الْخَبِيثَاتُ لِلْخَبِيثِينَ وَالْخَبِيثُونَ لِلْخَبِيثَاتِ وَالطَّيِّبَاتُ لِلطَّيِّبِينَ وَالطَّيِّبُونَ لِلطَّيِّبَاتِ﴾ [سورہ نور: ۲۶]

”گندی عورتیں گندے مردوں کے لئے، اور گندے مرد گندی عورتوں کے لئے، اور پاکباز عورتیں پاک مردوں کے لئے اور پاک باز مرد پاک عورتوں کے لئے“۔

اس قاعدہ و نظام کے باوجود سورہ احزاب میں اللہ تعالیٰ نے نبی اکرم ﷺ کی ازواجِ مطہرات رضی اللہ عنہن کو احساس دلانے کے لیے کہ تم ساری امت کی مائیں ہو اس لیے اپنے مرتبے سے گراہو کوئی کام نہ کریں۔

احساس بیدار کرنے کے لیے ان سے مخاطب ہو کر فرمایا ہے:

﴿يُنْسَاءَ النَّبِيِّ مَنْ يَأْتِ مِنْكُنَّ بِفَاحِشَةٍ مُّبِينَةٍ يُضَعَفُ لَهَا الْعَذَابُ ضِعْفَيْنِ ۗ وَكَانَ ذَٰلِكَ عَلَى اللَّهِ يَسِيرًا ۝﴾ [سورہ احزاب: ۳۰]

”نبی کی بیویو! تم میں سے جو کسی صریح فحش حرکت کا ارتکاب کرے گی اسے دوہرا عذاب دیا جائے گا، اللہ تعالیٰ کے لئے یہ کام بہت آسان ہے“۔

زنا کاری کی مذمت و سزا... احادیث کی رو سے

جنگلی قبائل، اقوامِ قدیمہ اور اہل کتاب کے یہاں زنا کاری و فعلِ قومِ لوط یا اغلام بازی کی قباحت و سزا ذکر کرنے کے بعد شریعتِ اسلامیہ میں ان کی مذمت و سزا کے سلسلہ میں قرآنِ کریم کے کتنے ہی مقامات ذکر کئے گئے ہیں۔

اور قرآنِ کریم کی طرح ہی حدیث شریف میں بھی نبی اکرم ﷺ نے ان افعالِ قبیحہ و منکرہ، ان اخلاقی و سماجی جرائم اور روحانی امراض کی شدت کے ساتھ مذمت بیان کی ہے، اور ان افعال میں سے کسی کو قابلِ زود و کوب، کسی کو قابلِ گردن زدنی، اور کسی کو قابلِ رجم و سنگساری قرار دیا ہے، اور بتایا ہے کہ یہ افعال کسی مؤمن کے شایانِ شان ہرگز نہیں، اور ان کا ارتکاب کرنے والا مؤمن نہیں رہتا، گویا یہ ایمان کے منافی افعال ہیں، چنانچہ اس سلسلہ میں یہ احادیث دیکھیں:

۱- زانی کا ایمان سے تہی دامن ہو جانا

صحیح بخاری و مسلم، ابوداؤد و نسائی، مسند بزار (مختصر) اور معرفۃ السنن والآثار بیہقی میں حضرت ابو ہریرہ رضی اللہ عنہ سے مروی ہے کہ نبی اکرم ﷺ نے ارشاد فرمایا:

«لَا يَزْنِي الزَّانِي حِينَ يَزْنِي وَهُوَ مُؤْمِنٌ، وَلَا يَسْرِقُ السَّارِقُ حِينَ يَسْرِقُ وَهُوَ مُؤْمِنٌ، وَلَا يَشْرَبُ الخَمْرَ حِينَ يَشْرَبُهَا وَهُوَ مُؤْمِنٌ»۔^[۱]

”جب زانی زنا کرتا ہے تو اس وقت وہ مؤمن نہیں رہتا، اور چور جب چوری کرتا ہے تو وہ اس وقت وہ مؤمن نہیں رہتا، اور جب وہ شراب پیتا ہے تو اس وقت وہ مؤمن نہیں رہتا۔“

[۱] الترغیب والترہیب: ۳/۲۶۸، ۲۶۹ بتحقیق مصطفیٰ محمد عمارہ، طبع دار الایحاء بیروت، بخاری مع الفتح: ۱۰/۳۰، ۱۱۳/۱۲، صحیح مسلم، کتاب الایمان: ۲۰۲، معرفۃ السنن والآثار: ۱۴/۴۸۲، حدیث: ۲۰۸۵۲، طبع اول بتحقیق ڈاکٹر عبدالمعطلی۔

اور نسائی شریف میں ان الفاظ کے بعد یہ اضافی الفاظ بھی ہیں:

«فَإِذَا فَعَلَ ذَلِكَ خَلَعَ رِبْقَةَ الْإِسْلَامِ مِنْ عُنُقِهِ، فَإِنْ تَابَ تَابَ اللَّهُ عَلَيْهِ».^[۱]

”پس جب وہ زنا کرتا ہے تو اسلام کا پٹہ اس کی گردن سے نکل جاتا ہے، اگر وہ توبہ کر لے تو اللہ تعالیٰ اس کی توبہ قبول فرماتا ہے۔“

اس معنی و مفہوم کی بعض دیگر احادیث بھی ہیں، مثلاً

۲- ایمان سائے کی طرح

سنن ابی داؤد و ترمذی (تعلیقاً) بیہقی اور مستدرک حاکم میں حضرت ابو ہریرہ رضی اللہ عنہ سے مروی ہے، نبی اکرم صلی اللہ علیہ وسلم نے ارشاد فرمایا:

«إِذَا زَنِى الرَّجُلُ خَرَجَ مِنْهُ الْإِيمَانُ، فَكَانَ عَلَيْهِ كَالظُّلَّةِ فَإِذَا انْقَطَعَ رَجَعَ إِلَيْهِ الْإِيمَانُ».^[۲]

”جب کوئی شخص (مسلمان) زنا کاری کرتا ہے تو اس سے اس کا ایمان نکل جاتا ہے، تو ایمان اس پر سائبان کی طرح ہو جاتا ہے، پھر جب بدکاری سے رک جاتا ہے تو ایمان اس کی طرف پلٹ جاتا ہے۔“

اور مستدرک حاکم کے الفاظ یوں ہیں:

«مَنْ زَنِى أَوْ شَرِبَ الْخَمْرَ نَزَعَ اللَّهُ مِنْهُ الْإِيمَانَ كَمَا يَخْلَعُ الْإِنْسَانُ الْقَمِيصُ مِنْ رَأْسِهِ».^[۳]

[۱] سنن نسائی: ۳۸۷۶۔

[۲] سنن ابی داؤد، کتاب السنۃ: ۳۶۹۰۔

[۳] ولكن ضعف اسنادہ الألبانی فی الصحیحۃ: ۵۰۹، وانظر الضعیفہ: ۱۲۷۳۔

”جو زنا کرتا، یا شراب پیتا ہے تو اللہ تعالیٰ ایمان اس سے اس طرح نکال دیتا ہے جیسے کہ انسان قمیص کو اپنے سر سے نکال دیتا ہے۔“

۳- ایمان قمیص کی طرح

سنن کبریٰ بیہقی کی ایک روایت میں ہے:

«إِنَّ الْإِيْمَانَ سِرْبَالٌ يُسْرِبِلُهُ اللَّهُ مَنْ يَشَاءُ فَإِذَا زَنَى الْعَبْدُ نَزَعَ مِنْهُ سِرْبَالُ الْإِيْمَانِ، فَإِنْ تَابَ رَدَّ عَلَيْهِ»^[۱].

”ایمان قمیص (کی طرح) ہے، اللہ تعالیٰ جسے چاہتا ہے اسے پہنا دیتا ہے، پس جب بندہ (مسلمان) زنا کرتا ہے تو اس سے ایمان کی قمیص اتر جاتی ہے، اگر توبہ کر لے تو اس پر لوٹا دی جاتی ہے۔“

۴- دولت ایمان سلب

معجم طبرانی میں بھی ایک صحابی کی روایت ہے کہ نبی اکرم ﷺ نے فرمایا:

«مَنْ زَنَى خَرَجَ مِنْهُ الْإِيْمَانُ فَإِنْ تَابَ تَابَ اللَّهُ عَلَيْهِ»^[۲].

”جو زنا کرتا ہے اس سے ایمان نکل جاتا ہے، پس اگر وہ توبہ کر لے تو اللہ تعالیٰ اس کی توبہ قبول فرما لیتا ہے۔“

ان احادیث سے معلوم ہوا کہ زنا کاری اتنا بڑا گناہ ہے کہ اللہ تعالیٰ ایسے شخص سے دولتِ ایمان سلب کر لیتا ہے، اور وہ اس وقت تک مسلوب رہتا ہے جب تک وہ باقاعدہ توبہ نہ کر لے، البتہ اللہ تعالیٰ غفور الرحیم ہے، اگر کوئی صدقِ دل سے توبہ کر لے تو اللہ تعالیٰ اس کی ندامت و توبہ

[۱] صحیح الجامع: ۲۲۰/۱/۱، الصحیحۃ: ۵۰۹، الترغیب والترہیب: ۲۴۳/۳، مشکوٰۃ: ۶۰۔

[۲] الترغیب أيضًا: ۲۴۳/۳۔

کو قبول کر کے اسے ایمان واپس لوٹا دیتا ہے۔

۵- زنا کار کے خون کی ارزانی و بے قیمتی

صحیح بخاری و مسلم، ابوداؤد و ترمذی اور نسائی میں حضرت عبداللہ بن مسعود رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«لَا يَحِلُّ دَمُ امْرِيٍّ مُسْلِمٍ يَشْهَدُ أَنْ لَا إِلَهَ إِلَّا اللَّهُ وَأَنَّي رَسُولُ اللَّهِ إِلَّا بِأَحَدِي ثَلَاثٍ: الثَّيِّبُ الزَّانِي، وَالنَّفْسُ بِالنَّفْسِ، وَالتَّارِكُ لِدِينِهِ الْمَفَارِقُ لِلْجَمَاعَةِ».[1]

”کسی مسلمان شخص کا جو اس بات کی گواہی دے کہ اللہ کے علاوہ اور کوئی معبود نہیں اور میں اللہ کا رسول ہوں، خون حلال نہیں مگر یہ کہ وہ تین قسم کے لوگوں میں سے ہو: ۱- شادی شدہ زانی، ۲- جان کے بدلے جان (قاتل)، ۳- اپنے دین (اسلام) کو چھوڑنے والا (مرتد) جماعت مسلمانوں کی چھوڑنے والا۔“

اس حدیث کا مفہوم بڑا واضح ہے کہ مسلمانوں کا خون بہانا کسی کے لئے ہرگز ہرگز روا نہیں ہے، بلکہ خونِ مسلم کی حرمت و اکرام سب کے لئے واجب و ضروری ہے، لیکن اگر وہ شادی شدہ ہو جانے کے بعد زنا کا ارتکاب کرتا ہے تو رجم و سنگساری کے ذریعے اس کا خون بہانا اور اسے جان سے مار دینا حاکم کے لئے روا ہے، یا پھر اس نے کسی کو قتل کیا ہو تو خون کا بدلہ خون کے طور پر اسے حاکم و قاضی کے حکم سے قتل کیا جائے گا، اور کسی نے کسی لالچ یا بہکاوے میں آکر دین اسلام کو ترک کیا اور دعوت و تبلیغ کے باوجود دوبارہ حلقہ بگوش اسلام نہ ہوا، اور کفر پر مصر رہا تو ایسی حدیث کی رو سے اس بات پر تمام آئمہ و فقہاء کا اجماع ہے کہ اسے قتل کر دیا جائے گا۔

[1] بخاری: ۶۸۷۸، ۲۰۱/۱۲، مسلم: ۴۳۷۵، ابن ماجہ: ۲۵۳۲، الترغیب: ۲۷۰/۳، معرفۃ السنن والآثار: ۲۳۹/۱۲، حدیث:

اور «الْمُفَارِقُ لِلْجَمَاعَةِ» کے الفاظ اس بات کا پتہ دے رہے ہیں کہ معتبر دین وہی ہے جس پر مسلمانوں کی جماعت ہو اور اجماع امت کی خلاف ورزی قابلِ زدنی فعل ہے، اس بات کی مزید تفصیل مطولات میں دیکھی جاسکتی ہے۔

۶- واجب القتل انسان

ایک حدیث سنن ابی داؤد و نسائی میں ہے جس میں ام المؤمنین حضرت عائشہ صدیقہ رضی اللہ عنہا بیان کرتی ہیں کہ نبی اکرم ﷺ نے ارشاد فرمایا:

«لَا يَجِلُّ دَمُ امْرِئٍ مُسْلِمٍ يَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ إِلَّا بِأَحَدَى ثَلَاثٍ: رَجُلٌ زَنَى بَعْدَ إِحْصَانٍ فَإِنَّهُ يُرْجَمُ، وَرَجُلٌ خَرَجَ مُحَارِبًا لِلَّهِ وَرَسُولِهِ فَإِنَّهُ يُقْتَلُ أَوْ يُصَلَّبُ أَوْ يُنْفَى مِنَ الْأَرْضِ، أَوْ يُقْتَلُ نَفْسًا فَيُقْتَلُ بِهَا»^[۱]

”کسی مسلمان شخص، جو اس بات کی گواہی دیتا ہو کہ اللہ کے سوا کوئی اور عبادت کے لائق نہیں اور محمد رسول اللہ ﷺ اللہ کے رسول ہیں، کا خون حلال نہیں (قتل جائز نہیں) مگر یہ کہ وہ تین قسم کے لوگوں میں سے ایک ہو: ۱- نکاح شدہ ہونے کے بعد زنا کرے، وہ رجم کیا جائے گا، ۲- وہ جو اللہ اور اس کے رسول کے ساتھ لڑ کر نکل گیا ہو (مرتد ہو گیا) تو اسے قتل کیا جائے گا یا سولی پر چڑھایا جائے گا یا زمین (شہر) بدر کر دیا جائے گا، ۳- یا جس نے کسی جان کو مار ڈالا تو اس کے بدلے اسے قتل کر دیا جائے گا۔“

[۱] معرفة السنن والآثار: ۲۳۹/۱۲ بالاشارة. ارواء الغلیل للألبانی: ۲۲۵۸. صحیح الجامع الصغیر للألبانی:

۲۲۰/۶/۳. الترغیب: ۲۲۱/۳

۷- زنا... خوفناک گناہ

معجم طبرانی کبیر میں دو مختلف سندوں کے ساتھ اور اکامل ابن عدی، حلیۃ الاولیاء و اخبار اصہبان ابو نعیم اور الزہد میں حضرت عبداللہ بن زید رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«يَا بَعَايَا الْعَرَبِ إِنَّ أَحْوَفَ مَا أَخَافُ عَلَيْكُمْ الزِّنَا وَالشَّهْوَةَ
الْخَفِيَّةَ».^[۱]

”اے عرب باغیو (زنا و ظلم کرنے والو)! جس چیز پر تم پر زیادہ ڈرتا ہوں وہ زنا اور پوشیدہ خواہش و شہوت ہے۔“

اس حدیث کو امام طبرانی نے دو سندوں سے روایت کیا ہے، جن میں سے ایک کو امام منذری نے الترغیب والترہیب میں صحیح قرار دیا ہے اور سند کے سلسلہ میں اس مختصر وضاحت کے ساتھ ہی انہوں نے متن کے بارے میں بھی لکھا ہے کہ بعض حفاظ نے اس حدیث میں ”الزنا“ کی بجائے ”الریا“ کا لفظ بیان کیا ہے، جبکہ بعض کبار محدثین نے لکھا ہے کہ ”الریا“ ہی تمام مخطوطات میں ہے۔^[۲]

۸- زنا کار کی قبولیت دعا اور مغفرت سے محرومی

مسند احمد اور معجم طبرانی کبیر و اوسط میں حضرت عثمان بن ابی العاص رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«تُفْتَحُ أَبْوَابُ السَّمَاءِ نِصْفُ اللَّيْلِ فَيُنَادِي مُنَادٍ: هَلْ مِنْ دَاخِلٍ
فَيَسْتَجَابُ لَهُ؟ هَلْ مِنْ سَائِلٍ فَيُعْطَى؟ هَلْ مِنْ مَكْرُوبٍ فَيُفْرَجُ

[۱] الصحیحہ: ۵۰۸ و فیہ الریاء بدل الزنا. الترغیب والترہیب حوالا بالا، مجمع الزوائد: ۶/۳-۲۵۵۔

[۲] الصحیحہ والمجمع والترغیب ایضاً. لغات الحدیث: ۳/۱۵۲، طبع نور محمد کارخانہ تجارت، کراچی۔

عَنْهُ؟ فَلَا يَبْقَى مُسْلِمٌ يَدْعُو بِدَعْوَةٍ إِلَّا اسْتَجَابَ اللَّهُ لَهُ إِلَّا زَانِيَةً
تَسْعَى بِفَرْجِهَا أَوْ عِشَارًا».

”آسمان کے دروازے آدھی رات کو کھول دیئے جاتے ہیں اور ایک پکارنے والا (فرشتہ) پکارتا ہے کہ کیا کوئی دعا کرنے والا ہے کہ اس کی دعا قبول کر لی جائے؟ کیا کوئی مانگنے والا ہے کہ اُسے دے دیا جائے؟ کیا کوئی مصیبت زدہ ہے کہ اس کی پریشانی دور کر دی جائے؟ پس کوئی مسلمان نہیں بچتا کہ وہ کوئی دعا کرے اور اس کی دعا قبول نہ کی جائے، سوائے زانیہ کے جو اپنی شرمگاہ کے ساتھ دوڑتی اور کوشش کرتی ہے، یا ناجائز ٹیکس و چونگی لینے والا۔“

۹- زانیہ مغفرت سے محروم

ایک روایت میں ہے:

«إِنَّ اللَّهَ يَدْنُوا مِنْ خَلْقِهِ فَيَعْفِرُ لِمَنْ يَسْتَغْفِرُ».^[۱]

”اللہ تعالیٰ اپنی مخلوق کے قریب ہوتا ہے، پس وہ مغفرت چاہنے والوں کو بخش دیتا ہے۔“

ایک اور روایت میں ہے:

«إِلَّا لِبَعْثِي بِفَرْجِهَا أَوْ عِشَارًا».^[۲]

”سوائے رنڈی کے جو اپنی شرمگاہ سے زنا کرواتے ہیں، یا ناجائز ٹیکس لینے والے کے۔“

[۱] الترغیب: ۲۷۱/۳۔

[۲] صحیح الجامع: ۳۷۷/۳/۲۔ الصحیحہ: ۱۰۷۳، والترغیب: ۲۷۱/۳، ۵۶۸، ۵۶۷۔

۱۰- زنا کاروں کو عذابِ جہنم

صحیح بخاری و مسلم شریف اور مسند احمد میں ایک طویل حدیث ہے جس میں نبی اکرم ﷺ کے بارے میں حضرت سمرہ بن جندب رضی اللہ عنہ فرماتے ہیں:

«كَانَ رَسُولُ اللَّهِ ﷺ مِمَّا يُكْثِرُ أَنْ يَقُولَ لِأَصْحَابِهِ: هَلْ رَأَى أَحَدًا مِنْكُمْ مِنْ رُؤْيَا؟، قَالَ: فَيَقْصُّ عَلَيْهِ مَنْ شَاءَ اللَّهُ أَنْ يَقُصَّ.....».

”نبی اکرم ﷺ اکثر اپنے اصحاب سے دریافت فرماتے تھے کہ تم میں سے کسی نے کوئی خواب دیکھا؟ جو شخص دیکھتا وہ آپ کی خدمت میں عرض کرتا....“

آگے وہ بیان کرتے ہیں کہ ایک دن خود آپ ﷺ نے خواب بیان کرتے ہوئے فرمایا:

«إِنَّهُ أَتَانِي اللَّيْلَةَ آتِيَانِ وَإِنَّهُمَا ابْتَعَانِي، وَإِنَّهُمَا قَالَا لِي: اِنْطَلِقْ، وَإِنِّي أَنْطَلِقُ مَعَهُمَا».

”آج رات میرے پاس دو آنے والے آئے اور انہوں نے مجھ کو بٹھایا اور کہا کہ تشریف لے چلئے، میں ان کے ساتھ روانہ ہوا“

آگے آپ ﷺ نے جن مختلف قسم کی سزاؤں میں مبتلا لوگوں کو دیکھا ان سب کا باری باری ذکر فرمایا ہے، اور ہر مرتبہ سزا میں مبتلا شخص کو دیکھ کر آپ ﷺ پوچھتے ہیں کہ یہ کون لوگ ہیں؟ تو وہ فرشتے آپ ﷺ سے عرض گزار ہوتے ہیں کہ ابھی آپ ﷺ آگے تشریف لے چلیں، اور جب آپ ﷺ ایسے ہی پانچ چھ قسم کے لوگوں کے پاس سے گزر گئے اور بالآخر آپ ﷺ کو ایک جگہ کے بارے میں بتایا گیا کہ یہ ’جنتِ عدن‘ ہے، اور یہ آپ ﷺ کا مقام ہے، آپ ﷺ فرماتے ہیں کہ میرا گھر سفید بادل جیسا خوبصورت محل تھا، میں نے اس میں داخل ہونا چاہا تو عرض کیا گیا کہ اب تو نہیں البتہ آپ ﷺ اس میں داخل ضرور ہوں گے۔ پھر آپ ﷺ نے فرمایا:

«فَإِنِّي قَدْ رَأَيْتُ مُنْذُ اللَّيْلَةِ عَجَبًا فَمَا هَذَا الَّذِي رَأَيْتُ؟».

”آج رات کو میں نے بہت سے عجائبات دیکھے ہیں، اب ان کی تفصیل بتائیے میں نے کیا دیکھا؟“۔

فرشتوں نے کہا: اب ہم آپ ﷺ کو ان تعجب انگیز امور کے بارے میں بتاتے ہیں، چنانچہ انہوں نے پھر ایک ایک کر کے بتایا کہ فلاں فلاں کون کون لوگ تھے، ان مختلف قسم کے لوگوں میں سے ہی ایک وہ لوگ بھی تھے جن کے بارے میں آپ ﷺ فرماتے ہیں:

«فَانْطَلَقْنَا إِلَى نَقَبٍ مِثْلِ التَّنُورِ أَعْلَاهُ ضَيْقٌ، وَأَسْفَلُهُ وَاسِعٌ يَتَوَقَّدُ نَحْتَهُ نَارًا، فَإِذَا اقْتَرَبَ ارْتَفَعُوا حَتَّى كَادَ أَنْ يَخْرُجُوا، فَإِذَا خَمَدَتْ رَجَعُوا فِيهَا وَفِيهَا رِجَالٌ وَنِسَاءٌ عُرَاءٌ».

”ہم ایک سوراخ دار گڑھے کی طرف چلے جو تنور کی طرح کا تھا، اس کا بالائی حصہ تنگ اور نچلا حصہ فراخ تھا، اس کے نیچے آگ بھڑک رہی تھی پس جب بلند ہوتی تو وہ بلند ہو جاتے، قریب ہوتا کہ وہ نکل جائیں گے، اور جب آگ بجھادی جاتی ہے تو وہ اس میں لوٹ جاتے ہیں، اور یہ برہنہ مرد اور عورتیں تھیں“۔

جبکہ ایک اور روایت میں الفاظ کچھ اس طرح سے ہیں:

«فَإِذَا فِيهِ لَغَطٌ وَأَصْوَاتٌ، قَالَ: فَاطَّلَعْنَا فِيهِ، فَإِذَا فِيهِ رِجَالٌ وَنِسَاءٌ عُرَاءٌ وَإِذَا هُمْ يَأْتِيهِمْ لَهَبٌ مِنْ أَسْفَلٍ مِنْهُمْ، فَإِذَا أَتَاهُمْ ذَلِكَ اللَّهَبُ ضَوْضًا».

”اس میں شور و غل اور آوازیں ہیں، فرمایا: ہم نے جب اس میں جھانکا تو اس میں برہنہ مرد اور عورتیں تھیں، اور ان کے پاس ان کے نیچے سے آگ کا شعلہ آتا ہے، اور جب یہ شعلہ ان کے پاس آتا ہے تو وہ ہائے واویلا کرنے لگتے ہیں“۔

اور ان لوگوں کے بارے میں فرشتوں نے نبی اکرم ﷺ کو بتایا:

«وَأَمَّا الرِّجَالُ وَالنِّسَاءُ الْعُرَاةُ الَّذِينَ فِي مِثْلِ بِنَاءِ الثَّنُورِ، فَإِنَّهُمْ
الرِّزَاةُ وَالزَّوَانِي».^[۱]

”جو مرد اور عورتیں برہنہ ہیں وہ تنور کی عمارت کی طرح کی چیز میں ہیں، سو یہ زنا کرنے والے مرد اور بدکار عورتیں ہیں۔“

۱۱- دردناک عذاب

اسی قسم کی ایک حدیث صحیح ابن خزیمہ اور صحیح ابن حبان میں حضرت ابو امامہ رضی اللہ عنہ سے بھی مروی ہے، اس میں بھی آپ ﷺ کے دو آدمیوں یعنی فرشتوں کے ساتھ جانے اور مختلف قسم کے لوگوں کو دیکھنے اور ان کی سزاؤں کا سبب پوچھنے اور بتانے کا ذکر آیا ہے۔ چنانچہ اس حدیث میں یہ بھی آیا ہے:

«ثُمَّ أَنْطَلِقَ بِي، فَإِذَا أَنَا بِقَوْمٍ أَشَدُّ شَيْءٍ إِنْتِفَاحًا، وَأَنْتَنَهُ رِيحًا،
كَأَنَّ رِيحَهُمُ الْمَرَاحِيضُ».

”پھر مجھے لے جایا گیا کہ میں ایسے لوگوں میں تھا جو بہت زیادہ پھولے ہوئے ہیں اور ان کے پاس سے سخت بدبو آرہی تھی گویا ان کی بدبو پاخانے کی بو ہے۔“

اور ان لوگوں کے بارے میں جب نبی اکرم ﷺ نے فرشتوں سے پوچھا کہ یہ کون لوگ ہیں؟ تو آپ ﷺ کو بتایا گیا:

«هُؤُلَاءِ الرِّزَاوُونَ».^[۲] ”یہ زانی لوگ ہیں۔“

[۱] الترغیب: ۱/۳۸۷، ۳۸۹ و ۲۴۱/۳، ۲۴۲۔ صحیح الجامع: ۲/۳/۱۶۵، ۱۶۷۔

[۲] الترغیب: ۳/۲۴۲، ۲۴۳ و قال الحافظ المنذرى ولا علة له۔

۱۲- ادھیڑ عمر میں بدکاری کا گناہ

زنا کاری ایک جرم تو ہے، لیکن اگر یہ ادھیڑ عمر یا ڈھلے ہوئے آدمی سے سرزد ہو، تو یہ اور بھی زیادہ فتنج ہو جاتا ہے۔ چنانچہ معجم طبرانی میں حضرت ابن عمر رضی اللہ عنہما سے مروی ہے:

«لَا يَنْظُرُ اللَّهُ عَزَّ وَجَلَّ إِلَى الْأَشِيمِطِ الرَّائِي، وَلَا الْعَايِلِ الْمَرْهُوِّ»^[۱]

”اللہ تعالیٰ ادھیڑ عمر کے زانی شخص اور خود پسند فقیر کی طرف نہیں دیکھتا۔“

۱۳- نظرِ رحمت سے محروم تین آدمی

اس حدیث کی تائید ایک دوسری حدیث سے بھی ہوتی ہے جو معجم طبرانی کبیر اور شعب الایمان بیہقی میں ہے، جس میں حضرت سلمان فارسی رضی اللہ عنہ بیان کرتے ہیں کہ نبی اکرم نے فرمایا:

«ثَلَاثَةٌ لَا يَنْظُرُ اللَّهُ إِلَيْهِمْ يَوْمَ الْقِيَامَةِ، وَلَا يُزَكِّيهِمْ، وَلَهُمْ عَذَابٌ أَلِيمٌ: أَشِيمِطٌ زَانٍ وَعَايِلٌ مُتَكَبِّرٌ وَرَجُلٌ جَعَلَ اللَّهُ يُضَاعَتَهُ لَا يَشْتَرِي إِلَّا بِبَيْمِينِهِ، وَلَا يَبِيعُ إِلَّا بِبَيْمِينِهِ»^[۲]

”تین قسم کے لوگ وہ ہیں جن کی طرف اللہ تعالیٰ قیامت کے دن نظرِ رحمت نہیں فرمائے گا، نہ انہیں پاک کرے گا، اور ان کے لیے دردناک عذاب ہے: ۱- ادھیڑ عمر میں زنا کار تکاب کرنے والا، ۲- فقیری میں تکبر کرنے والا، ۳- اور وہ تاجر جو اپنا مال خریدتا ہے تو قسمیں اٹھا اٹھا کر، اور بیچتا ہے تو قسمیں اٹھا اٹھا کر۔“

اس حدیث میں بھی ادھیڑ عمر کے آدمی کی زنا کاری پر فرمایا ہے کہ قیامت کے دن اللہ تعالیٰ اس کی طرف نظرِ رحمت نہیں کرے گا، بلکہ دردناک عذاب دے گا۔

غرض حضرت ابن عمر رضی اللہ عنہما سے مروی حدیث کی سند میں ابن لہیعہ کی وجہ سے ضعف کی

[۱] الترغیب: ۲۷۵/۳ وقال: رواه ثقات إلا ابن لهيعة، وحديثه حسن في المتابعات-

[۲] صحيح الجامع: ۷۳/۳/۲-

شکایت بنتی ہے، اگرچہ امام منذری کے بقول متابعات میں ان کی حدیث حسن ہوتی ہے، اور جب یہ حضرت سلمان رضی اللہ عنہ والی حدیث بھی ساتھ شامل کر لی جائے تو بات اور بھی پختہ ہو جاتی ہے کہ بڑی عمر کے زنا کار کا گناہ بھی بڑا ہو جاتا ہے۔

۱۴- بوڑھے بدکار کی سزا

یہ تو معاملہ ہے ادھیڑ عمر کے زانی کا، جبکہ بوڑھے یا عمر رسیدہ بدکار کا معاملہ بھی ایسا بلکہ اس سے بھی زیادہ خطرناک ہے، کیونکہ اس کے بارے میں بھی بڑی سخت وعید آئی ہے، چنانچہ صحیح مسلم اور طبرانی اوسط میں حضرت ابو ہریرہ رضی اللہ عنہ سے مروی ارشادِ نبوی ہے:

«ثَلَاثَةٌ لَا يُكَلِّمُهُمُ اللَّهُ يَوْمَ الْقِيَامَةِ، وَلَا يُزَكِّيهِمْ، وَلَا يَنْظُرُ
إِلَيْهِمْ، وَلَهُمْ عَذَابٌ أَلِيمٌ، شَيْخٌ زَانٍ، وَمَلِكٌ كَذَّابٌ، وَعَابِلٌ
مُسْتَكْبِرٌ»^[۱]

”تین قسم کے لوگ ایسے ہیں کہ اللہ تعالیٰ ان سے قیامت کے دن گفتگو نہیں فرمائے گا، اور نہ ان کو پاک کرے گا، اور نہ انہیں (نظرِ رحمت سے) دیکھے گا، اور ان کے لیے دردناک عذاب ہو گا، ۱- بوڑھا زانی، ۲- جھوٹا بادشاہ، ۳- فقیر متکبر۔“

اور یاد رہے ان سب وعیدوں میں مرد و زن دونوں برابر شامل ہیں، اور طبرانی اوسط میں تو بڑی صراحت کے ساتھ آیا ہے:

«لَا يَنْظُرُ اللَّهُ يَوْمَ الْقِيَامَةِ إِلَى الشَّيْخِ الزَّانِي وَلَا الْعَجُوزِ الزَّانِيَةِ»^[۲]

”اللہ تعالیٰ قیامت کے دن بوڑھے زنا کرنے والے اور بوڑھی زنا کرنے والی کی طرف نہیں دیکھے گا۔“

[۱] صحیح الجامع: ۲/۳/۴۳، الترغیب: ۳/۲۷۵۔

[۲] صحیح الجامع: ۲/۳/۴۳، الترغیب: ۳/۲۷۵۔

۱۵- چار قسم کے لوگوں سے اللہ تعالیٰ کی ناراضگی

سنن نسائی، صحیح ابن حبان اور شعب الایمان بیہقی میں حضرت ابو ہریرہ رضی اللہ عنہ سے مروی حدیث میں ارشادِ نبوی ہے:

«أَرْبَعَةٌ يَبْغُضُهُمُ اللَّهُ عَزَّ وَجَلَّ: الْبَيَّاعُ الْحَلَّافُ، وَالْفَقِيرُ الْمُحْتَالُ، وَالشَّيْخُ الزَّانِي، وَالْإِمَامُ الْجَائِرُ».[۱]

”چار قسم کے لوگ ایسے ہیں جن پر اللہ تعالیٰ ناراض ہوتا ہے: ۱- بہت قسمیں کھا کھا کر فروخت کرنے والا، ۲- فقیر اترانے والا، ۳- بوڑھا زانی، ۴- ظالم امام (حاکم بادشاہ)۔“

امام منذری فرماتے ہیں کہ ایسی ہی ایک حدیث صحیح مسلم میں بھی ہے، مگر اس میں ”الملك الجائر“ کی بجائے ”ملك كذاب“ اور ”الفقير المختال“ کی بجائے ”عائل مستكبر“ کے الفاظ ہیں، اور اس میں ان کا اشارہ جس حدیث کی طرف ہے وہ غالباً یہی ہے جو ہم نے اس سے پہلے ہی صحیح مسلم، سنن اور طبرانی اوسط کے حوالے سے ذکر کی ہے۔

۱۶- جنت سے محروم انسان

مسند بزار میں حضرت سلمان فارسی رضی اللہ عنہ سے مروی ارشادِ نبوی ہے:

«ثَلَاثَةٌ لَا يَدْخُلُونَ الْجَنَّةَ: الشَّيْخُ الزَّانِي، وَالْإِمَامُ الْكَذَّابُ، وَالْعَائِلُ الْمَذْهُوُّ».[۲]

”تین قسم کے لوگ جنت میں داخل نہیں ہوں گے: ۱- بوڑھا زانی، ۲- جھوٹا امام و حاکم، ۳- خود پسند فقیر۔“

[۱] سنن نسائی، کتاب الزکاة، باب الفقير المختال: ۲۵۷۷۔

[۲] الترغيب والترهيب، وقال المنذرى رواه البزار باسناد جيد۔

۱۷- تین محبوب اور تین مبغوض بندے

ایسے ہی ابوذر غفاری رضی اللہ عنہ سے ارشادِ نبوی جو کہ ابو داؤد و ترمذی، ابن حبان و مستدرک حاکم، الزہر ابن مبارک، مسند احمد، مصنف ابن ابی شیبہ، قیام اللیل مروزی اور معانی الآثار طحاوی میں ہے:

«ثَلَاثَةٌ يُحِبُّهُمُ اللَّهُ، وَثَلَاثَةٌ يُبْغِضُهُمُ اللَّهُ، فَأَمَّا الَّذِينَ يُحِبُّهُمُ اللَّهُ: فَرَجُلٌ أَتَى قَوْمًا فَسَأَلَهُمْ بِاللَّهِ وَلَمْ يَسْأَلَهُمْ بِقَرَابَةِ بَيْنِهِ وَبَيْنَهُمْ فَمَنْعُوهُ فَتَخَلَّفَ رَجُلٌ بِأَعْقَابِهِمْ فَأَعْطَاهُ سِرًّا لَا يَعْلَمُ بِعَطِيَّتِهِ إِلَّا اللَّهُ وَالَّذِي أَعْطَاهُ، وَقَوْمٌ سَارُوا لَيْلَتَهُمْ حَتَّى إِذَا كَانَ التَّوْمُ أَحَبَّ إِلَيْهِمْ مِمَّا يُعَدُّ بِهِ نَزَلُوا فَوَضَعُوا رُءُوسَهُمْ فَقَامَ أَحَدُهُمْ يَتَمَلَّقُنِي وَيَتَلَّوْا آيَاتِي، وَرَجُلٌ كَانَ فِي سَرِيَّةٍ فَلَقِيَ الْعَدُوَّ فَهَزِمُوا وَأَقْبَلَ بِصَدْرِهِ حَتَّى يُقْتَلَ أَوْ يُفْتَحَ لَهُ، وَالثَّلَاثَةُ الَّذِينَ يُبْغِضُهُمُ اللَّهُ: الشَّيْخُ الزَّانِي، وَالْفَقِيرُ الْمُخْتَالُ، وَالْغَنِيُّ الظَّالِمُ»^[۱]

”تین شخص ایسے ہیں جن کو اللہ تعالیٰ دوست رکھتا ہے، اور تین ایسے ہیں جن سے اللہ تعالیٰ ناراض ہوتا ہے۔ وہ لوگ جن سے اللہ تعالیٰ محبت رکھتا ہے۔ ان میں سے ایک تو وہ ہے کہ قوم کے پاس ایک سائل آیا اور اللہ کے واسطے ان سے سوال کیا، کسی رشتہ دار کی وجہ سے سوال نہیں کیا جو ان کے درمیان ہو، انہوں نے اس کو کچھ نہیں دیا، تو ان میں سے ایک شخص اس کے پیچھے چلا، اس نے سائل کو اس طرح دیا کہ سوائے سائل کے کسی کو خبر نہ ہوئی۔ ۲- ایک وہ شخص ہے کہ چند لوگ رات کو راستہ چل رہے تھے، جب نیند نے ان پر غلبہ کیا اور سب لوگ سو گئے اور نیند سب

[۱] صحیح الجامع: ۲/۳/۷۴، ۷۵، الترغیب: ۲/۳۳ و ۳/۲۷۵۔

چیزوں سے زیادہ محبوب ہوئی، تو سب لوگ سو گئے اور یہ کھڑے ہو کر قرآن مجید پڑھنے لگا اور اللہ تعالیٰ سے عجز و انکساری میں مشغول ہوا۔ ۳۔ اور ایک وہ شخص جو لشکر میں تھا، جب دشمن پر حملہ ہوا تو لشکر کو شکست ہوئی، یہ شخص سینہ تان کر دشمن کے سامنے آیا یہاں تک کہ شہید ہو گیا یا اس کو فتح ہوئی۔ اور وہ تین شخص جن سے اللہ کو بغض ہے: ۱۔ ان میں سے ایک بوڑھا زانی ہے، ۲۔ دوسرا مغرور فقیر، ۳۔ تیسرا مالدار ظالم ہے۔“

اور یاد رہے کہ ذکر کی گئی کتبِ احادیث میں سے بعض کے الفاظ میں معمولی کمی بیشی اور تقدیم و تاخیر ہے، حتیٰ کہ بعض کتب میں بوڑھے زانی کا تذکرہ نہیں بلکہ البخیل المنان (احسان جتانے والے) بخیل اور التاجر الحلاف (بہت قسمیں کھانے والا بیوپاری) کا ذکر آیا ہے۔

۱۸۔ بعض حالات میں زنا کا زیادہ گناہ

زنا تو بہر حال گناہ ہے لیکن جس طرح اس کی قباحت کے بڑھنے میں عمر کا تعلق ہے، اسی طرح بعض حالات ایسے ہیں کہ وہ جرم کی نوعیت کو بہت ہی زیادہ بڑھا دیتے ہیں، مثلاً کوئی شخص کسی پردیسی، کسی مجاہد فی سبیل اللہ، یا اپنے پڑوسی کی بیوی سے زنا کا ارتکاب کرتا ہے، تو یہ بہت بڑا جرم ہے۔

۱۹۔ پردیسی کی بیوی سے زنا کرنا

طبرانی کبیر میں حضرت عبد اللہ بن عمر بن عاص رضی اللہ عنہما سے مروی حدیث مروی ہے:

«مَثَلُ الَّذِي يَجْلِسُ عَلَى فِرَاشِ الْمَغِيبَةِ، مَثَلُ الَّذِي يَنْهَشُهُ أَسْوَدُ مِنْ أَسْوَدِ يَوْمِ الْقِيَامَةِ»^[۱]

[۱] الترغیب: ۲۷۹/۳ وقال المنذرى رواه الطبرانى و رواه ثقات-

”پردیس میں رہنے والے کی بیوی سے زنا کرنے والے کی مثال اس آدمی جیسی ہے جسے قیامت کے دن سیاہ سانپ ڈس رہے ہوں گے (یعنی یہ اس کی سزا ہوگی)۔“

۲۰- زہریلے سانپ

ایسی ہی ایک حدیث معجم طبرانی کبیر و اوسط میں حضرت ابو قتادہ رضی اللہ عنہ سے مروی ہے:

«مَنْ قَعَدَ عَلَى فِرَاشٍ مُغِيبَةٍ قَيَّضَ اللَّهُ لَهُ ثُعْبَانَ يَوْمَ الْقِيَامَةِ».[۱]

”جو شخص اس عورت کے بستر پر بدکاری کے خیال سے بیٹھا جس کا شوہر موجود نہیں، تو اللہ تعالیٰ اس کے لیے قیامت کے دن اژدھے مقرر کر دے گا۔“

۲۱- مجاہد و فوجی کی بیوی سے زنا

اسی طرح مجاہد فی سبیل اللہ یا کسی فوجی کی بیوی کا معاملہ بھی ہے اور اس کی بیوی کی عزت و حرمت عام آدمی اور عام پردیسی سے بہت زیادہ ہے، کیونکہ وہ اللہ کی راہ میں اپنی جان قربان کرنے کے لیے گھر سے نکلا ہوتا ہے، یہی وجہ ہے کہ حدیث شریف میں اس کی بیوی سے بدکاری پر اور بھی سخت وعید آئی ہے۔

چنانچہ صحیح مسلم و ابوداؤد اور نسائی، معرفۃ السنن و آثار بیہقی میں حضرت بریدہ رضی اللہ عنہ سے مروی ہے کہ نبی اکرم صلی اللہ علیہ وسلم نے فرمایا:

«حُرْمَةُ نِسَاءِ الْمُجَاهِدِينَ عَلَى الْقَاعِدِينَ، كَحُرْمَةِ أُمَّهَاتِهِمْ، وَمَا مِنْ رَجُلٍ مِنَ الْقَاعِدِينَ يَخْلُفُ رَجُلًا مِنَ الْمُجَاهِدِينَ فِي أَهْلِهِ، فَيَخُونُهُ فِيهِمْ إِلَّا وَقَفَ لَهُ يَوْمَ الْقِيَامَةِ، فَيَأْخُذُ مِنْ حَسَنَاتِهِ مَا شَاءَ حَتَّى يَرْضَى».

[۱] الترغیب: ۲۷۹/۳ ولكن في سنده ابن لهيعة وقد تكلم فيه۔

”مجاہدین کی عورتوں کی حرمت و عزت، بیٹھنے والوں (جہاد پر نہ جانے والوں) پر ان کی ماؤں کی حرمت و عزت کی طرح ہے، بیٹھنے والوں میں سے کوئی شخص، مجاہدین میں سے کسی شخص کے گھر کا محافظ ہوا، پھر اس نے اس کے گھر والوں کے سلسلہ میں خیانت و زنا کیا، تو وہ قیامت کے دن اس کے سامنے کھڑا ہوگا، اور وہ اس کی نیکیوں میں سے جتنی چاہے گانکیاں لے لے گا یہاں تک کہ وہ راضی و خوش ہو جائے۔“

حضرت بریدہ رضی اللہ عنہ فرماتے ہیں کہ اس کے بعد نبی اقدس صلی اللہ علیہ وسلم ہماری طرف متوجہ ہوئے اور آپ صلی اللہ علیہ وسلم نے فرمایا:

«فَمَا ظَنُّكُمْ؟». ”کہو کیا خیال ہے؟ (اس سخت جرم و سزا کے بارے میں)۔“

ابوداؤد اور نسائی میں الفاظ یوں ہیں:

«إِلَّا نُصِبَ لَهُ يَوْمَ الْقِيَامَةِ، فَقِيلَ لَهُ: هَذَا قَدْ خَلَفَكَ فِي أَهْلِكَ، فَخُذْ مِنْ حَسَنَاتِهِ مَا شِئْتَ.»

”اسے قیامت کے دن اس کے سامنے کھڑا کر دیا جائے گا اور کہا جائے گا: یہ تیرے پیچھے گھر والوں کا محافظ تھا (اس نے خیانت کی)، چنانچہ اس کی نیکیوں میں سے جس قدر چاہے لے لے۔“

اور نسائی شریف میں یہ الفاظ درج ہیں:

«مَا ظَنُّكُمْ تَرُونَ يَدْعُ لَهُ مِنْ حَسَنَاتِهِ شَيْئًا؟»^[۱]

”تمہارا کیا خیال ہے کہ کیا وہ اس کی نیکیوں میں سے کچھ چھوڑے گا؟ (بالکل نہیں چھوڑے گا)۔“

[۱] مسلم: ۲۸۳۵، ۱۵۰۸/۳، معرفة السنن والآثار: ۱۳/۱۲۱، الترغیب: ۳/۲۸۰، ۲۷۹/۳

۲۲- پڑوسی کی بیوی سے زنا کرنا

یہ بات بھی کسی سے پوشیدہ نہیں کہ پڑوسی کے اپنے دوسرے پڑوسی پر بہت حقوق ہیں، اس کے ساتھ حسن سلوک کے ساتھ پیش آنے کی نبی اقدس ﷺ نے سخت تاکید فرمائی ہے۔

پڑوسی کے حقوق: جیسا کہ صحیح بخاری و مسلم میں حضرت عبد اللہ بن عمر رضی اللہ عنہما اور ام المؤمنین حضرت عائشہ صدیقہ رضی اللہ عنہا سے روایت ہے، نبی اقدس ﷺ نے ارشاد فرمایا:

«مَا زَالَ جَبْرِيلُ يُوصِيَنِي بِالْحَارِ حَتَّى ظَنَنْتُ أَنَّهُ سَيُورِثُهُ» [۱]

”جبریل علیہ السلام پڑوسی کے متعلق ہمیشہ ہی مجھے وصیت کرتے رہے، یہاں تک کہ میں نے خیال کیا کہ وہ اس کو وارث ہی بنا دیں گے۔“

ایک دوسری روایت جو کہ صحیح بخاری و مسلم کی ہے، اس میں ہے کہ رسول اللہ ﷺ نے فرمایا:

«وَاللَّهِ لَا يُؤْمِنُ وَاللَّهِ لَا يُؤْمِنُ وَاللَّهُ لَا يُؤْمِنُ، قِيلَ: وَمَنْ يَا رَسُولَ اللَّهِ ﷺ؟ قَالَ: الَّذِي لَا يَأْمَنُ جَارَهُ بَوَائِقَهُ» [۲]

”اللہ کی قسم مومن نہیں ہے اللہ کی قسم مومن نہیں ہے اللہ کی قسم مومن نہیں ہے، سوال کیا گیا: یا رسول اللہ ﷺ کون مومن نہیں ہے؟ آپ ﷺ نے فرمایا: ”وہ شخص کہ اس کے پڑوسی اس کی شرارتوں سے محفوظ نہیں۔“

حضرت ابو ہریرہ رضی اللہ عنہ فرماتے ہیں کہ نبی اقدس ﷺ نے ارشاد فرمایا:

”جو شخص اللہ تعالیٰ اور آخرت کے دن پر ایمان رکھتا ہے وہ اپنے پڑوسی کو تکلیف

و دکھ نہ دے۔“ [۳]

[۱] ریاض الصالحین، ص: ۱۵۷ المکتب الاسلامی۔

[۲] بحوالہ سابقہ۔

[۳] بحوالہ سابقہ۔

ان احادیث میں وارد حقوق و تاکید کی بناء پر ہی یہ بات سمجھنا بھی آسان ہے کہ اگر کوئی شخص ان حقوق کا خیال نہ کرے، الٹا اس کی بیوی پر بری نظر رکھے، تو وہ بہت ہی بدکار آدمی ہے، خصوصاً جبکہ وہ بغل میں رہنے والا ہو اور اس کا اس جگہ برائی کا ارتکاب دور کی عورت کی نسبت آسان ہے، اسی لئے اس کے جرم کو بھی سخت تر شمار کیا گیا ہے۔

چنانچہ صحیح بخاری و مسلم، ترمذی اور نسائی میں حضرت ابن مسعود رضی اللہ عنہ سے مروی ہے کہ نبی اقدس صلی اللہ علیہ وسلم سے پوچھا گیا:

«أَيُّ الذَّنْبِ أَعْظَمُ عِنْدَ اللَّهِ؟»

”اللہ تعالیٰ کے ہاں سب سے بڑا گناہ کیا ہے؟“

آپ صلی اللہ علیہ وسلم نے فرمایا:

«أَنْ تَجْعَلَ لِلَّهِ نِدًّا وَهُوَ خَلْقَكَ.»

”کہ تو اللہ کے لئے شریک قرار دے جبکہ اس نے تجھے پیدا کیا ہے۔“

وہ کہتے ہیں کہ میں عرض کیا کہ یہ تو واقعی بہت بڑا گناہ ہے، اور اس کے بعد کون سا گناہ ہے؟ آپ صلی اللہ علیہ وسلم نے فرمایا:

«أَنْ تَقْتُلَ وَلَدَكَ تَخَافُ أَنْ يَطْعَمَ مَعَكَ.»^[۱]

”تو اپنے بچے کو اس خوف سے قتل کر دے کہ وہ تیرے ساتھ کھائے گا۔ (تیرے رزق میں شریک ہو جائے گا)۔“

میں نے عرض کیا: اس کے بعد کون سا گناہ ہے؟ تو آپ صلی اللہ علیہ وسلم نے فرمایا:

«أَنْ تُزَانِيَ بِحَلِيلَةِ جَارِكَ.»

[۱] الترغیب: ۲۷۸/۳

”تو اپنے پڑوسی کی بیوی سے زنا کرے۔“

اور پھر آپ ﷺ نے سورہ فرقان کی یہ دو آیات تلاوت فرمائیں:

﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ ۚ وَمَنْ يَفْعَلْ ذَلِكَ يَلْقَ أَثَامًا ۖ يُضْعَفُ لَهُ الْعَذَابُ يَوْمَ الْقِيَامَةِ وَيَخْلُدُ فِيهِ مُهَانًا ۗ﴾ [سورة الفرقان: ۶۸، ۶۹]

”جو اللہ کے سوا کسی اور معبود کو نہیں پکارتے، اللہ کی حرام کی ہوئی کی جان کو ناحق ہلاک نہیں کرتے، اور نہ زنا کے مرتکب ہوتے ہیں۔ یہ کام جو کرے وہ اپنے گناہ کا بدلہ پائے گا، قیامت کے روز اس کو مکرر عذاب دیا جائے گا اور اسی میں وہ ہمیشہ ذلت کے ساتھ پڑا رہے گا۔“

برتھ کنٹرول: اس حدیث میں اللہ تعالیٰ کے ساتھ کسی کو شریک کرنے، فقر و فاقہ اور مفلوک الحال ہو جانے کے ڈر سے بچے کو قتل کرنے (بلا عذر شرعی محض غربت کے ڈر سے برتھ کنٹرول، فیملی پلاننگ، منصوبہ بندی کرنے) اور پڑوسی کی بیوی کے ساتھ زنا کرنے کو یکجا کر دیا ہے، جس سے ان جرائم اور گناہوں کی نوعیت سمجھنا آسان ہو جاتا ہے، کہ یہ کس قدر خطرناک درجے کے گناہ ہیں۔

اور یہاں یہ بات بھی پیش نظر رکھیں کہ فقر و فاقہ یا غربت و افلاس اور مفلوک الحالی ایسا شرعی عذر نہیں ہے کہ اس کو بنیاد بنا کر برتھ کنٹرول پر عمل جائز ہو سکے، قرآن کریم میں اللہ تعالیٰ نے صراحتاً فرمایا ہے:

﴿وَلَا تَقْتُلُوا أَوْلَادَكُمْ خَشْيَةَ إِمْلَاقٍ...﴾ [سورة بني إسرائيل: ۳۱]

”اور اپنی اولاد کو فقر و افلاس کے ڈر سے مت قتل کرو۔“

اور اگر ایسے عذر کو شرعی مان لیا جائے تو اس اور اس جیسی ہی دیگر آیات کا معنی کیا ہوگا۔

۲۳- دس گنا سے زیادہ گناہ

اسی طرح ایک اور حدیث الادب المفرد امام بخاری، مسند احمد، معجم طبرانی کبیر اور اوسط میں حضرت مقداد بن اسود رضی اللہ عنہ سے مروی ہے، جس میں نبی اقدس ﷺ پوچھتے ہیں:

«مَا تَقُولُونَ فِي الزَّانَا؟»

”تم لوگ زنا کے بارے میں کیا کہتے ہو؟“۔

صحابہ اکرام رضی اللہ عنہم نے عرض کیا:

«حَرَامٌ، حَرَمَهُ اللَّهُ وَرَسُولُهُ، فَهُوَ حَرَامٌ إِلَى يَوْمِ الْقِيَامَةِ»

”حرام ہے، اللہ تعالیٰ اور اس کے رسول ﷺ نے حرام کر دیا ہے، اور یہ قیامت تک حرام ہے۔“

تب نبی اقدس ﷺ نے صحابہ کرام رضی اللہ عنہم سے فرمایا:

«لَأَنْ يَزِنِي الرَّجُلُ بِعَشْرَةِ نِسْوَةٍ أَيْسَرُ عَلَيْهِ مِنْ أَنْ يَزِنِي بِأَمْرَأَةٍ جَارِهِ» [۱]

”کہ (مسلمان) شخص اگر دس عورتوں سے زنا کرے تو اس سے ہلکا اور آسان ہے کہ وہ اپنے پڑوسی کی بیوی سے زنا کرے۔“

۲۴- زنا کی وجہ سے بے قیمت و وقعت ہونا

یہ ایک ایسا جرم و گناہ ہے کہ انسان کی قدر و قیمت ہی بالکل ختم کر دیتا ہے۔

چنانچہ صحیح بخاری و مسلم، ابوداؤد و نسائی، ابن ماجہ و مسند احمد، موطا امام مالک، مصنف ابن ابی شیبہ، المنہجی ابن الجارود، مسند طرابلسی اور سنن کبریٰ بیہقی اور معرفۃ السنن والآثار میں حضرت

[۱] الترغیب: ۳/۲۷۸، ۲۷۹، الصحیحہ: ۶۵، الصحیح الجامع: ۳/۵/۷۔

ابو ہریرہ اور زید بن خالد رضی اللہ عنہما سے مروی ارشادِ نبوی ہے:

«إِذَا زَنَتْ أَمَةٌ أَحَدِكُمْ فَتَبَيَّنَ زِنَاهَا فَلْيَجْلِدْهَا الْحَدَّ وَلَا يُتْرَبْ عَلَيْهَا، ثُمَّ إِنْ زَنَتْ فَلْيَجْلِدْهَا الْحَدَّ وَلَا يُتْرَبْ، ثُمَّ إِنْ زَنَتْ الثَّالِثَةَ فَتَبَيَّنَ زِنَاهَا فَلْيَبْعَهَا وَلَوْ بِحَبْلٍ مِنْ شَعْرٍ».^[۱]

”اگر تم میں سے کسی کی کنیز زنا کا ارتکاب کرے اور اس کے زنا کا پتہ چل جائے تو اسے کوڑے مارے جائیں اور کوڑے مارنے کے بعد اسے موقعہ بہ موقعہ جھڑکتے نہ رہا جائے، پھر اگر وہ زنا کاری کا ارتکاب کرے تو اسے کوڑے مارے جائیں اور اسے جھڑکتا نہ رہے، اور پھر اگر تیسری مرتبہ بھی زنا کا ارتکاب کرے تو اسے چاہیے کہ وہ اسے بیچ دے چاہے وہ بالوں کی ایک چھوٹی رسی کے عوض ہی کیوں نہ بیچ دے۔“

۲۵- فحاشی و زنا کاری کے عام ہونے پر اجتماعی عذاب

اگر کسی قوم یا شہر و گاؤں میں زنا کاری و فحاشی عام ہو جائے، تو پھر وہ پوری قوم ہی اجتماعی عذاب میں مبتلا کر دی جاتی ہے۔

چنانچہ معجم طبرانی، مسند ابی یعلیٰ، مستدرک حاکم میں حضرت ابن عباس رضی اللہ عنہما سے مروی ہے کہ نبی اکرم صلی اللہ علیہ وسلم نے ارشاد فرمایا:

«إِذَا ظَهَرَ الزِّنَا وَالرِّبَا فِي قَرْيَةٍ، فَقَدْ أَحْلُوا بِأَنْفُسِهِمْ عَذَابَ اللَّهِ».^[۲]

[۱] معرفة السنن والآثار:، الصحيح الجامع: ۲۲۰/۱/۱، الارواء: ۲۳۲۳، مسلم: ۴۳۶۸، بخاری مع الفتح: ۱۶۲/۱۲ حدیث: ۶۸۳۷۔

[۲] صحيح الجامع: ۲۳۶/۱/۱، غاية المرام في تخریج الحلال والحرام للدكتور يوسف القرضاوي، للشيخ الألباني: ۳۴۳ وحسنه، وتخریج فقه السيرة للشيخ محمد الغزالي، للعلامه الألباني: ۳۷۰، الترغيب: ۲۷۸/۳، مجمع الزوائد للهيثمي: ۱۱۸/۴/۸، طبع مؤسسة المعارف بيروت۔

”جب زنا اور سود کسی بستی میں پھیل جائیں تو ان بستی والوں نے اپنے نفسوں پر اللہ کا عذاب حلال کر لیا۔“

۲۶- کثرتِ زنا اور عذابِ الہی

اور اس حدیث کی شاہد ایک دوسری حدیث بھی ہے جو کہ مسند ابی یعلیٰ میں ہے اس میں حضرت ابن مسعود رضی اللہ عنہ بیان کرتے ہیں کہ نبی اقدس صلی اللہ علیہ وسلم نے ارشاد فرمایا:

«مَا ظَهَرَ فِي قَوْمٍ الزَّانَا أَوْ الرَّبَا إِلَّا أَحَلُّوا بِأَنْفُسِهِمْ عَذَابَ اللَّهِ».^[۱]
 ”جس قوم میں زنا اور ربا پھیل گیا تو ان لوگوں نے اپنے نفسوں کے لیے اللہ کے عذاب کو حلال کر لیا۔“

۲۷- عمومی عذاب

ایسی ہی ایک حدیث مسند احمد و ابویعلیٰ میں بھی ہے جس میں اُم المؤمنین حضرت میمونہ رضی اللہ عنہا مرفوعاً بیان فرماتی ہیں:

«لَا تَزَالُ أُمَّتِي بِخَيْرٍ مَا لَمْ يَفْشُ فِيهِمْ وَلَدُ الزَّانَا، فَإِذَا فَشَا فِيهِمْ وَلَدُ الزَّانَا فَأَوْشَكَ أَنْ يَعْمَهُمُ اللَّهُ بِعَذَابٍ».

”میری امت اس وقت تک خیریت سے رہے گی جب تک ان میں زنا کی اولاد نہ پھیلے، پس جب ان میں زنا کی اولاد پھیل جائے گی تو عنقریب اللہ تعالیٰ ان پر عام عذاب نازل کر دے گا۔“

اور مسند ابویعلیٰ کے الفاظ یہ ہیں:

«لَا تَزَالُ أُمَّتِي بِخَيْرٍ مُتَمَاسِكٍ أَمْرَهَا مَا لَمْ يَظْهَرَ فِيهِمْ وَلَدُ الزَّانَا».^[۲]

[۱] الترغیب: ۲۷۸/۳، وقال المنذري رواه ابویعلیٰ باسناد جيد و اشار اليه الألباني في غاية المرام: ۳۳۳

[۲] الترغیب: ۲۷۷/۳، وقال المنذري عن رواية احمد و اسناده حسن، فيه ابن اسحق وقد صرح بالسماع-

”کہ میری امت اس وقت تک خیریت سے رہے گی اور ان کا امر (دین و حکومت) مضبوط رہے گا جب تک ان میں زنا کی اولاد ظاہر وغالب نہ ہو۔“

۲۸- قومی تباہی کے پانچ اسباب

سنن ابن ماجہ، حلیۃ الاولیاء ابو نعیم، متدرک حاکم، العقوبات ابن ابی الدنیا اور مسند رویانی میں حضرت عبداللہ بن عمر رضی اللہ عنہما سے مروی ہے کہ نبی اکرم صلی اللہ علیہ وسلم باہر تشریف لائے اور مہاجرین سے مخاطب ہو کر فرمایا:

«يَا مَعْشَرَ الْمُهَاجِرِينَ! خَمْسٌ إِذَا أُبْتُلِيْتُمْ بِهِنَّ، وَأَعُوذُ بِاللَّهِ أَنْ تَدْرِكُوهُنَّ، لَمْ تَظْهَرَ الْفَاحِشَةُ فِي قَوْمٍ قَطُّ، حَتَّى يُعْلِنُوا بِهَا إِلَّا فَشَا فِيهِمُ الطَّاعُونَ وَالْأَوْجَاعُ الَّتِي لَمْ تَكُنْ مَصَّتْ فِي أَسْلَافِهِمُ الَّذِينَ مَضَوْا.....»

”اے مہاجرین کی جماعت! پانچ چیزیں کہ اگر ان میں تم مبتلا ہو گئے، اور میں اللہ سے پناہ مانگتا ہوں کہ تم ان چیزوں کو پاؤ، جس قوم میں فحاشی عام ہو جائے اور وہ کھلے عام ارتکاب کرنے لگیں تو اس قوم میں طاعون کی بیماری اور بھوک عام ہو جاتی ہے جو کہ ان سے پہلے لوگوں میں یہ بیماری اور بھوک نہیں پائی جاتی تھی.....“

آگے فرمایا کہ ناپ تول میں کمی بیشی کرنے والوں کو قحط سالی اور مصائب اور حاکم کا ظلم آلے گا، زکوٰۃ نہ دینے والوں سے بارشیں بند کر دی جائیں گی اور وہ خشک سالی میں مبتلا ہوں گے، اگر جانوروں کا خیال نہ ہو تو ان پر کبھی بارشیں نہ ہوں جو اللہ اور اس کے رسول صلی اللہ علیہ وسلم کے ساتھ کئے گئے عہد و پیمانہ کو توڑتے ہیں، اللہ تعالیٰ ان پر باہر سے کسی دشمن کو مسلط کر دیتا ہے جو ان کا سب کچھ چھین لیتا ہے، اور اگر حکام و ائمہ کتاب اللہ اور سنت رسول صلی اللہ علیہ وسلم کے مطابق فیصلے نہ کریں گے تو اللہ تعالیٰ ان کے مابین پھوٹ (خانہ جنگی) ڈال دے گا۔^[۱]

[۱] ابن ماجہ: ۴۰۱۹، صحیح الجامع: ۳/۶/۳۰۶، الصحیحۃ: ۱۰۶/۱، ۶۷۷۔

۲۹- بدکار قوم پر موت کا تسلط

مستدرک حاکم و سنن کبریٰ بیہقی میں حضرت بریدہ رضی اللہ عنہ سے مروی ارشادِ نبوی ہے:

«مَا نَقَضَ قَوْمٌ الْعَهْدَ قَطُّ إِلَّا كَانَ الْقَتْلُ بَيْنَهُمْ، وَمَا ظَهَرَتْ
فَاحِشَةٌ فِي قَوْمٍ قَطُّ إِلَّا سَلَّطَ اللَّهُ عَزَّ وَجَلَّ عَلَيْهِمُ الْمَوْتَ، وَلَا
مَنَعَ قَوْمٌ الزَّكَاةَ إِلَّا حَبَسَ اللَّهُ عَنْهُمْ الْقَطْرَ».^[۱]

”کسی قوم نے جب بھی اللہ تعالیٰ سے کئے ہوئے وعدے کو توڑا تو اس کے مابین قتل و غارت عام ہو جاتی ہے، اور جس قوم میں فحاشی عام ہو جاتی ہے تو اللہ اس قوم پر موت کو مسلط کر دیتا ہے، اور جو قوم زکوٰۃ ادا کرنے سے رک جاتی ہے تو اللہ ان سے بارش بند کر دیتا ہے۔“

۳۰- فحاشی کے نتائج بد

بیہقی کے الفاظ یہ بھی ہیں جو کہ حضرت ابن عباس رضی اللہ عنہما سے موقوفاً بسند صحیح اور معجم میں مرفوعاً بسند ضعیف مروی ہیں:

«مَا نَقَضَ قَوْمٌ الْعَهْدَ إِلَّا سَلَّطَ اللَّهُ عَلَيْهِمْ عَدُوَّهُمْ، وَلَا فَشَتْ
الْفَاحِشَةُ فِي قَوْمٍ إِلَّا أَحَذَهُمُ اللَّهُ بِالْمَوْتِ، وَمَا طَفَّفَ قَوْمٌ الْمِيزَانَ
إِلَّا أَحَذَهُمُ اللَّهُ بِالسِّنِينَ، وَمَا مَنَعَ قَوْمٌ الزَّكَاةَ إِلَّا مَنَعَهُمُ اللَّهُ
الْقَطْرَ مِنَ السَّمَاءِ، وَمَا جَارَ قَوْمٌ فِي حُكْمٍ إِلَّا كَانَ الْبَأْسُ بَيْنَهُمْ
... أَظَنَّهُ قَالَ ... وَالْقَتْلُ».^[۲]

[۱] بیہقی: ۳/۳۴۶، الصحیحہ: ۱۰۷۔

[۲] بیہقی أيضاً وقال الألبانی فی الصحیحہ: ۱/۱۷۰ واسنادہ صحیح وهو موقوف فی حکم المرفوع لانه لا یقال من قبل الراوی۔

”جو قوم اللہ تعالیٰ سے کئے ہوئے وعدے کو توڑ دیتی ہے اللہ تعالیٰ ان پر ان کے دشمنوں کو مسلط کر دیتا ہے، اور جس قوم میں فحاشی عام ہو جاتی ہے اللہ تعالیٰ ان پر موت عام کر دیتا ہے، اور جو قوم ناپ تول میں کمی کرنے لگتی ہے اللہ تعالیٰ اس کو قحط سالی میں مبتلا کر دیتا ہے، اور جو قوم زکوٰۃ ادا کرنے سے رک جاتی ہے اللہ تعالیٰ اس پر آسمان سے بارش برسانا روک دیتا ہے، اور جو قوم حکومت میں ظلم اختیار کرتی ہے اللہ تعالیٰ ان کے مابین خانہ جنگی شروع کر دیتا ہے، اور میرا خیال ہے انہوں نے ساتھ یہ بھی فرمایا: اللہ تعالیٰ ان میں قتل کو عام کر دیتا ہے۔“

لمحہ فکر یہ

نبی اکرم ﷺ نے ارشاد فرمایا ہے کہ جس قوم میں فحاشی عام ہو جائے تو اللہ تعالیٰ اس قوم پر موت مسلط کر دیتا ہے، وہ لوگ مرضِ طاعون میں مبتلا کر دئے جاتے ہیں، اور ان کے یہاں بھوک ناچنے لگتی ہے، یہ نبی صادق و مصدوق ﷺ کے ارشادِ گرامی کا مفہوم و معنی ہے۔ اگر اس پر تھوڑی سی توجہ دیں تو اس بات کو سمجھنا آج بہت ہی آسان ہو چکا ہے، کیونکہ مسلم و کافر سبھی جان چکے ہیں کہ شتر بے مہار جنسی اختلاط کے نتیجے میں رونما ہونے والے نئے مرض ایڈز (aids) کو ’موت‘ سے تعبیر کرنے میں کوئی بھی امر مانع نہیں ہے اور اسے ہی طاعون جیسے مہلک مرض کی جگہ بھی سمجھا جاسکتا ہے، جبکہ آج کل جہاں بھوک ناچ رہی ہوتی ہے وہاں فحاشی کا بھی دور دورہ ہے، تو گویا موجودہ حالات میں ان احادیث شریفہ میں موجود نتائج و انجام کو اپنی آنکھوں سے دیکھا جاسکتا ہے، اور اس موذی مرض ایڈز وغیرہ کے اسباب اور ان کی ہلاکت خیز یوں کا قدرے تفصیلی تذکرہ بھی ہم آگے چل کر کرنے والے ہیں انشاء اللہ، یہاں ان احادیث کو سمجھنے کے لئے صرف اتنے سے اشارہ پر ہی اکتفا کرتے ہیں۔

زانی کی سزا

زانی مرد و زن کی کئی شکلیں ہیں، مثلاً یہ کہ وہ کنوارے ہیں یا وہ شادی شدہ ہیں، ان ہر دو شکلوں میں ان کی سزا الگ الگ ہے، بعض اور صورتیں بھی ہیں جن کی تفصیل ساتھ ساتھ آتی جائے گی۔

غیر شادی شدہ لڑکی اور لڑکے کی سزا

غرض اگر زنا کار لڑکا اور لڑکی غیر شادی شدہ ہیں تو ان کی سزا ایک ایک سو کوڑا ہے، اور اس پر تمام امتِ اسلامیہ کا اتفاق ہے، اور اس کی دلیل سورہ نور کی وہ آیت ہے جس میں ارشادِ الہی ہے:

﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ۚ وَلَيَشْهَدُ عَذَابُهُمَا طَآئِفَةٌ مِّنَ الْمُؤْمِنِينَ ٥٠﴾ [سورة نور: ٢]

”زانیہ عورت اور زانی مرد دونوں میں سے ہر ایک کو سو کوڑے مارو، اور ان پر ترس کھانے کا جذبہ اللہ کے دین کے معاملے میں تم کو دامن گیر نہ ہو اگر تم اللہ تعالیٰ اور روزِ آخر پر ایمان رکھتے ہو، اور ان کو سزا دیتے وقت اہل ایمان کا ایک گروہ موجود رہے۔“

ملک بدر یا شہر بدر کرنا

کوڑوں کی اس سزا کے علاوہ صحیح احادیث میں یہ سزا بھی وارد ہوئی ہے کہ کوڑوں کی سزا کے بعد غیر شادی شدہ زانی کو ملک بدر یا شہر بدر کر دیا جائے، اس سزا کی مشروعیت پر توسب کا اتفاق ہے، فرق صرف اس بات میں ہے کہ یہ سزا حد ہوگی یا تعزیر۔

اس سلسلہ میں مالکیہ، شافعیہ اور حنابلہ، جمہور اہل علم کا مسلک یہ ہے کہ حد ہے، جبکہ احناف

نے اسے تعزیر قرار دیا ہے، بہر حال تعزیر کہیں یا حد اس سزا سے کسی کو بھی انکار نہیں ہے، اس کا ثبوت صحیح احادیث میں موجود ہے۔

حدیث عبادہ بن صامت رضی اللہ عنہ

صحیح مسلم و ابوداؤد، ترمذی و ابن ماجہ، مسند احمد و سنن دارمی، بیہقی و مصنف ابن ابی شیبہ، مسند طیالسی و المنتقی ابن جارود، شرح معانی الآثار طحاوی اور معرفۃ السنن والآثار میں حضرت عبادہ بن صامت رضی اللہ عنہ سے مروی ہے کہ نبی اقدس صلی اللہ علیہ وسلم نے ارشاد فرمایا:

«خُذُوا عَنِّي خُذُوا عَنِّي، قَدْ جَعَلَ اللَّهُ لَهَنَّ سَبِيلًا، الْبِكْرُ بِالْبِكْرِ
جَلْدٌ مِائَةٌ وَنَفْثُ سَنَةٍ، وَالشَّيْبُ بِالشَّيْبِ جَلْدٌ مِائَةٌ وَالرَّجْمُ»^[۱]

”مجھ سے دین کے احکام لے لو، مجھ سے دینی احکام لے لو، اللہ تعالیٰ نے عورتوں کے لیے ایک راستہ پیدا کر دیا ہے، اگر کنوارا لڑکا کنواری لڑکی کے ساتھ زنا کرے تو انہیں ایک ایک سو کوڑا اور ایک سال ملک بدری کی سزا دی جائے گی، اور اگر شادی شدہ مرد شادی شدہ سے زنا کرے تو ایک سو کوڑا مارا جائے گا اور رجم کی سزا دی جائے گی۔“

اس حدیث میں کوڑے اور رجم (سنگسار) کے یکجا آنے کی وجہ سے اس کی حجیت و محکمیت پر کلام کیا گیا ہے، اور اس کی تفصیل تو آگے چل کر شادی شدہ زانی کی سزا کے ضمن میں آئے گی۔

عہدِ نبوی کا ایک واقعہ

ملک بدر یا شہر بدر کرنے کا پتہ اس حدیث سے بھی چلتا ہے جو صحیح بخاری و مسلم، سنن اربعہ و معرفۃ السنن والآثار، مسند احمد اور مؤطا امام مالک میں حضرت ابو ہریرہ اور حضرت زید بن خالد جہنی

[۱] صحیح مسلم بترقیم محمد فواد عبدالباقی: ۳/۱۳۱۶، ۱۳۱۷، معرفۃ السنن والآثار: ۱۲/۲۷۳، المنتقی مع نیل الأوطار: ۳/۸/۲۱۵، المغنی بتحقیق التركي: ۱۲/۳۰۸، صحیح الجامع: ۲/۳/۱۰۷، الارواء: ۲۳۳۱۔

ﷺ سے مروی ہے کہ دو آدمی اپنا کیس لے کر نبی اقدس ﷺ کی خدمت میں حاضر ہوئے اور آپ ﷺ سے فیصلہ طلب کیا، ان میں سے ایک نے کہا کہ مجھے بھی کہنے کی اجازت دی جائے، اجازت ملی تو کہا کہ میرا بیٹا اس کے یہاں کام کرتا تھا، اور وہ اس کی بیوی سے زنا کر بیٹھا، اور میں نے بطور حرجانہ اسے ایک سو بکری اور ایک کنیز دی ہے، اور پھر میں نے اہل علم لوگوں سے پوچھا ہے تو پتہ چلا ہے کہ میرے بیٹے کی سزا سو کوڑا اور ایک سال کی ملک بدری یا شہر بدری ہے، اور عورت کی سزا رجم ہے۔ اس پر نبی اقدس ﷺ نے فرمایا:

«أَمَّا وَالَّذِي نَفْسِي بِيَدِهِ لَأَقْضِيَنَّ بَيْنَكُمَا بِكِتَابِ اللَّهِ، أَمَّا غَنَمُكَ وَجَارِيَتُكَ فَرَدُّ عَلَيْكَ، وَجَلَدَ ابْنَهُ مِائَةً وَغَرَبَهُ عَامًا، وَأَمَرَ أَنْيَسًا الْأَسْلَمِيَّ أَنْ يَأْتِيَ امْرَأَةَ الْآخَرِ، فَإِنْ اعْتَرَفَتْ فَارْجُمَهَا، فَاعْتَرَفَتْ فَارْجُمَهَا»^[۱]

”مجھے قسم ہے اس ذات کی جس کے قبضہ قدرت میں میری جان ہے! میں تمہارے مابین کتاب اللہ کے ساتھ فیصلہ کروں گا، تیری بکریاں اور تیری کنیزیں واپس لوٹا دی جائیں گی، نبی ﷺ نے اس کے بیٹے کو ایک سو کوڑا مارا اور ایک سال کے لئے ملک بدر کر دیا، اور حضرت انیس اسلمی کو نبی اقدس ﷺ نے یہ حکم فرمایا کہ وہ دوسرے شخص کی بیوی کے پاس جائیں، اگر وہ اعتراف کر لے تو اسے رجم کر دیں، اس عورت نے اعتراف جرم کر لیا، انہوں نے اسے رجم کر دیا۔“

اسی طرح صحیح بخاری میں حضرت زید بن خالد جہنی رضی اللہ عنہ فرماتے ہیں:

«سَمِعْتُ النَّبِيَّ ﷺ يَأْمُرُ فِيمَنْ زَنَىٰ وَلَمْ يُحْصَنَ، جَلَدَ مِائَةً وَتَغْرِيْبَ عَامٍ»^[۲]

[۱] بخاری مع الفتح: ۱۲/۱۳۷، ۱۶۰، ۱۷۳، ۱۸۶، مسلم برقم: ۳/۱۳۲۳، ۱۳۲۵، معرفة السنن والآثار: ۱۲/۲۷۶،

۲۷۷، الارواء: ۱۳۵۷، ۲۳۳۷، المنتقى مع النيل: ۳/۸/۲۱۵، ۲۱۵۔

[۲] بخاری مع الفتح: ۱۲/۱۵۶۔

”میں نے نبی اقدس ﷺ کو یہ حکم فرماتے ہوئے سنا ہے کہ جس نے زنا کیا اور ابھی وہ شادی شدہ نہیں ہے اسے ایک سو کوڑے مارے جائیں اور ایک سال کے لئے ملک بدر کر دیا جائے۔“

حضرت ابو ہریرہ رضی اللہ عنہ کا ارشاد بھی صحیح بخاری و مسند احمد میں مروی ہے جس میں وہ بتاتے ہیں:

«أَنَّ رَسُولَ اللَّهِ ﷺ: قَضَى فِيمَنْ زَانَى وَلَمْ يُحْصَن، بِنَفْسِ عَامٍ، وَبِإِقَامَةِ الْحَدِّ عَلَيْهِ».^[۱]

”نبی اقدس ﷺ نے غیر شادی شدہ زانی کے بارے میں یہ فیصلہ فرمایا کہ اسے ایک سال کے لئے ملک بدر کر دیا جائے، اور اس پر شرعی حد قائم کی جائے (یعنی اس کو سو کوڑے مارے جائیں)۔“

ان احادیث کی روشنی میں کوڑوں کے ساتھ ہی ایک سال کے لئے ملک بدر یا شہر بدر کرنا جمہور علماء امت کا مسلک ہے۔

خلفائے راشدین

حضرت عمر فاروق رضی اللہ عنہ کا عمل

خلفائے راشدین رضی اللہ عنہم سے بھی اسی طرح کی روایت ملتی ہے، خصوصاً حضرت عمر فاروق رضی اللہ عنہ کا عمل تو صحیح بخاری، مصنف عبدالرزاق میں مذکور ہے۔ چنانچہ حضرت عروہ بن زبیر بیان فرماتے ہیں:

«أَنَّ عُمَرَ بْنَ الْخَطَّابِ عَرَّبَ، ثُمَّ لَمْ تَزَلْ تِلْكَ السَّنَةَ».^[۲]

[۱] بخاری مع الفتح: ۱۲/۱۵۷، المنتقى: ۳/۱۸/۲۱۷۔

[۲] بخاری مع الفتح: ۱۲/۱۵۶۔

”حضرت عمر فاروق رضی اللہ عنہ نے ملک بدر کیا اس کے بعد یہ سنت مسلسل جاری رہی۔“

ابو بکر صدیق رضی اللہ عنہ کا عمل

اور اس کی تائید ایک دوسری حدیث سے بھی ہوتی ہے جو کہ ترمذی و نسائی، صحیح ابن حبان و بیہقی، مصنف عبد الرزاق اور مستدرک حاکم میں ہے جس میں حضرت ابن عمر رضی اللہ عنہما فرماتے ہیں:

«أَنَّ النَّبِيَّ ﷺ ضَرَبَ وَعْرَبَ، وَأَنَّ أَبَا بَكْرٍ ضَرَبَ وَعْرَبَ، وَأَنَّ عُمَرَ ضَرَبَ وَعْرَبَ».^[۱]

”نبی اکرم صلی اللہ علیہ وسلم نے کوڑے مارے اور ملک بدری کی سزا نافذ فرمائی۔ اور حضرت ابو بکر رضی اللہ عنہ نے کوڑے مارے اور ملک بدری کی سزا نافذ فرمائی۔ اور حضرت عمر فاروق رضی اللہ عنہ نے کوڑے مارے اور ملک بدری کی سزا نافذ فرمائی۔“

مصنف عبد الرزاق میں تو یہ الفاظ بھی ہیں:

«حَتَّى غَرَّبَ مَرَّوَانَ».

”اور مروان نے بھی ملک بدری کی سزا نافذ فرمائی۔“

دیگر صحابہ و ائمہ کا قول

خلفائے راشدین کی طرح ہی حضرت ابی کعب رضی اللہ عنہ، حضرت ابوذر غفاری رضی اللہ عنہ، حضرت ابن مسعود رضی اللہ عنہ اور حضرت ابن عمر رضی اللہ عنہما سے بھی یہی قول مروی ہے۔

ائمہ میں سے امام عطاء، طاؤس، ثوری، ابن ابی لیلی، شافعی، اسحاق بن راہویہ، ابو ثور رحمۃ اللہ علیہ کا بھی یہی قول ہے۔

یہ ملک بدری کی سزا خلفائے راشدین نے نافذ کی، صحابہ کرام رضی اللہ عنہم میں کوئی بھی ان کا مخالف

[۱] بحوالہ فتح الباری: ۱۲/۱۵۸، و صححہ الألبانی فی الأرواء: ۸/۱۱۔

نہیں ہے، لہذا یہ ایک طرح کا اس سزا کی مشروعت پر اجماع صحابہ ہے۔

ایک وضاحت

مصنف عبد الرزاق میں جو حضرت علی رضی اللہ عنہ کے بارے میں مروی ہے کہ انہوں نے فرمایا:

«حَسْبُهُمَا مِنَ الْفِتْنَةِ أَنْ يُنْفَيَا»۔^[۱]

”اس لڑکی اور لڑکے کے لیے از روئے فتنہ یہی کافی ہے کہ ان کو ملک بدر کر دیا جائے۔“

یہ بات صحیح سند سے ثابت ہی نہیں ہے، جیسا کہ امام ابن قدامہ نے وضاحت کی ہے۔^[۲]

اسی طرح حضرت عمر فاروق رضی اللہ عنہ کے بارے میں بھی مصنف عبد الرزاق میں ہی مروی ہے کہ انہوں نے ربیعہ بن امیہ بن خلف کو شراب پینے کے جرم میں خیبر کی طرف ملک بدر کر دیا اور وہ ہر قتل سے جا کر ملا اور عیسائی ہو گیا، اس پر انہوں نے فرمایا:

«لَا أُعْرَبُ مُسْلِمًا بَعْدَ هَذَا»۔^[۳]

”اس کے بعد کبھی کسی مسلمان کو ملک بدر نہیں کروں گا۔“

حضرت عمر فاروق رضی اللہ عنہ کے اس ارادے میں بھی اس بات کا احتمال موجود ہے کہ انہوں نے شراب کی سزا کے طور پر ملک بدر کرنے کی تعزیری سزا کے بارے میں ایسا کہا ہو، نہ کہ زنا کی حد کے بارے میں، کیونکہ تعزیر اور حد میں زمین و آسمان کا فرق ہوتا ہے۔

امام مالک اور اوزاعی رضی اللہ عنہما کا مسلک

امام مالک و اوزاعی رضی اللہ عنہما نے کہا ہے کہ لڑکے کو ملک بدر کیا جائے مگر لڑکی کو نہیں، کیونکہ

[۱] مصنف عبد الرزاق: ۴/۳۱۵، کتاب الطلاق باب النفی۔

[۲] المغنی: ۱۲/۳۲۴۔

[۳] مصنف عبد الرزاق: ۴/۳۱۵، ۳۱۴۔

عورت حفاظت کی محتاج ہوتی ہے اور اس لیے اس کے ساتھ کسی محرم کو بھی ملک بدر کرنا ضروری ہوگا، اگر ایسا کیا گیا تو وہ محرم بے قصور ہی ملک بدر ہوگا، اسے ناکردہ گناہ کی پاداش میں کیوں مبتلا کیا جائے، لہذا یہ ملک بدری لڑکے کے ساتھ ہی خاص کرنا ہوگا ورنہ پھر کئی مفسد لازم آتے ہیں، لیکن دیگر آئمہ و فقہاء نے ان کی موافقت نہیں کی۔

البتہ امام ابن قدامہ نے المغنی^[۱] میں امام مالکؒ و اوزاعیؒ کے قول کو ہی صحیح الاقوال و اعدالہا قرار دیا ہے کیونکہ عورت کا بلا محرم سفر جائز نہیں، اس مفہوم کی احادیث نے عورت کو ملک بدری کی سزا سے مستثنیٰ کر دیا ہے۔^[۲]

کیا لڑکی کو ملک بدر کیا جائے گا؟

کنوارے زانی کو سو سو کوڑوں کے ساتھ ساتھ ایک سال کے لیے ملک بدر کیا جائے گا، البتہ لڑکی کا معاملہ کچھ مختلف ہے جیسا کہ امام مالکؒ و اوزاعیؒ کا قول ذکر کیا گیا ہے، ان کے نزدیک لڑکے کو تو ملک بدر کیا جائے گا لڑکی کو نہیں، کیونکہ اس کے ملک بدر کئے جانے میں کئی مفسد اور خرابیاں ہیں، اور پھر نبی اکرم ﷺ نے اکیلی عورت کو تو سفر سے منع کیا ہے، چہ جائیکہ کسی کو سال بھر کے لئے گھر سے نکال دیا جائے، اور اس پر انہوں نے ان احادیث سے استدلال کیا ہے۔

عورت کا سفر بلا محرم

پہلی حدیث: صحیح بخاری و مسلم، ابوداؤد، ترمذی، ابن ماجہ و مؤطا امام مالک، مسند احمد، معرفۃ السنن والآثار اور طیالسی میں ہے کہ نبی اقدس ﷺ نے ارشاد فرمایا:

«لَا يَحِلُّ لِامْرَأَةٍ تُؤْمِنُ بِاللَّهِ وَالْيَوْمِ الْآخِرِ تَسَافِرُ مَسِيرَةَ يَوْمٍ وَلَيْلَةٍ،

[۱] المغنی: ۳۲۲/۱۲، ۳۲۲/۳۲۲۔

[۲] المغنی بتحقیق التركي: ۳۲۲/۱۲، الموسوعة الفقهية: ۳۸، ۳۶/۱۳، طبع کویت، حاشیة الدسوقی: ۳۲۲/۳،

نبیل الاوطار: ۲۱۹، ۲۱۷/۸، ۳، طبع الرياض۔

إِلَّا مَعَ ذِي مَحْرَمٍ عَلَيْهَا».[۱]

”اللہ تعالیٰ اور قیامت پر ایمان رکھنے والی کسی عورت کے لیے حلال نہیں کہ وہ کسی محرم کے بغیر ایک دن اور ایک رات کی مسافت کا سفر طے کرے۔“

دوسری حدیث: اسی طرح ایک حدیث صحیح بخاری و مسلم، بیہقی، مسند احمد، ابویعلیہ میں حضرت ابن عباس رضی اللہ عنہما سے مروی ہے کہ نبی اقدس صلی اللہ علیہ وسلم نے ارشاد فرمایا:

«لَا يَخْلُونَ رَجُلٌ بِامْرَأَةٍ، وَلَا تُسَافِرَنَّ امْرَأَةٌ إِلَّا وَمَعَهَا مَحْرَمٌ».[۲]

”کوئی مرد (غیر محرم) کسی عورت کے ساتھ خلوت اختیار نہ کرے، اور نہ ہی کوئی عورت محرم کے بغیر سفر کرے۔“

تیسری حدیث: صحیح مسلم و ابوداؤد، ابن ماجہ و دارمی، ابن خزیمہ و بیہقی، مسند احمد اور ابن المنذر فی اوسط میں حضرت ابو سعید خدری رضی اللہ عنہ سے مروی ہے کہ نبی اقدس صلی اللہ علیہ وسلم نے ارشاد فرمایا:

«لَا يَحِلُّ لِامْرَأَةٍ تُوْمِنُ بِاللَّهِ وَالْيَوْمِ الْآخِرِ، أَنْ تُسَافِرَ سَفَرًا يَكُونُ ثَلَاثَةَ أَيَّامٍ فَصَاعِدًا إِلَّا وَمَعَهَا أَبُوْهَا، أَوْ أَخُوْهَا، أَوْ زَوْجُهَا، أَوْ ابْنُهَا، أَوْ ذُو مَحْرَمٍ مِنْهَا».[۳]

”اللہ اور روزِ آخرت پر ایمان رکھنے والی کسی عورت کے لیے جائز نہیں کہ وہ کوئی ایسا سفر اکیلی اختیار کرے جو تین دن یا اس سے زیادہ کا ہو، سوائے اس کے کہ اس کے ساتھ اس کا باپ، بیٹا، شوہر، بھائی یا دوسرا کوئی محرم ہو۔“

[۱] بخاری: ۵۴/۲، مسلم: ۹۷۷/۲، المغنی: ۱۰۹/۳، معرفة السنن والآثار: ۵۰۸/۷، سوائے حرم للمؤلف، حدیث:

۲۵۔

[۲] للتخریج، سوائے حرم للمؤلف، حدیث: ۲۳۔

[۳] سوائے حرم، حدیث: ۲۶۔

چوتھی حدیث: صحیح بخاری و مسلم، ابوداؤد و ابن خزمیہ، بیہقی و مسند احمد اور الاوسط ابن المنذر میں حضرت عبداللہ بن عمر رضی اللہ عنہما سے مروی ارشادِ نبوی ہے:

«لَا تُسَافِرِ الْمَرْأَةُ ثَلَاثًا، إِلَّا مَعَ ذِي مَحْرَمٍ»^[۱]
 ”کوئی عورت محرم کے بغیر تین دن کا سفر نہ کرے۔“

پانچویں حدیث: اس حدیث میں تو دونوں کی کوئی قید بھی نہیں، اور یہ صحیح بخاری و مسلم، بیہقی و مسند احمد اور ابویعلیٰ میں حضرت ابن عباس رضی اللہ عنہما سے مروی ہے کہ نبی اقدس صلی اللہ علیہ وسلم نے ارشاد فرمایا:

«لَا تُسَافِرِ الْمَرْأَةُ إِلَّا مَعَ ذِي مَحْرَمٍ»^[۲]
 ”کوئی عورت محرم کے بغیر سفر نہ کرے۔“

”أَصْحُ الْأَقْوَالِ وَأَعْدِلُهَا“

ان احادیث کے علاوہ ان کا کہنا ہے کہ اگر عورت کے ساتھ محرم کو بھی سال بھر کے لیے ملک بدر کر دیا جائے تو اس محرم کا کیا قصور ہے؟ اور اگر اسے اجرت دلوائی جائے تو یہ لڑکی پر نہ صرف بوجھ ہوگا بلکہ یہ ایک اضافی سزا بن جائے گی جو کہ ثابت نہیں، اور اگر اکیلی کو ملک بدر کیا گیا تو یہ اس کے لیے کئی برائیوں کے دروازے کھولنے کے مترادف ہوگا، اور اس عورت کے ضائع ہو جانے کا بھی اندیشہ ہے، لہذا ملک بدری والی سزا لڑکے کے ساتھ خاص ہوگی، اور ان احادیث میں واردہ عام حکم کو عورت کے اکیلے سفر کرنے کی ممانعت والی حدیث کی بناء پر لڑکے کے ساتھ خاص کرنا جائز بھی ہے، اور اسی رائے کو امام ابن قدامہ نے ”أَصْحُ الْأَقْوَالِ وَأَعْدِلُهَا“ قرار دیا ہے، جیسا کہ پہلے بھی مختصراً اشارہ کیا جا چکا ہے۔^[۳]

[۱] سونے حرم، حدیث: ۲۷۔

[۲] سونے حرم، حدیث: ۲۳-۲۹۔

[۳] حوالہ جات سابقہ۔

ملک بدری کی مسافت

اب رہا معاملہ ملک بدری کی مسافت کا، تو اس سلسلہ میں امام شوکانیؒ نے نیل الاوطار میں لکھا ہے کہ مجرم کو اس کے گھر سے نکال دیا جائے جہاں اسے بے وطن یا پردیسی ہونے کا احساس ہو، اور اس کی مسافت کم از کم اتنی ہونی چاہئے جتنی مسافت نمازِ قصر کے لیے ضروری ہے، رہی یہ بات کہ مسافتِ قصر کیا ہے؟

اس سلسلہ میں امام ابن المنذر نے ہمیں سے زیادہ اقوال نقل کئے ہیں جو صحابہ و تابعین، ائمہ مجتہدین اور سلف صالحین امت کے ہیں۔

احناف: ایک قول کے مطابق احناف کا مسلک یہ ہے کہ تین مراحل سے کم مسافت میں قصر نہیں، حضرت ابن مسعود، عثمان اور خزیمہ رضی اللہ عنہم سے بھی اسی کی روایات ملتی ہیں، تین مراحل کے بہتر میل بنتے ہیں جبکہ البحر الرائق میں امام ابو حنیفہؒ سے قصر کی مسافت چوبیس فرسنگ آئی ہے اور ایک فرسنگ تین میل کا ہوتا ہے، اور البحر الرائق میں ہی امام صاحب سے ایک دوسری روایت بھی ملتی ہے کہ وہ سفر پیدل یا اونٹ پر تین دنوں میں طے ہو، ان کا استدلال بخاری شریف کی ایک حدیث سے ہے جس میں تین دن کی مسافت پر نکلنے کے لیے عورت کو سوائے محرم کی معیت کے منع کیا ہے۔

باقی تینوں ائمہ اور فقہاء اصحاب الحدیث: ان سب کے نزدیک قصر کی مسافت دو مرحلے یا اڑتالیس یا تیس میل ہے، اور ان کا استدلال نسائی شریف کی حدیث ہے جس میں عورت کو ایک دن اور ایک رات کے سفر پر بلا محرم نکلنے سے منع کیا گیا ہے، اور بخاری شریف کے ایک ترجمہ الکتب میں حضرت عبداللہ بن عمر اور ابن عباس رضی اللہ عنہم سے بھی چار برید (۴۸ میل) پر روزہ افطار کرنے اور نماز قصر کرنے کے آثار نقل کئے گئے ہیں۔^[۱]

[۱] بخاری مع فتح الباری: ۲/۵۶۵، ۵۶۹۔

علماء اہل حدیث: علامہ عبداللہ رحمانی نے المرعاة شرح مشکوٰۃ میں اسی ۲۸ میل والے مسلک کو اختیار کیا ہے۔^[۱]

امام شوکانیؒ نے کہا ہے کہ اس حدیث میں قصر کی صراحت نہیں ہے صرف عورت کے اکیلے سفر نہ کرنے کا ذکر آیا ہے، اور بقول شیخ البانی اس موضوع کی حدیث ضعیف ہے۔^[۲]

اکثر علماء اہل حدیث کے نزدیک مسافت قصر نو میل (تین فرسنگ) ہے، اور ان کا استدلال صحیح مسلم و ابو داؤد اور مسند احمد میں ایک صریح حدیث ہے جس میں ہے کہ نبی ﷺ تین میل یا تین فرسخ (۹ میل) کی مسافت پر کیا کرتے تھے۔^[۳]

حافظ ابن حجر عسقلانیؒ بخاری شریف کی شرح فتح الباری میں لکھتے ہیں کہ مسافت قصر کی تعیین کے بارے میں سب سے زیادہ صحیح اور صریح یہی حدیث ہے۔^[۴]

عام محققین: معروف محقق علامہ ابن حزم نے لکھا ہے کہ ہر وہ مسافت جسے عرف عام یا لغت میں سفر کہا جاتا ہو، اس میں قصر جائز ہے، وہ سفر لمبا ہو یا چھوٹا۔ امام ابن قدامہ و علامہ ابن قیم اور بیشتر محققین عہد قدیم و جدید نے یہی رائے اختیار کی ہے اور ان کا استدلال سورہ نساء کی آیت ۱۰۱ سے ہے جس میں اللہ نے مطلق سفر میں قصر کرنے کا حکم فرمایا ہے۔

غرض اس سلسلہ میں قاضی کو اختیار ہے کہ وہ ان اقوال میں سے اپنی صوابدید کے مطابق جسے راجح سمجھے اس کے مطابق فیصلہ کر دے۔^[۵]

قاضی کا اختیار: یہ بات پیش نظر رہے کہ اس مسافت قصر سے زیادہ مسافت میں امام و حاکم کو اختیار

[۱] المرعاة شرح مشکوٰۃ: ۲۵۶/۳۔

[۲] نیل الأوطار: ۲۰۶/۳/۲، ارواء الغلیل: ۱۳/۳۔

[۳] صحیح مسلم مع النووی: ۳۰۰/۵/۳، ابوداؤد مع العون: ۶۷، ۶۶/۳، الفتح الربانی: ۱۰۳/۵/۳۔

[۴] فتح الباری شرح صحیح بخاری: ۵۶۲/۲، الفتح الربانی: ۱۰۳/۵۔

[۵] قصر کے احکام کی تفصیل کے لیے دیکھئے ہماری کتاب ”فقہ الصلوٰۃ“ میر قمر۔

حاصل ہے کہ وہ کتنی زیادہ اختیار کرتا ہے، اور اس اختیار کا اندازہ حضرت عمر فاروق رضی اللہ عنہ کے عمل سے ہوتا ہے، چنانچہ اس سلسلہ میں ابن شہابؒ کہتے ہیں:

«وَكَانَ عُمَرُ يُنْفِي مِنَ الْمَدِينَةِ إِلَى الْبَصْرَةِ وَإِلَى حَيْبَرَ»^[۱].

”حضرت عمر فاروق رضی اللہ عنہ مدینہ منورہ سے بصرہ اور خیبر کی طرف لوگوں کو ملک بدر کیا کرتے تھے۔“

اس میں اس بات کا اشارہ موجود ہے کہ مسافت کی کمی بیشی میں حاکم و قاضی کو اختیار حاصل ہے کہ مسافتِ قصر کے بعد کسی قریبی شہر کی طرف بھجوا ہے، جیسے خیبر ہے یا پھر کسی دور کے شہر کی طرف نکلا دے، جیسے مدینہ طیبہ سے بصرہ (عراق) ہے۔

”تغریب“ کا معنی

اس اثر سے اس بات کا اندازہ بھی ہوتا ہے کہ عربی لفظ تغریب یا نفی کا معنی مسافت کے حساب سے اور جغرافیائی حدود طے ہو جانے کے بعد کبھی ملک بدر کرنا ہو گا تو کبھی شہر بدر کرنا، جیسے مدینہ شریف سے خیبر کی طرف نکالا جائے تو یہ ملک بدر نہیں ہو گا، کیونکہ خیبر بھی سعودی عرب میں ہی ہے، اور اگر کسی کو بصرہ بھیجا جائے تو یہ ملک بدر کرنا ہو گا، غرض قاضی جرم کی نوعیت دیکھ کر جیسا بھی فیصلہ صادر کرے اور جس علاقے میں بھیجے، اسی حساب سے ملک بدر یا شہر بدر کیا جائے گا، اور اصل غرض گھر سے بے گھر کرنا ہے جو دونوں صورتوں میں موجود ہے۔

[۱] بحوالہ فتح الباری: ۱۵۹/۱۲۔

غلاموں کے زنا کی سزا... قرآن کریم میں

یہاں تک تو آزاد کنوارے زنا کاروں کی سزا کا تذکرہ تھا، اور اگر کوئی کنوارہ غلام یا کنیز اس جرم کا ارتکاب کرے تو اسے آزاد کی نسبت آدھی سزا یعنی پچاس کوڑے مارے جائیں گے۔ جیسا کہ سورہ نساء آیت ۲۵ میں ارشادِ الہی ہے:

﴿فَإِنْ آتَيْنَ بِفَاحِشَةٍ فَعَلَيْهِنَّ نِصْفُ مَا عَلَى الْمُحْصَنَاتِ مِنَ الْعَذَابِ﴾

”اس کے بعد کسی بد چلنی کی مرتکب ہوں تو ان پر اس سزا کی بہ نسبت آدھی سزا ہے جو خاندانی عورتوں (محصنات) کے لیے مقرر ہے۔“

حضرت ابن عباس رضی اللہ عنہما اور ان کے موافقین کا نظریہ

آیت کے ان الفاظ سے قبل ﴿فَإِذَا أَحْصَنَ﴾ کے الفاظ بھی ہیں جن کی بنیاد پر حضرت ابن عباس رضی اللہ عنہما سے مروی ہے کہ غلام و کنیز پر اس وقت تک حد جاری نہیں کی جائے گی جب تک کہ وہ شادی شدہ نہ ہو، امام طاووس و عطاء اور ابن جریج رضی اللہ عنہما نے بھی ان کی رائے پر موافقت کی ہے۔

جمہور کی طرف سے جواب

لیکن جمہور علمائے امت کا کہنا ہے کہ غلام و کنیز شادی شدہ ہو یا غیر شادی شدہ، ہر دو صورتوں میں ہی ان پر حد نافذ کی جائے گی، اور فاذا احصن کے کئی جوابات دئے گئے ہیں۔

(۱) احصان کے کئی معنی ہیں، مثلاً ان کا اسلام لانا، عمر بلوغ کو پہنچنا، اور شادی کرنا، لہذا یہاں شادی کے سوا کسی دوسرے معنی کا احتمال موجود ہے۔

(۲) دوسرا جواب یہ ہے کہ نبی اکرم صلی اللہ علیہ وسلم قرآن کریم کے مفسر ہیں، اور آپ صلی اللہ علیہ وسلم سے شادی شدہ و غیر شادی شدہ ہر غلام و کنیز پر حد نافذ کرنا ثابت ہے۔

(۳) غیر شادی شدہ غلام و کنیز پر حد نافذ کرنے کا ثبوت صحیح احادیث میں موجود ہے اور نبی اکرم ﷺ مفسر قرآن ہیں۔

چنانچہ صحیح بخاری و مسلم، ابوداؤد و ترمذی، نسائی و ابن ماجہ، ابن ابی شیبہ، معرفۃ السنن والآثار، مسند احمد اور دیگر کتب حدیث میں حضرت ابو ہریرہ رضی اللہ عنہ اور حضرت زید بن خالد جہنی رضی اللہ عنہ سے مروی ہے:

«أَنَّ رَسُولَ اللَّهِ ﷺ سِئِلَ عَنِ الْأَمَةِ إِذَا زَنَتْ وَلَمْ تُحْصَنَ؟ قَالَ: إِذَا زَنَتْ فَاجْلِدُوهَا، ثُمَّ إِنْ زَنَتْ فَاجْلِدُوهَا، ثُمَّ إِنْ زَنَتْ فَاجْلِدُوهَا، ثُمَّ بَيْعُوهَا وَلَوْ بِضَفِيرٍ. قَالَ ابْنُ شَهَابٍ: لَا أَدْرِي بَعْدَ الثَّالِثَةِ أَوْ الرَّابِعَةِ» [۱]

”نبی اکرم ﷺ سے اس کنیز کے بارے میں پوچھا گیا جس نے زنا کا ارتکاب کیا، لیکن وہ ابھی شادی شدہ نہیں، آپ ﷺ نے فرمایا: اگر وہ زنا کرے تو اسے کوڑے مارو، اگر وہ پھر زنا کرے تو اسے پھر کوڑے مارو، اور اگر پھر زنا کا ارتکاب کرے تو پھر اسے کوڑے مارو، اور پھر اس کو کوڑوں کی حد نافذ کرنے کے بعد بالوں کی لٹ یا رسی کے عوض بیچ دو۔ (اس حدیث کے ایک راوی) ابن شہاب رضی اللہ عنہ فرماتے ہیں: میں نہیں جانتا یہ بیچنے والی بات تین مرتبہ سزا نافذ کرنے کے بعد فرمائی گئی یا چوتھی مرتبہ کے بعد۔“

(۴) ایسے ہی صحیح بخاری و مسلم، ابوداؤد و مسند احمد، معرفۃ السنن والآثار اور دیگر کتب میں حضرت ابو ہریرہ رضی اللہ عنہ سے مروی ہے کہ نبی اقدس ﷺ نے ارشاد فرمایا:

«إِذَا زَنَتْ أَمَةٌ أَحَدِكُمْ فَتَبَيَّنَ زِنَاهَا فَلْيَجْلِدْهَا الْحَدَّ وَلَا يُتْرَبْ

[۱] بخاری مع الفتح: ۱۲/۱۶۲، المنتقى: ۳/۸/۳۵۳، معرفۃ السنن والآثار: ۱۲/۲۹۲/۳۳۷

عَلَيْهَا، ثُمَّ إِنَّ زَنْتَ فَلْيَجْلِدْهَا الْحَدَّ وَلَا يُثْرَبْ، ثُمَّ إِنَّ زَنْتِ الثَّالِثَةَ
فَتَبَيَّنَ زِنَاهَا فَلْيَبِعْهَا وَلَوْ بِجَبَلٍ مِنَ الشَّعْرِ. (فِي مَسْنَدِ الْإِمَامِ أَحْمَد
وَسُنَنِ أَبِي دَاوُدَ: فِي الرَّابِعَةِ الْحَدُّ وَالْبَيْعُ) [۱]

”جب تم میں سے کسی کی کنیز زنا کرے اور اس کا زنا ثابت ہو جائے تو اسے چاہیے کہ
اسے حد شرعی کے کوڑے مارے اور ہر وقت ملامت نہ کرتا رہے، اگر وہ دوبارہ زنا
کرے تو بھی اسے حد شرعی کے کوڑے مارے اور ہر وقت ملامت نہ کرتا رہے، اور
پھر اگر وہ تیسری مرتبہ بھی زنا کرے اور اس کا زنا ثابت ہو جائے تو اسے بیچ دے
چاہے بالوں سے بنائی گئی رسی کے عوض ہی کیوں نہ بیچے۔ (مسند احمد و سنن ابوداؤد
میں ہے: اور چوتھی مرتبہ زنا کرے تو حد لگا کر اسے بیچ دے)۔“

اور صحیح مسلم و ابوداؤد اور سنن ترمذی میں امیر المؤمنین حضرت علی رضی اللہ عنہ سے مروی
ہے کہ ایک مرتبہ انہوں نے ایک خطبہ ارشاد فرمایا:

«يَا أَيُّهَا النَّاسُ! أَقِيمُوا الْحُدُودَ عَلَيَّ أَرْقَائِكُمْ مَن أَحْصَنَ مِنْهُمْ،
وَمَنْ لَمْ يُحْصِنْ» [۲]

”اے لوگو! اپنے غلاموں اور کنیزوں پر حدود قائم کرو، ان میں سے کوئی شادی
شدہ ہو چاہے غیر شادی شدہ۔“

[۱] المنتقى مع النيل: ۲۵۳/۸/۳، والمعرفه السنن أيضًا۔

[۲] النيل: ۲۵۳/۸/۳۔

غلاموں کے زنا کی سزا... حدیث شریف میں

اور قرآن کریم میں جو آیا ہے کہ کنیزوں غلاموں کو آزاد مرد وزن کی نسبت آدھی سزا دو، تو اس کی وضاحت و تعیین کتب میں بھی موجود ہے۔

صحیح مسلم و ابوداؤد، ترمذی، سنن کبریٰ، بیہقی، طیالسی، المنذقی ابن الجارود، مستدرک حاکم، مسند احمد اور زوائد عبد اللہ بن احمد فی المسند (واللفظ لہ) میں حضرت علی رضی اللہ عنہ سے مروی ہے:

«أرسلني رسول الله ﷺ إلى أمية سوداء زنت لأجلدها الحد، قال: وجدتها في دمهها، فأتيت النبي ﷺ فأخبرته بذلك، فقال لي: إذا تعالت من تقاسمها، فأجلدها خمسين».^[۱]

”مجھے نبی اکرم صلی اللہ علیہ وسلم نے ایک کالے رنگ کی کنیز کی طرف بھیجا جس سے زنا کا ارتکاب ہوا تھا تاکہ میں اس پر حد نافذ کروں، میں نے اسے پایا کہ وہ خونِ نفاس میں ہے، پھر نبی اقدس صلی اللہ علیہ وسلم کی خدمت میں حاضر ہوا اور آپ صلی اللہ علیہ وسلم کو یہ خبر پہنچائی، نبی اکرم صلی اللہ علیہ وسلم نے فرمایا: جب نفاس کے ایام سے نکل جائے تو اسے پچاس کوڑے مارو۔“

بعض آثار

اور اس حدیث کی تائید بعض آثار سے بھی ہوتی ہے، مثلاً موطا امام مالک و بیہقی میں حضرت عبد اللہ بن عیاش بن ربیعہ مخزومی کہتے ہیں:

«أمرني عمر بن الخطاب رضي الله عنه في فتية من قريش،

[۱] المنتقى: ۳/۸، ۲۳۲، ۲۵۲، ۲۵۳، الأرواء: ۷/۳۶۰، ۳۶۱ و ضعف بعضها و حسن بعض طرقه۔

فَجَلَدْنَا وَلَايِدَ مِنْ وَلَايِدِ الْأَمَارَةِ خَمْسِينَ خَمْسِينَ فِي الزَّانَا. [۱]

”حضرت عمر فاروق رضی اللہ عنہ نے مجھے اور قریش کے بعض نوجوانوں کو حکم دیا کہ ہم اس علاقے کے بعض غلاموں اور کنیزوں کو پچاس پچاس کوڑے ماریں۔“

اسی طرح امام شافعیؒ، ابن ابی شیبہ نے سفیان عن عمر بن دینار عن حسن بن محمد بن علی کے طریق سے اور ابن وہب نے ابن جریج کے طریق سے عمر بن دینار کی زبانی روایت کیا ہے:

«أَنَّ فَاطِمَةَ بِنْتَ رَسُولِ اللَّهِ ﷺ كَانَتْ تَجَلِدُ وَلَيْدَتَهَا إِذَا زَنَتْ خَمْسِينَ». [۲]

”نبی اقدس صلی اللہ علیہ وسلم کی لختِ جگر حضرت فاطمہ رضی اللہ عنہا، وہ اپنی کنیز کو جس سے زنا کا ارتکاب ہوا اسے پچاس کوڑے مارتی تھیں۔“

ان سب احادیث و آثار کا بہترین شاہد قرآنی آیت ہے جس میں آزاد کی نسبت کنیز و غلام کو آدمی سزا دینے کا حکم نازل ہوا ہے، لہذا بات واضح ہو گئی کہ کنیز و غلام کو پچاس کوڑے مارے جائیں گے۔

غلاموں کی ملک بدری

امام حسن بصری، حماد، مالک، اسحاق بن راہویہ رحمہم اللہ، اور ایک قول میں امام شافعی رحمہ اللہ کے نزدیک غلاموں اور کنیزوں کے لیے ملک بدر یا شہر بدر کرنے کی سزا نہیں ہے، اور ان کا استدلال ان احادیث سے ہے جن میں نبی اکرم صلی اللہ علیہ وسلم نے کنیز کے زنا کا ارتکاب کرنے پر اسے سزا کا حکم فرمایا، جبکہ ان میں سے کسی میں بھی ان کو ملک بدر کرنے کا ذکر نہیں ہے۔

[۱] المنتقی: ۲۵۲/۸/۴، بیہقی: ۲۴۲/۸/۸ وحسنہ الألبانی فی الأرواء: ۱۲/۸۔

[۲] النیل: ۲۵۲/۸/۴، الارواء: ۳۵۹/۷ وقال رجالہ کلہم ثقات رجال الشیخین، وضعفہ لانقطاع بین الحسن

و جدتہ فاطمہ۔

اور پھر غلام یا کنیز کو ملک بدر یا شہر بدر کرنا اس کے لیے سزا نہیں ہے، بلکہ یہ تو اس کے مخدوم یا مالک کے لیے سزا شمار ہوگی کہ وہ اس کی خدمت سے نکل گیا، پھر وہ اس پر بلا خدمت لیے خرچہ بھی پڑے گا اور ساتھ اس کے ہاتھ سے اس کے نکل جانے یا بھاگ جانے کا اندیشہ بھی رہے گا، لہذا یہ سزا کنیز یا غلام کے لیے نہیں بلکہ ملک کے لیے بن جائے گی، جبکہ اس کا کوئی قصور نہیں، ان وجوہات کی بناء پر کنیز و غلاموں کو ملک بدری کی سزا نہیں دی جائے گی۔

ایک قول

البتہ سفیان ثوری و ابو ثور اور امام شافعی رحمۃ اللہ علیہ سے ایک قول ملتا ہے کہ انہیں چھ ماہ کے لئے ملک بدر کیا جائے، جو کہ سال کا آدھا عرصہ ہے اور

﴿فَعَلَيْهِنَّ نِصْفُ مَا عَلَى الْمُحْصَنَاتِ مِنَ الْعَذَابِ﴾ [سورۃ النساء: ۲۵]

”ان کی سزا آزاد و اشرف سے آدھی ہے۔“

کا یہی تقاضا ہے اور حضرت ابن عمر رضی اللہ عنہما نے اپنی ایک کنیز کو فدک کی طرف نکال دیا تھا، جیسا کہ سنن کبریٰ بیہقی اور مصنف عبد الرزاق میں آیا ہے [۱]۔ لیکن دوسرے ائمہ و فقہاء نے کہا ہے کہ یہ آیت تو صرف کوڑوں کا پتہ دیتی ہے جو کہ ان کی دلیل نہیں بن سکتی۔

اسی طرح حضرت ابن عمر رضی اللہ عنہما کا فعل دوسروں کے لیے حجت نہیں ہے، کیونکہ یہ نبی اقدس صلی اللہ علیہ وسلم سے ثابت نہیں ہے، اور پھر حضرت ابن عمر رضی اللہ عنہما اپنے مال میں اختیار رکھتے ہیں، وہ چاہیں تو کنیز کو زنا کا ارتکاب کیے بغیر بھی فدک کی طرف نکال سکتے تھے۔

غرض اکثر ائمہ و فقہاء کے نزدیک سابق میں ذکر کیے گئے دلائل کی رو سے غلام و کنیز پر ملک بدری کی سزا نہیں ہے۔ [۲]

[۱] بیہقی: ۲۴۳/۸، مصنف عبد الرزاق: ۳۱۲/۷، کتاب الطلاق، باب هل علی المملوکین نفی أو رجم۔

[۲] للتفصیل المغنی جدید: ۳۳۱/۱۲-۳۳۰۔

شادی شدہ زانی کی سزا

اب رہا معاملہ شادی شدہ عاقل و بالغ آزاد مرد و زن کی زنا کاری کی سزا کا، تو اس سلسلے میں امیر المؤمنین حضرت عمر فاروق، حضرت عثمان ذوالنورین، اور حضرت عبداللہ بن مسعود رضی اللہ عنہم، اسی طرح امام ابراہیم نخعی، ابوشہاب زہری، اوزاعی، مالک، شافعی رحمہ اللہ، اور ایک روایت میں امام احمد، ابو ثور اور احناف رحمہ اللہ، اسی طرح حنابلہ میں سے ابواسحاق جورجانی اور ابو بکر آثرم رحمہ اللہ نے کہا کہ شادی شدہ مرد و زن کو زنا کاری کی سزا کے طور پر رجم و سنگسار کیا جائے گا، یعنی پتھر کے ٹکڑے یا کنکر مار مار کر ہلاک کر دیا جائے گا، اور سنگسار کرنے سے پہلے انہیں کوڑے مارنے کی ضرورت نہیں ہے صرف سنگساری ہی کافی ہے، اور سنگساری پر تو تمام علماء اہلسنت کا اتفاق ہے، البتہ خوارج نے الگ رائے اختیار کی ہے جسے کسی جاندار دلیل کی تائید حاصل نہیں ہے، لہذا ہم اسے صرف نظر کر رہے ہیں۔

رحم یا سنگسار کرنے کے دلائل

احکامِ نبویؐ اور عہدِ نبویؐ کے واقعات

اس رحم یا سنگساری کے دلائل بکثرت ہیں:

(۱) رحم کا ذکر تو قرآنِ کریم میں بھی اللہ تعالیٰ نے نازل فرمایا تھا اور اس کا حکم اب تک اور قیامت تک باقی ہے، محض اس کی تلاوت و کتابت منسوخ ہو چکی ہے۔ کیونکہ صحیح بخاری و مسلم، ابو داؤد و ترمذی، ابن ماجہ و ابن ابی شیبہ، بیہقی و المنذقی ابن الجارود، دارمی و موطا امام مالک اور مسند احمد میں حضرت عمر فاروق رضی اللہ عنہ فرماتے ہیں:

«إِنَّ اللَّهَ تَعَالَى بَعَثَ مُحَمَّدًا ﷺ بِالْحَقِّ، وَأَنْزَلَ عَلَيْهِ الْكِتَابَ، فَكَانَ مِمَّا أَنْزَلَ عَلَيْهِ آيَةُ الرَّجْمِ، فَقَرَأْتُهَا وَعَقَلْتُهَا وَوَعَيْتُهَا، فَرَجَمَ رَسُولُ اللَّهِ ﷺ وَرَجَمْنَا بَعْدَهُ، فَأَخْشَى إِنْ طَالَ بِالنَّاسِ زَمَانٌ أَنْ يَقُولَ قَائِلٌ: مَا نَجِدُ الرَّجْمَ فِي كِتَابِ اللَّهِ، فَيَضِلُّوا بِتَرْكِ فَرِيضَةٍ أَنْزَلَهَا اللَّهُ تَعَالَى، فَالرَّجْمُ حَقٌّ عَلَى مَنْ زَنَى إِذَا أَحْصَنَ مِنَ الرِّجَالِ وَالنِّسَاءِ، إِذَا قَامَتِ الْبَيِّنَةُ أَوْ كَانَ الْحَبْلُ أَوْ الْإِعْتِرَافُ وَقَدْ قَرَأْتُهَا»

”اللہ تعالیٰ نے حضرت محمد ﷺ کو حق کے ساتھ مبعوث فرمایا، اور آپ پر کتاب نازل فرمائی، اور قرآنِ کریم کی جو آیات و سورتیں نازل فرمائیں ان میں رحم کرنے کی آیت موجود تھی، میں نے اسے خود پڑھا، اسے سمجھا اور اسے اچھی طرح یاد بھی رکھا، نبی اقدس ﷺ نے رحم کیا اور آپ کے بعد ہم نے بھی رحم کیا، مجھے خدشہ ہے کہ کچھ عرصہ کے بعد لوگوں میں سے کوئی کہے گا: ہمیں کتاب اللہ میں رحم کی

سزا نہیں ملتی، اس طرح وہ ایک ایسے فریضہ کے ترک کرنے پر جسے اللہ تعالیٰ نے نازل فرمایا وہ گمراہ ہو جائیں گے، پس رجم کی سزا اس آدمی کے لیے حق ہے جس نے شادی شدہ ہو کر زنا کار تکاب کیا، وہ مرد ہو یا کوئی عورت، جب ثبوت مل جائے یا وہ عورت حاملہ ہو یا خود وہ اعتراف کر لے، میں نے اس آیت میں پڑھا ہے۔“

«الْشَّيْخُ وَالشَّيْخَةُ إِذَا زَنِيَا فَارْجُمُوهُمَا نَكَالًا مِنَ اللَّهِ، وَاللَّهُ عَزِيزٌ حَكِيمٌ» [۱]

”کوئی بڑی عمر کا شادی شدہ مرد یا عورت جب زنا کار تکاب کر بیٹھیں تو ان دونوں کو رجم و سنگسار کر دو، اللہ تعالیٰ کی طرف سے یہ ان کی سزا ہے اور اللہ غالب حکمت والا ہے۔“

اس حدیث میں رجم و سنگساری سے اختلاف رکھنے والے خوارج کا صریح رد موجود ہے کہ یہ سزا نہ صرف سنتِ رسول ﷺ اور تعاملِ خلفاء و اجماع صحابہ سے ثابت ہے بلکہ یہ تو باقاعدہ قرآن کریم میں بھی وارد شدہ سزا ہے، اگرچہ اس کی تلاوت منسوخ ہو چکی ہے، لیکن صحیح بخاری و مسلم اور دیگر کتب میں وارد اس صحیح حدیث کی رو سے اس کا حکم باقی ہے۔

(۲) رجم کی سزا صرف اس ایک میں نہیں بلکہ کتنی ہی دیگر کتب احادیث میں بھی وارد ہوئی ہے، مثلاً: صحیح بخاری و مسلم، سنن اربعہ، مسند احمد، معرفۃ السنن والآثار اور السنن ابن ابی عاصم میں حضرت ابن مسعود رضی اللہ عنہ سے مروی ہے کہ نبی اقدس ﷺ نے ارشاد فرمایا:

«لَا يَجْلُ دَمُ امْرِيٍّ مُسْلِمٍ، يَشْهَدُ أَنْ لَا إِلَهَ إِلَّا اللَّهُ وَأَنِّي رَسُولُ اللَّهِ، إِلَّا بِأَحَدِي ثَلَاثٍ: الثَّيِّبُ الزَّانِي، وَالتَّفْسُ بِالتَّفْسِ، وَالتَّارِكُ

[۱] بخاری: ۲۰۹، ۲۰۸/۸، مسلم: ۱۳۱۴/۳، مسند احمد: ۵۵، ۴۰/۱، المغنی جدید: ۳۰۹، ۱۱/۱۱، الأرواء: ۳/۸،

۴، المنتقى مع النيل: ۲۳۵/۸/۳

لِدِينِهِ الْمَفَارِقُ لِلْجَمَاعَةِ» [۱]

”کسی بھی آدمی کا خون حلال نہیں جو اس بات کی گواہی دیتا ہو کہ اللہ کے سوا کوئی معبود نہیں اور میں اللہ کا رسول ہوں، سوائے ان تین اسباب میں سے کسی سبب کے نتیجے میں: ۱- بڑی عمر کا (شادی شدہ) زنا کار، ۲- اور نفس کے بدلے نفس (قتل کے بدلے قتل کی صورت میں)، ۳- اور دین کو ترک کر کے مرتد ہو جانے کی شکل میں۔

(۳) ترمذی و نسائی، ابن ماجہ و متدرک حاکم اور مسند احمد میں حضرت عثمان رضی اللہ عنہ، اور نسائی و مسند احمد میں ام المؤمنین حضرت عائشہ صدیقہ رضی اللہ عنہا سے مروی ہے کہ نبی اقدس صلی اللہ علیہ وسلم نے فرمایا:

«لَا يَحِلُّ دَمُ امْرِيٍّ مُسْلِمٍ إِلَّا بِأَحَدٍ ثَلَاثٍ: رَجُلٌ زَنَى بَعْدَ إِحْصَانٍ، أَوْ ارْتَدَّ بَعْدَ إِسْلَامٍ، أَوْ قَتَلَ نَفْسًا بَغَيْرِ الْحَقِّ، فَيُقْتَلُ بِهَ». [۲]

”کسی مسلمان کا خون کسی دوسرے کے لیے حلال نہیں ہے سوائے تین اسباب کے: کسی آدمی نے شادی شدہ ہونے کے بعد زنا کاری کا ارتکاب کیا، یا اسلام قبول کرنے کے بعد مرتد ہو گیا، یا کسی نے ناحق کسی کا قتل کیا، وہ اس کے عوض میں قتل کیا جائے گا۔“

اس حدیث اور اس سے پہلے والی حدیث میں اگرچہ رجم و سنگساری کا لفظ تو نہیں آیا، لیکن ان سے اتنا تو واضح طور پر پتہ چل جاتا ہے کہ کسی مسلمان کی جان جن اسباب کی بناء پر لی جاسکتی ہے، ان

[۱] بخاری: ۶۸۷۸، مسلم: ۴۳۷۵، صحیح الجامع: ۶/۳/۲۲۱، ۲۲۰، ارواء الغلیل: ۲۲۵۸، المعرفة السنن والاثار: ۲۳۹/۱۲۔

[۲] صحیح الجامع: ۶/۳/۲۲۰، ارواء الغلیل: ۲۲۵۸۔

میں سے ہی ایک یہ بھی ہے کہ شادی شدہ ہو کر کوئی زنا کار تکاب کرے، اب ایسے شخص کی جان لینے کا طریقہ کون سا ہے، وہ دوسری احادیث میں موجود ہے جن میں سے ہی ایک یہ بھی ہے۔

(۴) اسی طرح ابو داؤد و نسائی میں حضرت عائشہ رضی اللہ عنہا سے مروی ہے کہ نبی اکرم صلی اللہ علیہ وسلم نے ارشاد فرمایا:

«لَا يَجِلُّ دَمُ امْرِيٍّ مُسْلِمٍ يَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ إِلَّا بِإِحْدَى ثَلَاثٍ: رَجُلٌ زَنَى بَعْدَ إِحْصَانٍ فَإِنَّهُ يُرْجَمُ، وَرَجُلٌ خَرَجَ مُحَارِبًا لِلَّهِ وَرَسُولِهِ فَإِنَّهُ يُقْتَلُ أَوْ يُصَلَّبُ أَوْ يُنْفَى مِنَ الْأَرْضِ، أَوْ يُقْتَلُ نَفْسًا فَيُقْتَلُ بِهَا»^[۱].

”کسی مسلمان آدمی کو جو کہ اس بات کی گواہی دیتا ہو کہ اللہ کے سوا کوئی معبود برحق نہیں اور حضرت محمد صلی اللہ علیہ وسلم اللہ کے رسول ہیں، اس کا خون کسی دوسرے مسلمان کے لیے جائز نہیں ہے سوائے تین حالتوں کے: ۱۔ ایک وہ آدمی جس نے شادی شدہ ہونے کے بعد زنا کار تکاب کیا اس کو رجم کیا جائے گا، ۲۔ وہ آدمی جو اللہ اور اس کے رسول صلی اللہ علیہ وسلم کے ساتھ جنگ کے لیے نکلا اسے قتل کیا جائے یا سولی چڑھایا جائے گا یا ملک بدر کر دیا جائے گا، ۳۔ یا کوئی شخص کسی کا قتل کر دے تو اسے اس کے عوض قتل کیا جائے گا۔“

(۵) رجم کی سزا کا پتہ اس حدیث سے بھی چلتا ہے جو صحیح بخاری و مسلم، ابو داؤد و ترمذی، نسائی و مؤطا امام مالک اور مسند احمد میں حضرت ابو ہریرہ اور حضرت زید بن خالد جہنی رضی اللہ عنہما سے مروی ہے۔

اس میں ایک ملازم لڑکے کے گھر کی مالکہ سے زنا کا واقعہ مذکور ہے اور نبی اقدس صلی اللہ علیہ وسلم نے

[۱] الارواء: ۲۲۵۸، صحیح الجامع: ۲۲۰/۶/۳۔

قرآن کریم کی رو سے ان کے معاملہ میں جو فیصلہ فرمایا تھا وہ یوں تھا کہ لڑکے کو سو کوڑے مارے جائیں اور ایک سال کے لیے اسے ملک بدر کر دیا جائے، اور اس عورت کو اعتراف کی شکل میں رجم کرنے کا حکم فرمایا تھا، جیسا کہ یہ حدیث بالتفصیل تھوڑا پہلے ہی ذکر کی جا چکی ہے۔^[۱]

(۶) صحیح مسلم، معرفۃ السنن والآثار اور مسند احمد میں حضرت جابر بن عبد اللہ رضی اللہ عنہ وہ فرماتے ہیں:

«رَجَمَ النَّبِيُّ ﷺ رَجُلًا مِنْ أَسْلَمَ، وَرَجُلًا مِنَ الْيَهُودِ، وَامْرَأَةً».^[۲]

”نبی اقدس ﷺ نے بنی اسلم کے ایک آدمی کو رجم کروایا، اور یہودیوں کے ایک آدمی کو رجم کروایا، اور ایک عورت کو رجم کروایا تھا۔“

واقعہ ماعز الاسلمی رضی اللہ عنہ کی تخریج

(۷) نبی اکرم ﷺ کا حضرت ماعز بن مالک اسلمی رضی اللہ عنہ کے بارے میں کہ انہیں رجم کرنے کا حکم فرمایا، جو کہ کتب احادیث کا معروف مسئلہ ہے اور متعدد صحابہ کرام رضی اللہ عنہم سے ان کے واقعہ رجم سے متعلقہ احادیث مروی ہیں، اور اگر ان سب کو الگ الگ ذکر کیا جائے تو بات طویل ہو جائے گی، آئیے آپ کو ان احادیث کے حوالے اور پھر مختصر خلاصہ بتائیں، چنانچہ ان کے رجم کرنے کا واقعہ:

۱۔ حضرت جابر بن عبد اللہ رضی اللہ عنہ سے یہ واقعہ صحیح بخاری و مسلم، ابوداؤد و ترمذی، نسائی وابن ماجہ، ابن حبان و المنقی ابن الجارود، ابن ابی شیبہ و دارقطنی، بیہقی و مستدرک حاکم اور مسند احمد میں مروی ہے۔^[۳]

۲۔ حضرت جابر بن عبد اللہ رضی اللہ عنہ سے یہ واقعہ صحیح بخاری و مسلم، ابوداؤد و ترمذی، دارمی

[۱] وقد تقدم تخریجه قریباً۔

[۲] مسلم: ۴۳۶۲، المنقی مع النیل: ۴/۷، ۹۲ طبع بیروت، معرفۃ السنن والآثار: ۱۴/۲۸۰۔

[۳] الأرواء: ۷/۲۵۲، ۲۵۳، ۲۵۴، المنقی مع النیل: ۴/۸، ۲۲۳، ۲۲۴، ۲۲۸، ۲۲۹۔

والمنققی ابن الجارود، دار قطنی وابن ابی شیبہ اور مسند احمد میں مروی ہے۔^[۱]

۳۔ حضرت جابر بن سمرہ رضی اللہ عنہ سے یہ حدیث صحیح مسلم و ابوداؤد، دارمی اور مسند احمد میں مروی ہے۔^[۲]

۴۔ حضرت عبداللہ بن عباس رضی اللہ عنہما سے یہ بخاری و مسلم، ابوداؤد و دار قطنی اور مسند احمد میں مروی ہے۔^[۳]

۵۔ حضرت ابوسعید خدری رضی اللہ عنہ سے حضرت معاذ رضی اللہ عنہ کا واقعہ صحیح مسلم و ابوداؤد، دار قطنی اور مسند احمد میں مروی ہے۔^[۴]

۶۔ حضرت بریدہ بن حبیب رضی اللہ عنہ سے یہ حدیث صحیح مسلم و ابوداؤد، دار قطنی اور مسند احمد میں مروی ہے۔^[۵]

۷۔ حضرت نعیم بن ہزال رضی اللہ عنہ سے حضرت معاذ بن مالک رضی اللہ عنہ کے رجم کا واقعہ ابوداؤد و ابن ابی شیبہ، مسند احمد اور مستدرک حاکم میں مروی ہے۔^[۶]

۸۔ ان ساتوں صحابہ کرام رضی اللہ عنہم سے یہ واقعہ صحیح اسناد سے مروی ہے، جبکہ حضرت ابو بکر صدیق رضی اللہ عنہ سے بھی مسند احمد و ابی یعلیٰ، مسند بزار و معجم طبرانی اوسط، مصنف ابن ابی شیبہ اور معانی الآثار طحاوی میں مروی ہے، لیکن اس کی سند ضعیف ہے۔^[۷]

البتہ واقعہ چونکہ صحیح اسناد والی احادیث سے ثابت ہے لہذا ان میں ہی کفایت ہے۔

[۱] الإرواء: ۴/۲۵۳، ۲۵۴، المنققی: ۳/۸، ۲۳۱، ۲۳۲۔

[۲] الإرواء: ۴/۳۵۴، المنققی: ۳/۸، ۲۲۴۔

[۳] الإرواء: ۴/۳۵۵، المنققی: ۳/۸، ۲۲۴، ۲۲۸۔

[۴] الإرواء: ۴/۳۵۵، ۳۵۷۔

[۵] الإرواء: ۴/۳۵۷، المنققی: ۳/۸، ۲۲۵۔

[۶] الإرواء: ۴/۳۵۸، ۳۵۷۔

[۷] الإرواء: ۸/۲۶، ۲۷، المنققی: ۳/۸، ۲۲۴۔

مختصر واقعہ

ان صحابہ کرام رضی اللہ عنہم سے مروی اس واقعہ کا اختصار یہ ہے کہ حضرت ماعز بن مالک رضی اللہ عنہ سے زنا کا ارتکاب ہو گیا تو وہ نبی اکرم صلی اللہ علیہ وسلم کی خدمت میں حاضر ہوئے اور اقبالِ جرم و اعترافِ گناہ کر لیا، اور عرض گزار ہوئے:

«يَا رَسُولَ اللَّهِ! طَهَّرْنِي»

”اے اللہ کے رسول صلی اللہ علیہ وسلم! مجھے (میرے اس گناہ سے مجھ پر حد نافذ کر کے) پاک کر دیجئے۔“

اور جب وہ چار مرتبہ اعترافِ اقبال کر چکے تو نبی اقدس صلی اللہ علیہ وسلم نے بعض جزئیات کی تحقیق کی، اور جب دیکھا کہ وہ باہوش و حواس بھی ہیں اور زنا کی ماہیت و کیفیت کو بھی سمجھتے ہیں، اور وہ ان سے سرزد ہوا ہے اور وہ ہیں بھی شادی شدہ، تو نبی اکرم صلی اللہ علیہ وسلم نے حکم صادر فرمایا کہ انہیں رجم کر دیا جائے، لہذا انہیں رجم کر دیا گیا۔

اور نبی اقدس صلی اللہ علیہ وسلم نے ارشاد فرمایا:

«لَقَدْ تَابَ تَوْبَةً لَوْ قُسِمَتْ بَيْنَ أُمَّةٍ لَوْ سَعَتْهُمْ»

”اس نے ایسی توبہ کی ہے کہ اگر اس توبہ کو امت کے لوگوں پر تقسیم کیا جائے تو بڑھ جائے۔“

آلِ غامد کی عورت کا واقعہ سنگساری

(۸) بنی ازد کی شاخ آل غامد کی ایک عورت غامدہ کے سنگسار کئے جانے کا ذکر بھی صحیح مسلم و ابوداؤد، دارقطنی و معرفۃ السنن والآثار اور مسند احمد میں حضرت بریدہ بن حصیب رضی اللہ عنہ سے مروی حدیث میں پہلے حضرت مالک بن ماعز رضی اللہ عنہ کا واقعہ رجم ہے، اور آگے اس حدیث میں یہ بھی ہے کہ اس نے نبی اقدس صلی اللہ علیہ وسلم کی خدمت میں حاضر ہو کر کہا:

«يَا رَسُولَ اللَّهِ! طَهِّرْنِي»

”اے اللہ کے رسول! مجھے پاک کر دیجئے۔“

آپ ﷺ نے فرمایا: ”جاؤ جا کر توبہ استغفار کرو“، لیکن اس خاتون نے عرض کیا کہ وہ اس زنا کے نتیجے میں حاملہ ہے، آپ ﷺ نے فرمایا:

«حَتَّى تَضَعِيَ مَا فِي بَطْنِكَ»

”یہاں تک کہ بچے کو جنم دے لو۔“

انصار میں سے ایک آدمی اٹھا اور اس نے اس عورت کی کفالت کا عہد کیا، جب غامدیہ کے ہاں بچے کا جنم ہو گیا تو اس کا کفیل آیا اور وضع حمل کی خبر دی۔ تب نبی اقدس ﷺ نے فرمایا:

«إِذَا لَا نَرْجُمُهَا وَنَدَعُ وَلَدَهَا صَغِيرًا لَيْسَ لَهُ مَنْ يُرِضِعُهُ»

”ہم اس حالت میں اسے سنگسار کر کے بچے کو دودھ کے حق سے محروم نہیں کر سکتے، اسے دودھ پلانے والا کوئی نہیں ہے۔“

تو ایک انصاری نے بچے کی رضاعت کا انتظام و انصرام اپنے ذمے لے لیا، تو نبی اقدس ﷺ کے حکم سے اس غامدیہ کو رجم کر دیا گیا۔^[۱]

جہینہ قبیلہ کی ایک عورت کا واقعہ سنگسار

(۹) اسی طرح صحیح مسلم، ابوداؤد و ترمذی، دارمی و دارقطنی، معرفۃ السنن والآثار و المنقح ابن الجارود اور مسند احمد میں حضرت عمران بن حصیب رضی اللہ عنہ سے مروی ہے کہ جہینہ قبیلہ کی ایک عورت نبی اقدس ﷺ کی خدمت میں حاضر ہوئی جبکہ وہ زنا کے نتیجے میں حاملہ تھی۔ اس نے عرض کیا:

[۱] مسلم: ۱۱۹/۵، ۱۲۰، معرفۃ السنن والآثار: ۱۲/۳۰۳، ۳۰۴، ابوداؤد: ۴۴۳۳، ۴۴۳۴، دارقطنی: ۳۲۷، مسند

احمد: ۳۳۸، ۳۳۷/۵، إرواء الغلیل: ۷/۳۵۶، ۳۵۷

«يَا نَبِيَّ اللَّهِ! أَصَبْتُ حَدًّا فَأَقِمَّهُ عَلَيَّ»

”اے اللہ کے نبی! میں نے حد شرعی والا گناہ کیا ہے، مجھ پر حد قائم فرمائیے۔“

نبی اقدس ﷺ نے اس کے سر پرست کو بلایا اور اسے حکم فرمایا کہ اس کے ساتھ اچھا سلوک کرو، اور جب یہ بچے کو جنم دے لے تو اس کو میرے پاس لے آؤ، اس نے ایسا ہی کیا، بالآخر اس عورت پر اس کے کپڑے اچھی طرح باندھ دیئے گئے (تاکہ بے پردگی نہ ہو) تو پھر آپ ﷺ کے حکم سے اسے رجم کر دیا گیا، پھر آپ ﷺ نے اس کی نمازِ جنازہ پڑھی۔ حضرت عمر فاروق رضی اللہ عنہ نے تعجب سے کہا: اس نے زنا کیا تھا اور آپ اس کی نمازِ جنازہ پڑھ رہے ہیں؟ تو آپ ﷺ نے فرمایا:

«لَقَدْ تَابَتْ تَوْبَةً لَوْ قُسِمَتْ بَيْنَ سَبْعِينَ مِنْ أَهْلِ الْمَدِينَةِ لَوَسِعَتْهُمْ، وَهَلْ وَجَدَتْ تَوْبَةً أَفْضَلَ مِنْ أَنْ جَادَتْ بِنَفْسِهَا لِلَّهِ تَعَالَى؟» [۱]

”اس نے وہ توبہ کی ہے کہ اگر ستر اہل مدینہ پر بھی تقسیم کر دی جائے تو ان سب کے لئے وہ کافی ہو جائے، کیا تم نے اس سے افضل بھی کوئی توبہ دیکھی سنی ہے کہ اس نے اپنی جان تک اللہ کے لئے پیش کر دی ہے۔“

رجم کا ایک اور واقعہ

(۱۰) صحیح ابن حبان میں حضرت ابو موسیٰ اشعری رضی اللہ عنہ سے مروی حدیث میں ایک عورت کا اعترافِ گناہ اور اس کا حاملہ ہونا، نبی اقدس سے حد نافذ کرنے کا مطالبہ کرنا، آپ ﷺ کا اسے بچہ جننے، پھر اسے دودھ چھڑوانے کے بعد واپس آنے اور بچہ انصاری صحابی کے سپرد کروانے کے بعد اس پر کپڑے باندھنے، اسے رجم کروانے، اسے کفن دینے اور نمازِ جنازہ

[۱] مسلم: ۱۳۲۳/۳، معرفة السنن والآثار: ۱۲/۲۸۲، ۲۸۳، مسند احمد: ۴/۳۲۹، ۴۳۰، الإرواء: ۷/۳۶۶۔

پڑھنے کا تذکرہ ہے۔ اور لوگوں کی چہ میگوئیوں کے نتیجے میں نبی اکرم ﷺ نے فرمایا تھا:

«لَقَدْ تَابَتْ تَوْبَةً لَوْ قُسِّمَتْ تَوْبَتُهَا بَيْنَ سَبْعِينَ رَجُلًا مِنْ أَهْلِ
الْمَدِينَةِ لَوَسِعَتْهُمْ»^[۱]

”البتہ اس عورت نے ایسی توبہ کی ہے کہ اگر اس کی توبہ مدینہ کے ستر (۷۰) آدمیوں میں تقسیم کی جائے تو وسعت کر جائے۔“

یہودی مردوزن کا واقعہ رجم

(۱۱) ان احادیث میں وارد احکام اور واقعات صحابہ رضی اللہ عنہم میں رجم و سنگساری کی سزا کا واضح ثبوت موجود ہے۔

جبکہ نبی اقدس ﷺ کے عہدِ نبوت میں تو ایک یہودی مرد و عورت کو بھی سنگسار کیا گیا تھا، اور ان کا واقعہ بھی صحیح بخاری و مسلم، ابوداؤد و ترمذی، ابن ماجہ و دارمی، موطا امام مالک و بیہقی، السنن الکبریٰ و معرفۃ السنن والآثار، مسند احمد، المنذقی ابن جارود اور مستدرک حاکم میں حضرت ابن عمر رضی اللہ عنہما سے مروی ہے جس میں وہ بیان کرتے ہیں کہ دو شادی شدہ زنا کار یہودی مردوزن کو نبی اقدس ﷺ کی خدمت میں لایا گیا، نبی اقدس ﷺ یہودی کے یہاں تشریف لے گئے اور پوچھا:

«مَا تَجِدُونَ فِي التَّوْرَةِ عَلَى مَنْ زَنَى؟»

”ایسے لوگوں کی سزائے تورات میں کیا ہے؟“

انہوں نے کہا: ہم ایسے لوگوں کا منہ کالا کر کے کسی چیز پر سوار کر کے ان کا جلوس نکالتے ہیں۔ آپ ﷺ نے فرمایا:

[۱] ابن حبان - موارد الظمان، ص: ۳۶۲، ۳۶۳ طبع بیروت۔

«فَأْتُوا بِالتَّوْرَةِ إِن كُنْتُمْ صَادِقِينَ»
 ”لاؤ تورات کو اگر تم سچے ہو۔“

وہ تورات لائے، اور اسے پڑھنے لگے، اور جب رجم تک پہنچے تو تورات پڑھنے والے نوجوان نے اس آیت پر اپنا ہاتھ رکھ (کر چھپا) لیا، اس سے پہلے اور بعد والی آیات پڑھ دیں، حضرت عبد اللہ بن سلام رضی اللہ عنہ (جو ماہر تورات تھے) نبی اکرم صلی اللہ علیہ وسلم کے ساتھ تھے، انہوں نے فرمایا: اے اللہ کے رسول صلی اللہ علیہ وسلم! اس نوجوان سے کہیے کہ ہاتھ اوپر اٹھائے، جب اس نے ہاتھ اٹھایا تو نیچے آیت رجم تھی۔

«فَأَمَرَ بِهِمَا رَسُولُ اللَّهِ ﷺ فَرَجِمَا»
 ”نبی اکرم صلی اللہ علیہ وسلم نے حکم فرمایا جس پر وہ دونوں سنگسار کر دیئے گئے۔“
 حضرت عبد اللہ بن سلام رضی اللہ عنہ فرماتے ہیں:

«كُنْتُ فِيمَنْ رَجَمَهُمَا، فَلَقَدْ رَأَيْتُهُ يَقِيهَا مِنَ الْحِجَارَةِ بِنَفْسِهِ!»^[۱]
 ”سنگسار کرنے والوں میں خود میں بھی شامل تھا، میں نے دیکھا کہ وہ مرد اپنے جسم پر پتھر برداشت کر کے اس عورت کو پتھروں سے بچا رہا تھا۔“

احکامِ خلفاء اور واقعاتِ عہدِ خلافت

عہدِ نبوی کی طرح ہی عہدِ فاروقی میں خلفاء راشدین رضی اللہ عنہم کے حکم سے بھی بعض لوگوں کو رجم کی سزائیں دی گئیں اور عام صحابہ کے زمانے میں بھی یہ سزا نافذ کی گئی۔

۱- حضرت ابو بکر و عمر رضی اللہ عنہما اور رجم

صحیح بخاری و مسلم، ابوداؤد و ترمذی، ابن ماجہ و دارمی، بیہقی و ابن ابی شیبہ، المنذقی ابن الجارود

[۱] بخاری: ۲۵۵۶، مسلم: ۴۴۳۷ واللفظ له، بترقیم محمد فؤاد عبدالباقی، الإرواء: ۹۳/۵ - ۸/۸، بیہقی: ۲۲۶/۸، مسند احمد: ۱۵۱/۲، معرفة السنن: ۳۳۵، ۲۹/۱۲ - ۳۳۱/۱۳ - ۳۳۲۔

اور مسند احمد میں ایک حدیث ہے جس میں ذکر آیا ہے کہ قرآن کریم میں شادی شدہ مرد و زن کی سزا رجم نازل ہوئی، جس کی تلاوت منسوخ ہو گئی مگر حکم قیامت تک باقی ہے۔

اسی حدیث میں حضرت عمر فاروق رضی اللہ عنہ فرماتے ہیں:

«رَجَمَ رَسُولُ اللَّهِ ﷺ وَرَجَمْنَا بَعْدَهُ» [۱]

”نبی اکرم صلی اللہ علیہ وسلم نے رجم کیا اور پھر ہم نے رجم کیا۔“

اس حدیث سے معلوم ہو رہا ہے کہ خلفاء راشدین خصوصاً حضرت ابو بکر صدیق اور حضرت عمر فاروق رضی اللہ عنہما کے عہدِ خلافت میں بھی رجم کی سزا نافذ کی گئی۔

مصنف ابن ابی شیبہ کے الفاظ تو اور بھی واضح ہیں، جن میں ہے:

«رَجَمَ رَسُولُ اللَّهِ ﷺ، وَرَجَمَ أَبُو بَكْرٍ، وَرَجَمْتُ»

”نبی اکرم صلی اللہ علیہ وسلم نے رجم کیا، پھر حضرت ابو بکر رضی اللہ عنہ نے رجم کیا اور میں نے بھی رجم کیا۔“

ایک اور روایت میں ہے:

«رَجَمَ رَسُولُ اللَّهِ ﷺ وَرَجَمَ أَبُو بَكْرٍ وَعُمَرُ وَأَمْرُهُمَا سُنَّةٌ»

”نبی اکرم صلی اللہ علیہ وسلم نے رجم کیا، پھر حضرت ابو بکر و عمر رضی اللہ عنہما نے رجم کیا، اور ان کا یہ عمل سنت ہے۔“

۲- حضرت علی رضی اللہ عنہ اور رجم

مصنف ابن ابی شیبہ میں حضرت امام شعبی رحمہ اللہ کا ارشاد ہے:

[۱] وقد مر تخريجه قريبا.

«إِنَّ عَلِيًّا جَلَدَ وَ رَجَمَ»^[۱]

”حضرت علی رضی اللہ عنہ نے کوڑے مارے اور رجم کیا۔“

۳- حضرت عمرو علی رضی اللہ عنہما اور رجم

مصنف ابن ابی شیبہ میں ہی حضرت امام ابن سیرین رحمہ اللہ فرماتے ہیں:

«كَانَ عُمَرُ يَرْجُمُ وَ يَجْلِدُ وَ كَانَ عَلِيٌّ يَرْجُمُ وَ يَجْلِدُ»^[۲]

”حضرت عمر رضی اللہ عنہ رجم کرتے اور کوڑے مارتے تھے، حضرت علی رضی اللہ عنہ بھی رجم کرتے اور کوڑے مارتے تھے۔“

۴- ایک عورت شراحہ ہمدانیہ کا واقعہ رجم

حضرت علی رضی اللہ عنہ کا ایک عورت شراحہ کو رجم کرنا متعدد کتب حدیث میں متعدد طریق سے مروی ہے، مثلاً:

صحیح بخاری و مسند احمد اور معانی الآثار طحاوی میں حضرت شعبی رحمہ اللہ سے بطریق سلمہ بن کہیل، سنن نسائی میں عامر شعبی سے،

مسند احمد اور دار قطنی میں اسماعیل بن سالم کے طریق سے شعبی سے،

مسند احمد اور دار قطنی ہی میں حصین بن عبد الرحمان کے طریق سے امام شعبی سے،

دار قطنی و بیہقی میں ابو حصین کے طریق سے شعبی سے،

مصنف ابن ابی شیبہ اور سنن الکبریٰ بیہقی میں جح کے طریق سے شعبی سے۔

مصنف ابن ابی شیبہ و مسند احمد میں مجاہد کے طریق سے عامر شعبی روایت بیان کرتے ہیں۔

[۱] ابن ابی شیبہ: ۱۱/۸۳/۱ و صححہ الألبانی فی الإرواء: ۵/۸۔

[۲] أيضاً و صححہ الألبانی۔

مستدرک حاکم میں اسماعیل بن ابوخالد کے طریق سے امام شعبی کی روایت ہے، اسی طرح حضرت عبداللہ بن مسعود رضی اللہ عنہ کے طریق سے۔

مستدرک حاکم اور معانی الآثار طحاوی میں حضرت علی رضی اللہ عنہ کا سزائے رجم کو نافذ کرنا بھی وارد ہوا ہے۔^[۱]

خلاصہ واقعہ

اس واقعہ کا خلاصہ یہ ہے کہ شراحہ ہمدانیہ زنا کے نتیجے میں حاملہ ہو گئی، حضرت علی رضی اللہ عنہ تک بات پہنچی تو اس معاملہ میں انہوں نے خوب تحقیق کی اور جب اس عورت کا عاقل اور غیر مجبور ہونا ثابت ہو گیا تو اسے وضع حمل تک بند کر دینے کا حکم صادر فرمایا، اور بالآخر جمعرات کو اسے سو کوڑے مارے اور جمعہ کے دن اسے رجم کروادیا، جب ان سے کوڑوں اور رجم کو یکے بعد دیگرے نافذ کرنے کے بارے میں پوچھا تو انہوں نے فرمایا:

«جَلَدْتُهَا بِكِتَابِ اللَّهِ وَرَجَمْتُهَا بِسُنَّةِ رَسُولِ اللَّهِ صَلَّى اللَّهُ عَلَيْهِ وَسَلَّمَ».^[۲]

”میں نے اللہ کی کتاب کے مطابق کوڑے مارے اور سنتِ رسول صَلَّى اللَّهُ عَلَيْهِ وَسَلَّمَ کے مطابق رجم کیا ہے۔“

ان تمام احادیث کی رو سے رجم و سنگساری کی سزا کے نبی اقدس صَلَّى اللَّهُ عَلَيْهِ وَسَلَّمَ کے عہدِ مسعود اور خلفائے راشدین کے عہدِ خلافت میں نافذ کئے جانے کا پتہ چلتا ہے۔

[۱] بخاری، الحدود، مسند أحمد: ۱/۱۰۶، ۱۰۷، ۱۲۱، ۳/۳۶۳، بیہقی: ۸/۲۲۰، مستدرک حاکم: ۳/۳۶۳، ۳۶۵، الإرواء: ۸/۵-۹، المنتقى: ۳/۲۳۷۔

[۲] حوالہ جات بالا. و لیس فی صحیح البخاری ”الجلد“۔

رحم اور منکرین حدیث

بعض معتزلہ اور قومِ خوارج نے اس سزا کا انکار کیا ہے، اور آج کل یہ لوگ اپنے آپ کو اہل قرآن کہلاتے ہیں، جبکہ دراصل قرآن کریم کے مقدس نام کی آڑ میں وہ منکر حدیث یا منکرین سنت لوگ ہیں جن کے سرغنہ عبد اللہ چکڑالوی تھے، اور ماضی قریب میں منکرین سنت کے چیمپین مسٹر غلام پرویز گزرے ہیں جس کی وجہ سے انہیں پرویزی بھی کہا جاتا ہے، اس پرویز کے علاوہ بھی اس عبد اللہ چکڑالوی کی معنوی اولاد اور پیروکاروں میں کئی لوگ شامل ہیں جن میں سے بعض تو منکرین کے لبادے میں پیش کئے جاتے ہیں اور کوئی ماہر تعلیم کے، بہر حال وہ لوگ اتنا کہہ دیتے ہیں کہ اس کا حکم قرآن کریم میں نہیں ہے۔^[۱]

اب بظاہر تو ان کی اس بات میں بڑا وزن آتا ہے کہ جو بات قرآن میں نہیں اس کا انکار کر رہے ہیں، جبکہ حقیقت یہ ہے کہ اگر یہ سلسلہ اسی طرح چل نکلے کہ جو بات قرآن کریم میں مذکور نہیں اس کا انکار کر دیا جائے، تو پھر نتیجہ یہ نکلے گا کہ دین کا ایک بڑا حصہ ضائع ہو جائے گا، بلکہ اس سے بھی بڑھ کر یہ کہنا چاہئے کہ قرآن کریم میں موجود کتنی ہی باتوں پر عمل نہیں کیا جاسکے گا۔

- (۱) قرآن کریم میں غسل کا ذکر موجود ہے لیکن اس کا طریقہ کیا ہے؟ مذکور نہیں۔
- (۲) قرآن کریم میں وضو کے بارے میں چند باتیں مذکور ہیں، مکمل طریقہ وارد نہیں ہوا۔
- (۳) قرآن کریم میں تیمم کا حکم تو آیا ہے لیکن تیمم کیسے کریں اس کا تذکرہ نہیں ہے۔
- (۴) قرآن کریم میں نماز پڑھنے کا حکم تو بکثرت آیا ہے لیکن نماز کا طریقہ کیا ہے، کس نماز کی کتنی رکعتیں ہیں، ان میں فرض، سنت اور تروغیرہ کی تفصیل کیا ہے، یہ چیزیں مذکور نہیں ہے۔
- (۵) روزہ رکھنے کا حکم تو ہے لیکن اس کے آداب و کیفیت کا تفصیلی ذکر نہیں۔

[۱] انسائیکلو پیڈیا اسلامی معلومات، سوال جواب، از پروفیسر رفیع اللہ شہاب، ص: ۱۹۵، طبع صادق پبلیکیشنز، کمرہ نمبر ۷۲، دوسری منزل، العزیز مارکیٹ، اردو بازار، لاہور۔

- (۶) حج کا حکم تو آیا ہے لیکن اس کیفیت نہیں۔
 (۷) طواف کا حکم تو ہے لیکن اس کی کیفیت نہیں۔
 (۸) صفا و مروہ کی سعی کا حکم تو ہے لیکن یہ کس طرح ہو؟ مذکور نہیں، اور کتنے ہی امور ہیں جن کا حکم تو ہے مگر تفصیل نہیں ہے۔

لہذا ظاہر ہے یہ تفصیلات کسی دوسرے مصدرِ شریعت سے حاصل ہوں گی اور وہ ہے حدیثِ رسول ﷺ، اور حدیث کے بغیر قرآن کو سمجھنا اور اس پر عمل کرنا ممکن ہی نہیں، تو پھر معلوم نہیں کہ یہ منکرین حدیث اس سلسلہ میں کون سا عملی اڑنگا لگاتے ہیں یا پینتر ابدلتے ہیں؟

خوارج اور حضرت عمر بن عبدالعزیز رحمہ اللہ کے مابین مناظرہ

جس طرح دلائل کے سامنے یہ لوگ آج بے بس ہیں اسی طرح صدیوں پہلے ان کے پیشرو خوارج بھی لاچار ہیں، جس کا اندازہ اس مناظرہ سے ہی ہو جاتا ہے جو ان کے ایک وفد اور حضرت عمر بن عبدالعزیز رحمہ اللہ کے مابین ہوا جس میں ان کے وفد کو حضرت عمر بن عبدالعزیز رحمہ اللہ کے مسکت جو بات کے سامنے منہ کی کھانی پڑی تھی۔

خوارج کے کچھ نمائندے پانچویں خلیفہ راشد حضرت عمر بن عبدالعزیز رحمہ اللہ کے پاس پہنچے تو اس وقت ان کے مابین ایک مناظرہ ہوا، جو کچھ اس طرح تھا:

خوارج: قرآن کریم میں کوڑے مارنے کی سزا وارد ہوئی ہے، رجم یا سنگساری کی سزا قرآن کریم میں نہیں ہے، اور حائضہ عورت کے لیے تم کہتے ہو کہ جتنے روزے اس سے چھوٹیں وہ ان کی قضاء کرے، اور نماز کی قضاء کا نہیں کہتے ہو، حالانکہ نماز تو روزوں سے بھی زیادہ تاکید والا عمل ہے۔

حضرت عمر بن عبدالعزیز: کیا تم صرف اسی بات کو مانتے ہو جس کا ثبوت قرآن کریم میں موجود ہو؟

خوارج: ہاں!

حضرت عمر: پھر تم مجھے (قرآنِ کریم سے) فرض نمازوں کی تعداد، نماز کے ارکان، ان کی رکعتیں اور ان کے اوقات کا ثبوت مہیا کرو، ان امور کو کتاب اللہ میں کہاں لکھا ہوا پاتے ہو؟ اسی طرح مجھے بتاؤ کہ زکوٰۃ کن کن اشیاء پر فرض ہے اور اس کا نصاب کیا ہے؟

خوارج: ہمیں اس کی مہلت دی جائے۔

حضرت عمر: انہیں مہلت دی جائے۔ (مہلت دی گئی اور بحث و تمحیص کے بعد جب وہ مقررہ تاریخ پر آئے تو)

خوارج: ان امور کے دلائل ہم قرآنِ کریم میں نہیں پاتے۔

حضرت عمر: جب تم تمہیں ان امور کا سراغ قرآنِ کریم سے نہیں ملا تو پھر تم ان پر عمل پیرا کیسے ہو؟

خوارج: اس لئے کہ نبی کریم ﷺ نے ایسا ہی کہا ہے، اور آپ ﷺ کے بعد مسلمانوں کا طرزِ عمل چلا آ رہا ہے۔

حضرت عمر: یہی معاملہ رجم کا ہے، اور روزے کی قضاء بھی نبی اقدس ﷺ کے حکم سے ہے، نبی اقدس ﷺ نے رجم و سنگساری کی سزا نافذ فرمائی، آپ ﷺ کے بعد خلفائے راشدین اور دوسرے مسلمانوں نے اسے نافذ کیا، نبی اقدس ﷺ نے نماز کی قضاء کا تو نہیں، البتہ روزوں کی قضاء کا حکم فرمایا ہے، اور اس پر نبی اکرم ﷺ کی ازواجِ مطہرات اور آپ کے صحابہ رضی اللہ عنہم کی عورتوں نے عمل کیا، اور جب یہ بات ثابت ہو گئی تو رجم و سنگساری کے بابت ہونے کی بھی دلیل ہے۔^[۱]

اور اس طرح حضرت عمر بن عبدالعزیز رحمہ اللہ کو اس مناظرہ میں سرخروئی اور خوارج کو روسیاء کا سامنا کرنا پڑا۔

[۱] المغنی: ۱۲/۳۱۰، تحقیق ڈاکٹر عبداللہ عبدالمحسن التركي، سابق وزیر اوقاف و امور اسلامیہ و دعوت و ارشاد، سعودی عرب۔

منکرین حدیث کو چیلنج

آج جو لوگ اپنے آپ کو اہل قرآن کے خوبصورت نام کے پردے میں چھپا کر نبی اقدس ﷺ کی حدیث و سنت کا انکار کرتے ہیں، ان لوگوں کے بارے میں امتِ اسلامیہ کے کبار مفتیانِ کرام اپنا فیصلہ صادر کر چکے ہیں کہ منکرین حدیث کافر ہیں، مفتی عالم اسلام عبداللہ بن باز کا ایک مستقل رسالہ اس موضوع پر ہے، جس کا عنوان ہے وجوب العمل بالسنة و کفر من انکرھا۔^[۱]

انہی کی طرح ہی دوسرے مفتیانِ کرام نے بھی اس گروہ کو کافر خارج از اسلام قرار دیا ہے۔

یاد رہے کہ برصغیر میں یہ لوگ ”اہل قرآن“ کہلاتے ہیں، لیکن یہ پرویزیوں کے نام سے زیادہ پہچانے جاتے ہیں، ان لوگوں کو بھی حضرت عمر بن عبدالعزیز رحمہ اللہ کے الفاظ میں وارد چیلنج کیا جاتا ہے کہ اگر تم صرف قرآن ہی سے ثابت شدہ احکام مانتے ہو اور دعویٰ کرتے ہو تو بتاؤ:

(۱) نماز پنجگانہ قرآن میں کہاں مذکور ہے، ان کی رکعتیں کتنی کتنی ہیں، نماز کے ارکان و واجبات اور سنن و نوافل کیا ہیں؟ اوقاتِ نماز کا تذکرہ کس آیت میں ہے، نماز کے لیے امامت اور دیگر مسائل کہاں سے لئے جائیں گے؟

(۲) روزہ کے احکام و مسائل؟ اسی طرح دیگر احکام و مسائل ہیں؟

ایک اور جواب

یہاں یہ بات بھی ذکر کرتے جائیں کہ حضرت عمر بن عبدالعزیز رحمہ اللہ نے انہیں الزامی جواب دے کر ہی ان کا منہ بند کر دیا تھا، ورنہ درحقیقت رجم کا حکم قرآن کریم میں بھی نازل ہوا

[۱] ساحتہ الشیخ عبدالعزیز بن باز رحمہ اللہ کے اس رسالہ ”وجوب العمل بالسنة و کفر من انکرھا“ کا اردو ترجمہ مولانا محمد منیر قرظی صاحب رحمہ اللہ نے ۱۹۸۲ء میں کر دیا تھا جو کہ ادارۃ الاسلامیہ للترجمہ و التالیف، حاجی آباد، فیصل آباد، پاکستان کی طرف سے شائع ہو کر تقسیم ہو چکا ہے (غلام مصطفیٰ فاروق)۔

جس کی تلاوت منسوخ ہوگئی، مگر اس کا حکم ابھی تک اور تاقیامت باقی ہے، اور اس کا ثبوت متعدد احادیث میں موجود ہے، مثلاً:

(۱) صحیح بخاری و مسلم اور دیگر کتب والی حضرت ابن عباس رضی اللہ عنہما سے مروی وہ حدیث جس میں حضرت عمر فاروق رضی اللہ عنہ فرماتے ہیں کہ قرآن کریم میں رجم کے حکم والی آیت بھی نازل ہوئی تھی جسے میں نے خود پڑھا، سمجھا اور یاد کیا، اور پھر انہوں نے بتایا کہ وہ آیت یہ تھی:

«الْشَّيْخُ وَالشَّيْخَةُ إِذَا زَنِيَا فَارْجُمُوهُمَا نَكَالًا مِّنَ اللَّهِ، وَاللَّهُ عَزِيزٌ حَكِيمٌ». [وقد مر تخريجہ]

”بڑی عمر کا مرد و زن اگر زنا کار تکاب کریں تو انہیں رجم کرو، یہ اللہ کی طرف سے ان کی سزا ہے اور اللہ غالب حکمت والا ہے۔“

(۲) اور دوسری وہ حدیث ہے جو کہ بخاری و مسلم، سنن اربعہ، موطا امام مالک، مسند احمد اور معرفۃ السنن والآثار بیہقی کے حوالے سے گزری ہے اور جس میں ملازم لڑکے کے گھر کی مالکہ سے زنا کا ذکر ہے، اور اس کے باپ نے نبی اقدس صلی اللہ علیہ وسلم کی خدمت میں حاضر ہو کر کہا تھا کہ کتاب اللہ کی روشنی میں فیصلہ فرمائیے، تو نبی اقدس صلی اللہ علیہ وسلم نے فرمایا تھا:

«وَالَّذِي نَفْسِي بِيَدِهِ لَا قَضِيَّةَ بَيْنَكُمَا بِكِتَابِ اللَّهِ»

”اس ذات کی قسم جس کے قبضہ قدرت میں میری جان ہے! میں تم دونوں کے معاملہ میں کتاب اللہ کی رو سے فیصلہ کروں گا۔“

اور پھر اس کے غیر شادی شدہ لڑکے کو ایک سو کوڑوں اور ایک سال کی ملک بدری کی سزا سنائی تھی، جبکہ گھر کی مالکہ کے بارے میں فرمایا تھا کہ اے انیس! اس عورت سے جا کر پوچھ، اگر وہ اعتراف جرم کر لے تو اسے سنگسار کرادو، اس عورت نے اقبال جرم کر لیا اور اسے رجم کر دیا گیا [اس کی تخریج گزر چکی ہے]۔ اسی حدیث میں ہے کہ نبی اقدس صلی اللہ علیہ وسلم نے حلفیہ فرمایا تھا کہ میں کتاب اللہ سے

فیصلہ کروں گا اور پھر سنگساری کی سزا دی، جو اس بات کا ثبوت ہے کہ سنگساری کی سزا بھی قرآن کریم میں نازل ہوئی تھی، اگرچہ آج اس کی تلاوت باقی نہیں رہی مگر اس کا حکم باقی ہے۔

صرف رجم

یہاں یہ بتاتے چلیں کہ جمہور اہل علم جن میں امام ابو حنیفہؒ، مالکؒ، شافعیؒ اور ایک روایت میں امام احمد بن حنبلؒ بھی شامل ہیں، اور ان سب کا کہنا یہی ہے کہ انہیں جرم ثابت ہو جانے پر سنگسار کر دیا جائے، کوڑوں کی ضرورت نہیں۔^[۱] اور ان کا استدلال اس بات سے ہے کہ:

اولاً: نبی اقدس ﷺ نے حضرت ماعز بن مالک اسلمیؓ اور غامدیہ اور یہودی مرد و زن کو سنگسار کروایا تھا، مگر اس سے پہلے انہیں کوڑے مارنے کا حکم نہیں فرمایا تھا، اگر فرمایا ہوتا تو ضرور نقل ہوتا۔

ثانیاً: حضرت عمر فاروقؓ نے جو بعض فیصلے صادر فرمائے تھے ان میں سے بھی یہی ظاہر ہوتا ہے کہ انہوں نے رجم سے پہلے سنگساری کا حکم نہیں فرمایا تھا۔ جیسا کہ سنن الکبریٰ بیہقی میں ہے:

«أَنَّ عُمَرَ بْنَ الْخَطَّابِ رَضِيَ اللَّهُ عَنْهُ أَمَرَ أَبَا وَقْدٍ اللَّيْثِيَّ أَنْ يُرْجَمَ
إِمْرَأَةً اعْتَرَفَتْ بِالزَّانِي وَ هُوَ ثَيِّبٌ وَ لَمْ يَأْمُرْهُ بِجَلْدِهَا.»^[۲]

”حضرت عمرؓ نے ابو واقد لیثیؓ کو حکم فرمایا تھا کہ وہ ایک عورت کو رجم کریں جس نے زنا کا اعتراف کیا تھا اور وہ عورت شادی شدہ تھی، (حضرت عمرؓ نے) اس عورت کو کوڑے لگانے کا حکم نہیں فرمایا تھا۔“

اور مصنف ابن ابی شیبہ میں ہے:

[۱] الحدود و التعزیرات، ص: ۱۲۹، ۱۳۰۔

[۲] بیہقی: ۲۱۵/۸۔

«أَنَّ عُمَرَ بْنَ الْخَطَّابِ رَجِمَ رَجُلًا فِي الزَّيْنَا وَ لَمْ يَجْلِدْهُ» [۱]

”حضرت عمر رضی اللہ عنہ نے ایک آدمی کو رجم کروایا جس نے زنا کا ارتکاب کیا تھا، اور کوڑے نہیں لگوائے تھے۔“

اور حضرت عمر فاروق رضی اللہ عنہ وہ شخص ہیں جنہوں نے نبی اقدس صلی اللہ علیہ وسلم کے فیصلے دیکھے تھے، ان سے یہ توقع ہی نہیں کی جاسکتی کہ وہ نبی مکرم صلی اللہ علیہ وسلم کے فیصلے کے خلاف فیصلہ نافذ کر دیں۔

ثالثاً: ایک شرعی قاعدہ ہے:

(أَنَّ الْحُدُودَ إِذَا اجْتَمَعَتْ وَ فِيهَا قَتْلٌ سَقَطَ مَا سِوَاهُ) [۲]

”جب کئی حدود جمع ہو جائیں جن میں سے ایک کی سزا سزائے قتل بھی ہو، تو اس سزا کے علاوہ باقی ساقط ہو جاتی ہیں۔“

اور اسی بات کو علامہ ابن رشد نے اس طرح بیان کیا ہے:

(أَنَّ الْحَدَّ الْأَصْغَرَ يَنْطَوِي فِي الْحَدِّ الْأَكْبَرِ وَ ذَلِكَ إِنَّمَا وُضِعَ

لِلزَّجْرِ، فَلَا تَأْثِيرَ لِلزَّجْرِ بِالضَّرْبِ مَعَ الرَّجْمِ) [۳]

”چھوٹی حد بڑی حد کے اندر سما جاتی ہے، اور یہ اس لیے کہ حدود ڈانٹنے کے لیے وضع کی گئی ہے، لہذا سنگساری کے ساتھ جس سے موت ہی واقع ہو جانا ضروری ہے کوڑے مارنے کی سزا کوئی تاثیر نہیں رکھتی۔“

اور اس قاعدہ کا پتہ اس اثر سے بھی چلتا ہے جو سنن بن منصور اور مصنف ابن ابی شیبہ میں ہے، جس میں مسروق رحمہ اللہ کہتے ہیں کہ حضرت ابن مسعود رضی اللہ عنہ نے فرمایا:

[۱] مصنف: ۱۳۳/۱/۲، بحوالہ الحدود والتعزیرات عند ابن القیم از بکر ابوبکر زید، المکتب الاسلامی بیروت، ص: ۱۳۰۔

[۲] المغنی مع الشرح الکبیر: ۱۲۵/۱۰۔

[۳] بدایة المجتہد: ۲/۲۲۶، الحدود والتعزیرات: ۱۳۔

«إِذَا اجْتَمَعَ حَدَّانِ أَحَدُهُمَا الْقَتْلُ، أَحَاطَ الْقَتْلُ بِذَلِكَ».[۱]

”جب دو حدیں جمع ہو جائیں اور ان میں سے ایک قتل ہو، قتل کی حد دوسری کو احاطہ کر لیتی ہے۔“

لیکن یہ اثر از روئے سند ضعیف ہے۔

اور ابن قدامہ نے المغنی میں جمہور کے مسلک کی ہی تائید کی ہے۔

کوڑے اور رجم

اہل ظاہر اور ایک روایت میں امام احمدؒ، اسحاق بن راہویہؒ، ابن المنذرؒ اور بعض دیگر (مثلاً زیدی شیعہ) کے یہاں رجم سے پہلے کوڑوں کی سزا بھی دی جائے گی۔[۲]

اس قول کے قائلین کا استدلال بھی بعض احادیث سے ہے۔

پہلی حدیث:

ایک تو وہ حدیث ہے جو صحیح مسلم، ابوداؤد، ابن ماجہ، دارمی، بیہقی، مصنف ابن ابی شیبہ، مسند احمد و زوائد المسند لعبد اللہ بن احمد، مسند طیالسی، المنذقی ابن الجارود اور معانی الآثار طحاوی میں متعدد طرق سے حضرت عبادہ بن صامت رضی اللہ عنہ سے مروی ہے، جس میں ارشادِ نبوی ہے:

«خُذُوا عَنِّي، خُذُوا عَنِّي، فَدَّ جَعَلَ اللَّهُ لَهُنَّ سَبِيلًا، الْبِكْرُ بِالْبِكْرِ جَلْدٌ مِائَةٌ وَنَفْيٌ سَنَةً، وَالشَّيْبُ بِالشَّيْبِ جَلْدٌ مِائَةٌ وَالرَّجْمُ».[۳]

[۱] الإرواء: ۴/۲۶۸ وضعفه۔

[۲] نیل الأوطار: ۳/۲۱۴، الحدود والتعزيرات: ۱۳۰، تلك حدود الله، ابراهيم احمد، طبع حكومت قطر، ص: ۵۵۔

[۳] مسلم: ۳/۱۳۱۶ بترقيم محمد فؤاد عبد الباقي، الارواء: ۴/۱۰، ابن ماجه: ۲۵۵۰، مسند احمد: ۵/۳۱۳ وما بعد۔

”لے لو مجھ سے، لے لو مجھ سے تحقیق، اللہ تعالیٰ نے ان کے لیے رستہ بنا دیا ہے، کنوارے مرد وزن کو ایک سو کوڑے اور ایک سال کی جلاوطنی، اور شادی شدہ مرد وزن کو سو کوڑے اور رجم ہے۔“

یہاں یہ بات بھی پیش نظر رہے کہ کنوارے کے کنواری کے ساتھ اور شادی شدہ کے شادی شدہ کے ساتھ زنا کی شرط نہیں کہ تبھی یہ سزائیں ہیں، بلکہ کنوارہ لڑکا ہو یا لڑکی اور شادی شدہ مرد ہو یا عورت، ان کی سزائیں یہی ہیں جیسا کہ یہ تفصیل امام نوویؒ وغیرہ نے ذکر فرمائی ہے۔^[۱]

اس حدیث میں چونکہ رجم سے پہلے کوڑوں کا بھی ذکر ہے، لہذا بعض اہل علم جن کا تذکرہ کیا جا چکا ہے، وہ کہتے ہیں کہ رجم سے پہلے کوڑے بھی مارے جائیں گے۔

دوسری حدیث:

ان کا استدلال اس حدیث سے بھی ہے جو کہ صحیح بخاری، دارقطنی، بیہقی، مصنف ابن ابی شیبہ، مستدرک حاکم، مسند احمد اور معانی الآثار، طحاوی کے حوالہ سے ذکر کی جا چکی ہے۔ جس میں حضرت علی رضی اللہ عنہ کا شراہ نامی ایک عورت کو رجم کرنا وارد ہوا ہے، اس میں ہے کہ انہوں نے جمعرات کو اسے سو کوڑے لگوائے اور جمعہ کے دن اسے رجم کروادیا اور جب ان سے کروڑوں کے بعد رجم کا سبب پوچھا گیا تو انہوں نے فرمایا:

«جَلَدَتْهَا بِكِتَابِ اللَّهِ وَ رَجَمْتُهَا بِسُنَّةِ رَسُولِ اللَّهِ ﷺ». [وقد مر

تخریجہ]

”میں نے اسے کتاب اللہ کی رو سے کوڑے مارے ہیں، اور سنت رسول ﷺ کی رو سے اسے رجم (سنگسار) کیا ہے۔“

اس حدیث یا اثر میں بھی چونکہ رجم سے پہلے کوڑوں کا ذکر آیا ہے، لہذا اس کے قائلین نے

[۱] حاشیہ و شرح مسلم نووی: ۱۸۸/۱۱۔

اسے اختیار کیا ہے اور ان کا کہنا ہے کہ قرآنی آیت میں جو کوڑوں کا ذکر آیا ہے وہ ہرزانی کے لئے عام ہے، کوئی چاہے کنوارہ ہو یا شادی شدہ، اور نبی اقدس ﷺ نے شادی شدہ کو رجم کرنے کا حکم فرمایا ہے، لہذا یہ دونوں سزائیں یکے بعد دیگرے نافذ کی جائیں گی، جبکہ اہل علم اس کے قائل نہیں، جیسا کہ کچھ تفصیل ذکر کی جا چکی ہے۔

ایک تیسرا قول:

اس کے قائلین کا کہنا ہے کہ اگر شادی شدہ زانی مرد وزن نوجوان ہوں تو انہیں سنگاری و رجم کی سزا دی جائے گی۔ ہاں اگر وہ بڑی عمر والے عمر رسیدہ ہوں تو انہیں سنگسار کرنے سے پہلے کوڑے بھی لگوائے جائیں گے، اور اگر وہ شادی شدہ نہیں بلکہ کنوارے ہوں تو انہیں صرف کوڑوں کی سزا دی جائے گی۔ یہ حضرت ابی بن کعب اور مسروق رضی اللہ عنہما کا قول ہے، اور حضرت عمر فاروق رضی اللہ عنہ سے بھی اس کا اشارہ ملتا ہے۔^[۱]

ان کا استدلال اس آیت سے ہے جو حضرت عمر فاروق رضی اللہ عنہ سے مروی حدیث میں ہے، جس کی تلاوت تو منسوخ ہو چکی ہے البتہ حکم باقی ہے، اور اس میں چونکہ ”الشَّيْخُ وَالشَّيْخَةُ“ کے الفاظ ہیں کہ رجم اور کوڑوں کی اکٹھی سزا صرف عمر رسیدہ لوگوں کے لئے ہے۔

چنانچہ مصنف عبدالرزاق میں حضرت کعب اور مسروق رضی اللہ عنہما کا قول یوں مروی ہے:

«الْبِكْرَانِ يُجْلَدَانِ وَ يُنْفَيَانِ وَ الْقَيْبَانِ يُرْجَمَانِ، وَ اللَّذَانِ بَلَّغَا سِنًّا يُجْلَدَانِ ثُمَّ يُرْجَمَانِ».^[۲]

”کنوارے زانی لڑکے اور لڑکی کو کوڑے مارے جائیں گے اور ملک بدر کیا جائے گا، اور شادی شدہ زانیوں کو رجم کیا جائے گا، اور بڑی عمر والے زانیوں کو پہلے کوڑے

[۱] الحدود والتعزيرات: ۱۲۶۔

[۲] مصنف عبدالرزاق: ۴/۳۲۹ وقال الحافظ في الفتح: ۱۲/۱۵۷ رجاله رجال الصحيح۔

مارے جائیں گے اور پھر رجم کیا جائے گا۔“

ترجیح

ان تینوں اقوال میں سے راجح کون سا قول ہے؟

علامہ ابن قیم رحمۃ اللہ علیہ نے تو جمہور والے قولِ اول (صرف رجم) کو ترجیح دی ہے [۱]۔ اور انہوں نے کوڑوں اور رجم والی دونوں اکٹھی سزا والی احادیث کو منسوخ شمار کیا ہے اور صرف رجم والی احادیث کو ناسخ۔ جبکہ علامہ محمد امین شنقیطی رحمۃ اللہ علیہ نے بھی اپنی تفسیر اضواء البیان میں جمہور کے قول کو ہی راجح قرار دیا ہے اور اس کے راجح ہونے کے کئی اسباب بھی بیان کئے ہیں [۲]۔ اور سعودی وزارتِ عدل کے وکیل شیخ بکر ابوزید نے بھی اسی کی ہی تائید کی ہے، البتہ جمہور اہل علم کی رائے سے امام شوکانی رحمۃ اللہ علیہ نے اتفاق نہیں کیا اور ان کے دلائل کا سخت علمی تعاقب کیا ہے، جس کی تفصیل تو نیل الاوطار میں دیکھی جاسکتی ہے، البتہ خلاصہ یہ ہے کہ اگر رجم والے کو کوڑے نہ مارنے والی احادیث کا مؤخر ہونا ثابت بھی ہو جائے تب بھی اس سے کوڑوں کا ناجائز ہونا ثابت نہیں ہوتا، زیادہ سے زیادہ یہ کہا جاسکتا ہے کہ رجم والے کے لئے کوڑے واجب نہیں صرف جائز ہیں [۳]۔

[۱] زاد المعاد: ۳۷/۵۔

[۲] الحدود والتعزیرات: ۱۳۳-۱۳۶، تلك حدود الله: ۵۶۔

[۳] نیل الأوطار: ۳/۹/۲۱۹-۲۲۰، زاد المعاد: ۳۷/۵، المغنی مع شرح الکبیر: ۱۰/۱۲۴-۱۲۶، فتح الباری:

۱۲/۱۱۹-۱۲۰، ۱۵۷، سبل السلام: ۴/۵-۶، معالم السنن خطابی: ۲/۳/۲۷۲، فتح القدر شرح ہدایہ:

۲۵/۵۔

محرم عورت سے نکاح کا بطلان اور اس کی حدود

زنا کاری کی سزا کے سلسلہ میں بعض دیگر پہلو بھی ہیں جن کی تفصیلات سے قطع نظر محض خلاصہ پیش کر رہے ہیں، مثلاً اگر کوئی شخص کسی محرم عورت سے نکاح کر لے تو اس کا نکاح بالاتفاق باطل ہے، اور وہ شخص سزا کا حقدار ہے، اگر نکاح والی بات نہیں تو پھر ظاہر ہے کہ وہ محرم کے ساتھ کھلے عام زنا کاری والی بات ہے، جو مستوجب حد ہے، اور نکاح کی وجہ سے امام ابوحنیفہؒ تو تعزیراً سزا دینے کے قائل ہیں، جبکہ ان کے دونوں شاگردان سے اتفاق نہیں رکھتے، اور ان کا کہنا بھی دوسرے ائمہ کی طرح ہے کہ اس نے عہداً ایسا کیا تو اسے حد کی سزا دی جائے گی۔^[۱]

سزا

پہلا قول:

اس کی سزا کے سلسلہ میں ایک قول تو یہ ہے کہ اسے بہر حال قتل ہی کر دیا جائے گا اور اس کا مال بیت المال میں جمع کر دیا جائے گا، وہ کنوارہ ہو یا شادی شدہ۔

ایک روایت میں امام احمد بن حنبل، اسحاق بن راہویہ، ابوایوب، اور ابن ابی خنیسہ رحمہم اللہ کا یہی قول ہے۔^[۲]

علامہ ابن قیم رحمہ اللہ نے اسی کی تائید کی ہے اور ان کا استدلال اسی حدیث سے ہے جو ابو داؤد، ترمذی، نسائی، ابن ماجہ، صحیح ابن حبان، دارقطنی، بیہقی، مصنف ابن ابی شیبہ، دارمی، مستدرک حاکم اور معانی الآثار طحاوی میں مختلف طرق کے ساتھ حضرت براء بن عازب رضی اللہ عنہ سے مروی ہے، جس میں وہ بیان کرتے ہیں:

«لَقِيْتُ عَمِّي (وَفِي رِوَايَةٍ خَالِي) وَمَعَهُ الرَّأْيَةُ، فَقُلْتُ لَهُ: أَيْنَ تُرِيدُ؟»

[۱] فتح القدیر، شرح ہدایہ: ۴۰/۵۔

[۲] المغنی: ۳۳۲/۱۲۔

قَالَ: بَعَثَنِي رَسُولُ اللَّهِ ﷺ إِلَى رَجُلٍ نَكَحَ امْرَأَةً أَبِيهِ بَعْدَهُ، فَأَمَرَنِي أَنْ أَضْرِبَ عُنُقَهُ وَأَخْذَ مَالَهُ.^[۱]

”مجھے میرے چچا (اور ایک روایت میں ماموں) جھنڈا اٹھائے جاتا ہوا ملا، تو میں نے پوچھا کہ کہاں کا ارادہ ہے؟ انہوں نے کہا: مجھے نبی اکرم ﷺ نے اس آدمی کی طرف بھیجا ہے جس نے اپنے باپ کے بعد اس کی بیوی (اپنی سوتیلی ماں) سے نکاح کر لیا ہے، مجھے حکم ہوا ہے کہ میں اس کی گردن اڑا دوں اور اس کا مال لے آؤں۔“

اسی سلسلہ میں ایک روایت وہ بھی پیش کی جاتی ہے جو کہ ترمذی و ابن ماجہ، دارقطنی، بیہقی، مصنف ابن ابی شیبہ، مسند احمد و بزار اور مستدرک حاکم میں حضرت ابن عباس رضی اللہ عنہما سے مرفوعاً مروی ہے، جس میں ہے:

«مَنْ وَقَعَ عَلَى ذَاتِ مُحْرَمٍ فَأَقْتُلُوهُ».^[۲]

”جس کو پاؤ کہ وہ محرم پر واقع ہوا ہے تو اس کو قتل کر دو۔“

لیکن اس حدیث کو اگرچہ امام حاکم نے صحیح الاسناد کہا ہے، البتہ علامہ ذہبی نے تلخیص المستدرک میں ان کا تعاقب کرتے ہوئے ان کی تصحیح کا تعاقب کیا ہے اور اس کے صحیح ہونے سے انکار کیا ہے^[۳]۔ اسی طرح امام ترمذی اور ابو حاتم نے بھی اس حدیث کو ضعیف و منکر قرار دیا ہے۔ لہذا یہ روایت سنداً تو قابل استدلال نہیں، اگرچہ علامہ ابن قیم اور امام ابن قدامہ وغیرہ جیسے کبار محدثین و علماء نے اسے معرض استدلال میں ذکر کیا ہے^[۴]۔ لیکن چونکہ پہلی حدیث سے ہی واضح

[۱] مختصر سنن أبی داؤد مع معالم السنن خطابی: ۲/۳/۲۸۳، مسند احمد: ۴/۲۹۲، ۲۹۵، بیہقی: ۸/۲۳۷،

ابن حبان موارد: ۱۵۱۶، الإرواء: ۱۸/۱۸، ۲۲ و صححہ۔

[۲] بیہقی: ۸/۲۳۷، مستدرک حاکم: ۳/۳۵۶، مسند بزار: ۱/۳۰۰، الإرواء: ۸/۲۶۔

[۳] الإرواء: ۸/۲۶۔

[۴] زاد المعاد: ۲/۳۰۲، طبع قدیم بلا تحقیق، المغنی: ۱۲/۳۲۳، ضعیف الجامع الكبير للألبانی: ۳/۵/۱۸۳،

طبع المكتب الإسلامي۔

ہے لہذا اس روایت کو محض تنبیہ کے لئے پیش کرنے میں حرج نہیں۔

اور امام سیوطیؒ نے الجامع الصغیر میں ایک حدیث کو مستدرک حاکم اور مسند احمد کی طرف منسوب کیا ہے، اور امام ابن قدامہؒ نے بھی المغنی میں وہ حدیث نقل کی ہے۔ المغنی کے محققین نے لکھا ہے کہ یہ حدیث ہمیں مستدرک و مسند میں نہیں ملی، جس سے اندازہ ہوتا ہے کہ امام سیوطیؒ کو وہم و سہو ہو گیا ہے یا کسی کاتب کی غلطی ہے، کیونکہ یہ حدیث دراصل معجم طبرانی کبیر اور شعب الایمان بیہقی میں ہے۔

بہر حال اس روایت میں ہے کہ حجاج کے پاس ایک ایسا شخص لایا گیا جس نے اپنی بہن سے منہ کالا کیا تھا، تو حجاج نے کہا کہ اسے بند کر دو اور نبی اقدس ﷺ کے کسی صحابی سے پوچھو (کہ اس کی سزا کیا ہے؟)، تو لوگوں نے حضرت عبداللہ بن ابی مطرف رضی اللہ عنہ سے پوچھا، تو انہوں نے نبی اقدس ﷺ کی ایک حدیث بیان فرمائی، جس میں ہے:

«مَنْ فَخَّطَى الْحُرْمَتَيْنِ فَخَطُّوا وَسَطَهُ بِالسَّيْفِ»^[۱]

”جس نے دو حرمتوں کو پا مال کیا اسے تلوار کے ساتھ وسط سے کاٹ کر دو لخت کر دو“۔

یہ حدیث بھی ضعیف قرار دی گئی ہے، جیسا کہ ضعیف الجامع الصغیر للالبانی سے ظاہر ہوتا ہے^[۲]، اور انہوں نے اسے سلسلۃ الاحادیث الضعیفہ میں بھی وارد کیا ہے۔ لہذا اس سے پہلی روایت کی طرح سند اتویہ بھی قابل استدلال نہیں ہے البتہ پہلی کی اس سے تائید ممکن ہے۔

دوسرا قول:

محرم عورت سے برائی کی سزا کے سلسلے میں دوسرا قول یہ ہے کہ اسے کنوارہ و شادی شدہ ہونے کی ہر دو شکلوں میں ہی قتل نہیں بلکہ عام زنا کی طرح شادی شدہ ہونے کی شکل میں رجم، اور

[۱] ضعیف الجامع: ۱۸۳/۵/۳، وقال الألبانی ضعیف، المغنی: ۳۲۳/۱۲

[۲] ضعیف الجامع الصغیر للالبانی: ۱۸۳/۵/۳

غیر شادی شدہ ہونے کی شکل میں سو کوڑے لگائے جائیں گے۔

ایک دوسری روایت میں امام احمد بن حنبلؒ، امام حسن بصریؒ اور امام مالکؒ و شافعیؒ کا بھی یہی قول ہے، اور ان کا استدلال اس آیت اور احادیث کے عموم سے ہے جو زنا کی سزا کے سلسلہ میں ذکر کی جا چکی ہیں۔

امام ابن قدامہؒ لکھتے ہیں کہ قتل کی سزا والی احادیث زنا کی سزا والی احادیث سے خاص ہیں، لہذا قتل والی احادیث مقدم ہوں گی، اور اگر کوئی شخص محرم عورت سے نکاح کے بغیر زنا کا ارتکاب کرتا ہے تو اس کے بارے میں بھی یہی قول ہو گا جو کہ نکاح کر کے وطی کرنے کے بارے میں ہے۔^[۱]

اور امام شوکانیؒ نے حضرت برائہؓ والی حدیث کی شرح میں لکھا ہے کہ اس میں اس بات کی دلیل موجود ہے کہ امام و حاکم کے لئے جائز ہے کہ قطعیات شرعیہ میں سے کسی قطعی امر کی مخالفت کے جرم کا ارتکاب کرنے والے کو قتل کرنے کا حکم دے دے جیسا کہ اس مسئلہ میں ہے، کیونکہ اللہ تعالیٰ کا ارشادِ گرامی ہے:

﴿وَلَا تَنْكِحُوا مَا نَكَحَ آبَاؤُكُمْ مِنَ النِّسَاءِ﴾ [سورة النساء: ۲۴]

”اور ایسی عورتوں سے نکاح مت کرو جن سے تمہارے باپوں نے نکاح کیا۔“

اور اس حدیث میں امام مالکؒ کے قول کی دلیل بھی موجود ہے، تعزیراً قتل کروانا بھی جائز ہے، اور یہ حدیث اس بات کی دلیل بھی ہے کہ ایسے مجرم کو قتل کروانے کے بعد اس کا مال بھقت حکومت ضبط کر کے بیت المال میں جمع کر لینا بھی جائز ہے۔^[۲]

[۱] المغنی: ۱۲/۲۳۳۔

[۲] النیل: ۳/۴/۱۶۶، طبع بیروت۔

وطی میتہ (مردہ عورت سے بدکاری) کی سزا دلائل شرعیہ کی روشنی میں

گناہ تو بہر حال گناہ ہی ہوتا ہے لیکن کبھی کبھی بعض وجوہات سے ایک گناہ کی قباحت و شاعت اتنی بڑھ جاتی ہے کہ وہ تاریخ میں ایک انتہائی منفرد نوعیت اختیار کر جاتا ہے۔ انسانی تاریخ میں ایسے ہی ”غیر و متعارف“ گناہوں میں سے ”وطی میتہ“ یا مردہ عورت کے ساتھ شہوت رانی کرنا بھی ہے۔ انسانی تاریخ میں یہ گناہ غیر متعارف رہا لیکن ۱۹۸۷ء کے اواخر میں وزیر آباد (پاکستان) کے ایک شخص نے ایک لڑکی کی تدفین کے صرف بیس ہی منٹ بعد اسے قبر سے نکال کر اس میت کے ساتھ شہوت رانی کر کے اس گناہ کو بھی متعارف کروادیا۔ اس شخص کو فاضل عدالت نے ۱۰۰ کوڑوں کے ساتھ سزائے موت کا فیصلہ سنایا، اس فیصلہ کی تصدیق دلائل شرعیہ سے بھی ہوتی ہے، اس موضوع پر وفاقی شرعی عدالت کے مشیر معروف عالم دین و محقق حافظ صلاح الدین یوسف صاحب کے عدالت میں پیش کئے گئے ایک بیان (مقالہ) پر ہفت روزہ الاعتصام لاہور نے ایک مستقل نمبر نکالا تھا، جس میں عدالت کے فیصلے کی دلائل شرعیہ کی روشنی میں بھرپور تائید کی گئی تھی جس کا انتہائی مختصر خلاصہ ”عطر گل“ کے طور پر پیش خدمت ہے۔

چند اہم بنیادی نکات

اس موضوع میں تین بنیادی نکات قابلِ غور ہیں۔

- (۱) کیا یہ گناہ، زنا کی تعریف میں آتا ہے یا نہیں؟
- (۲) حد اور تعزیر کا اجتماع جائز ہے یا نہیں؟
- (۳) تعزیراً قتل کی سزا دی جاسکتی ہے یا نہیں؟

۱- مردہ عورت سے بدکاری کا گناہ:

چنانچہ فقہ حنفی کی رو سے مردہ عورت سے بدکاری زنا کی تعریف کے تحت نہیں آتی، لہذا اس کی سزا حد نہیں بلکہ تعزیر ہے۔^[۱]

مالکی فقہاء کے نزدیک یہ جرم زنا ہی ہے اور اس کے مرتکب پر زانی کی حد عائد ہوگی۔^[۲]

فقہاء شافعیہ میں ایسے فعل کے مرتکب کے بارے میں دو قول ہیں:

(أ) اس پر حد عائد کرنا واجب ہے۔^[۳]

(ب) اس پر حد نہیں۔ (صرف تحریر ہے)

فقہ حنبلی میں بھی اس کے بارے میں دو ہی رائیں ہیں، پہلی یہ کہ اس پر حد ہے اور یہ زجر واجب ہے، اور دوسری یہ کہ اس پر حد نہیں۔^[۴]

معلوم ہوا کہ اکثر کے نزدیک حد ہے، اور جو عدم وجوب حد کے قائل ہیں ان کے پاس کوئی معقول دلیل نہیں ہے۔ اور قائلین حد کی تائید دلائل شرعیہ سے بھی ہوتی ہے۔ چنانچہ سورہ اسراء، آیت ۷۰ میں ہے:

﴿وَلَقَدْ كَرَّمْنَا بَنِي آدَمَ﴾ [سورة بني إسرائيل: ۷۰]

”ہم نے بنی آدم کو تکریم بخشی۔“

اور پھر مسجود ملائکہ قرار دے کر اس کا عملی اظہار و ثبات بھی فرمادیا، اور احادیث نبویہ سے

[۱] دیکھئے فتح القدیر، شرح ہدایتہ: ۵/۲۳۷، البدائع والصنائع: ۷/۳۳۔

[۲] بدایة المجتہد ابن رشد: ۲/۴۳۳، التاج والاکلیل بر حاشیہ مواہب الجلیل: ۶/۲۹۱، تبصرة الأحكام بر حاشیہ فتح العلی الممالک: ۲/۲۵۸۔

[۳] مغنی المحتاج للشریبینی: ۳/۱۳۵، المہذب: ۲/۲۶۹، حلبی مصر، روضة الطالبین نووی: ۱۰/۹۲۔

[۴] المغنی ابن قدامہ: ۱۰/۱۵۲، طبع قدیم، المحرر فی الفقہ للمجد ابن تیمیہ: ۲/۱۵۳، الانصاف فی معرفة الراجح من الخلاف: ۱۰/۱۸۳، طبع بیروت۔

معلوم ہوتا ہے کہ یہ شرف و احترام صرف انسان کی زندگی تک ہی محدود نہیں، بلکہ انسان کے مرنے کے بعد بھی ہے، چنانچہ نبی اکرم ﷺ نے مثلہ کرنے سے سختی سے منع فرمایا ہے۔ اسی طرح ارشادِ نبوی ہے:

«كَسْرُ عَظْمِ الْمَيِّتِ كَكْسْرِ حَيًّا» [۱]

”مردہ شخص کی ہڈی توڑنا ایسا ہی ہے جیسے زندہ شخص کی ہڈی توڑنا ہے۔“

ان دلائل شرعیہ کی رو سے ایسے شخص کو زنا کی حد اور ہتک حرمتِ میت پر تعزیراً قتل کی سزا دینا ہی صحیح تر فیصلہ ہے۔ الانصاف وغیرہ میں بھی یہی لکھا ہوا ہے۔ [۲]

۲- اجتماع حد و تعزیر:

مذہبِ اربعہ کے فقہاء حد اور تعزیر کے اجتماع کے قائل ہیں بشرطیکہ امام یا قاضی کی نگاہ میں حالات و ضروریات اس کی مقتضی ہوں، جیسا کہ فقہ حنفی کی کتب [۳]، فقہاء مذہبِ مالک رحمہ اللہ کی تالیفات [۴]، امام شافعی کی نسبت رکھنے والوں کی کتابیں [۵]، اور تصنیفاتِ حنابلہ اس کی شاہد ہیں۔ [۶]

۳- تعزیراً قتل کی سزا:

حدود اللہ کی سزائیں تو معروف ہیں البتہ تعزیری سزاؤں میں: ۱- کوڑے مارنا، ۲- قید و بند،

[۱] رواہ مالک و أبو داؤد و ابن ماجہ بحوالہ مشکوٰۃ، کتاب الجنائز، باب تدفین المیت۔

[۲] الانصاف فی معرفۃ الراجح من الخلاف: ۱۰/۱۸۴، التشریح الجنائی الإسلامی، عبدالقادر عودہ: ۲/۳۵۳، ۳۵۵۔

[۳] ہدایہ مع شرح فتح القدیر: ۵/۱۴۱-۱۴۲، تبیین الحقائق شرح کنز الدقائق للزیلعی: ۳/۱۴۳-۱۴۴، بدائع الصنائع: ۴/۳۹۔

[۴] مواہب الجلیل: ۶/۳۱۴، تبصرۃ الاحکام بر حاشیہ فتح العلی المالك: ۲/۲۹۵۔

[۵] مغنی المحتاج مع منہاج الطالبین: ۳/۱۸۹۔

[۶] کشف القناع للدهوتی: ۴/۷۳، طبع اول، مصر۔

۳- عوام میں تشہیر، ۴- بائیکاٹ، ۵- پھانسی، ۶- جلا وطنی، ۷- مالی جرمانہ، ۸- قتل سے سزائے موت۔

قتل کے بارے میں فقہاء میں اختلاف ہے کہ تعزیراً یہ سزا دی جاسکتی ہے یا نہیں؟ ایک گروہ کہتا ہے کہ یہ سزا نہ دی جائے بلکہ مجرم کو حوالہ زنداں کر دیا جائے، جب تک کہ وہ صحیح معنوں میں توبہ نہ کر لے، یا پھر وہ وہیں مرنے جائے۔ جبکہ دوسرا گروہ کہتا ہے کہ اگر امام و قاضی ضروری سمجھے تو معاشرے کو ایسے شخص کے شر اور فساد سے بچانے کے لئے اسے تعزیراً سزائے موت دی جاسکتی ہے، اور فقہاء کی اکثریت تعزیراً قتل کے حق میں ہے۔^[۱]

ازالہ شبہہ

جہاں تک اس بات کا تعلق ہے کہ تعزیراً سزائے قتل حدیث کے خلاف ہے، اس شبہہ میں جانا تب ہوتا اگر کوئی صحیح حدیث اس موضوع کی موجود ہوتی، جبکہ اس موضوع کی ایک روایت ہے:

«مَنْ بَلَغَ حَدًّا فِي عَيْرٍ حَدِّ فَهُوَ مِنَ الْمُعْتَدِينَ»

”جس شخص نے کسی پر ایسے جرم میں، جس پر شرعی حد نہیں بنتی، حد عائد کر دی، وہ

ظالموں میں سے ہے۔“

مجم طبرانی وغیرہ کی یہ روایت سنداً ضعیف اور حکماً مرسل ہے، جیسا کہ علامہ مناوی و بیہقی کی تحقیق ہے^[۲]۔ غرض یہ حدیث صحیح نہیں ہے۔

[۱] رد المختار علی الدر المختار: ۱۵۲/۳-۱۵۳، البحر الرائق: ۴۱/۵، مواہب الجلیل: ۳۵۷/۳، کشاف القناع: ۷۶-۷۴/۳، الصارم المسلول للشیخ الاسلام ابن تیمیہ کما نقلہ: ۱۸۵-۱۸۴/۳، السياسة الشرعية ابن تیمیہ ایضاً، دار الكتاب العربي، مصر، الحسبة لابن تیمیہ ضمن مجموعة الرسائل، ص: ۵۸، فتاویٰ ابن تیمیہ: ۱۰۸/۲۸، ۳۵/۳۵-۳۰۵، الطرق الحکمیہ فی السياسة الشرعية علامہ ابن قیم، ص: ۱۰۷-۱۰۷، طبع مصر، التشریح الجنائی الاسلامی، ڈاکٹر عبدالقادر عودہ، جلد ۱، ص: ۶۸۸- [۲] فیض القدیر شرح الجامع الصغیر للمناوی: ۹۵/۶، مجمع الزوائد: ۲۸۱/۶

ایک حدیث بخاری و مسلم سے پیش کی جاتی ہے جو صحیح تو ہے لیکن اس موضوع میں صریح نہیں، چنانچہ اس میں ہے:

«لَا يُجْلَدُ أَحَدٌ فَوْقَ عَشْرَةِ أَسْوَاطٍ إِلَّا فِي حَدٍّ مِّنْ حُدُودِ اللَّهِ».

”دس کوڑوں سے زیادہ نہ مارے جائیں سوائے حدود اللہ میں سے کسی حد میں“۔

امام ابن تیمیہ رحمۃ اللہ علیہ نے اس کا جواب یہ دیا ہے کہ اس حدیث میں بیان کردہ حد سے مراد محرمات والی حد ہے جن سے حلال و حرام کے درمیان امتیاز ہوتا ہے، جیسے ارشادِ الہی ہے:

﴿تِلْكَ حُدُودُ اللَّهِ فَلَا تَعْتَدُوهَا﴾ [سورة البقرة: ۲۲۹]

”یہ اللہ کی حدیں ہیں، ان سے تجاوز نہ کرو“۔

﴿تِلْكَ حُدُودُ اللَّهِ فَلَا تَقْرَبُوهَا﴾ [سورة البقرة: ۱۸۷]

”یہ اللہ کی حدیں ہیں، ان کے قریب نہ آؤ“۔

یہاں وہی محرمات والی حدیں مراد ہیں، حدودِ قذف و زنا مراد نہیں۔ غرض اس حدیث کا مطلب یہ ہے کہ جو شخص اپنے کسی حق کے لئے کسی کو تعزیر و تادیب کرتا ہے و جیسے خاوند اپنی بیوی کو یا باپ اپنے بیٹے کو تعزیر و تادیب کرنا چاہتا ہے تو وہ تعزیر کے طور پر دس کوڑوں سے زیادہ نہ مارے، البتہ مقابلہ کسی حدِ الہیہ کا ہو تو اس پر حسبِ مصلحت و اقتضاء کوڑوں سے لے کر قتل تک کی سزا دی جاسکتی ہے۔^[۱]

نبی اکرم صلی اللہ علیہ وسلم نے بھی بعض جرائم پر حدودِ مقررہ سے زیادہ سزائے قتل کی اجازت دی ہے، جیسے تفریق بین المسلمین کا مجرم، چوتھی مرتبہ شراب پینے والا مجرم، اسی طرح متعدد آثارِ صحابہ رضی اللہ عنہم سے ثابت ہے کہ انہوں نے تعزیرِ اَدَس کوڑوں سے زیادہ حتیٰ کہ سو سو کوڑوں تک کی سزائیں دیں۔

[۱] السیاسة الشرعية، ص: ۱۲۹۔

لہذا مذکورہ حدیث کا صحیح مفہوم وہی ہو گا جو عہدِ صحابہ رضی اللہ عنہم کے تعامل کے خلاف نہ ہو۔
الغرض صحیح اور راجح یہی ہے کہ تعزیراً قتل بھی کیا جاسکتا ہے۔^[۱]

مجبور کے لئے حکم

زنا جیسے گندے جرائم کا ارتکاب کرنے والے مجرمین کی سزا کا قدرے تفصیلی تذکرہ تو ہو چکا ہے، اگرچہ ان میں سے بعض پہلوؤں کی باریکیوں کو ہم نے ترک کر دیا ہے اور ہم مناسب سمجھتے ہیں کہ یہاں اس بات کی طرف اشارہ کر دیں کہ زنا اگر کسی کے ساتھ جبراً کیا جائے تو اس مجبور کا معاملہ رضامند کے معاملہ سے مختلف ہے، کیونکہ جبراً و اضطرار میں حکم بدل جاتا ہے، مثلاً موضوعِ بحث کو ہی لے لیں، اگر کسی عورت سے جبراً ریپ کیا جائے تو عورت پر حد و سزا نہیں ہوگی۔

[۱] تفصیلات کے لئے سابقہ حوالہ جات میں مذکورہ کتبِ فقہیہ کے علاوہ حافظ صلاح الدین یوسف کے مقالہ پر مشتمل الاعتصام لاہور کا خاص نمبر ملاحظہ کیجئے: شمارہ باہت ۱۶ / جمادی الثانی ۱۴۰۸ھ، بمطابق ۵ فروری ۱۹۸۸ء۔

دلائل

احادیثِ نبوی سے دلائل

پہلی دلیل:

صحیح بخاری، مسند احمد، بیہقی، مستدرک حاکم اور مصنف عبد الرزاق کی حدیث ہے، اور مصنف عبد الرزاق کی نص میں ہے:

«أَنَّ عَلِيًّا أْتِيَ بِامْرَأَةٍ مِّنْ هَمْدَانَ وَهِيَ حُبْلَى، يُقَالُ لَهَا شُرَاحَةٌ قَدْ زَنَتْ. فَقَالَ لَهَا عَلِيٌّ رَضِيَ اللَّهُ عَنْهُ: لَعَلَّ الرَّجُلَ اسْتَكْرَهَكَ؟ قَالَتْ: لَا، قَالَ: فَلَعَلَّ الرَّجُلُ قَدْ وَقَعَ عَلَيْكَ وَأَنْتِ رَاقِدَةٌ؟ قَالَتْ: لَا، قَالَ: فَلَعَلَّ لَكَ زَوْجًا مِّنْ عَدُوِّنَا هُوَ لَاءٌ وَأَنْتِ تَكْتُمِينَهُ؟ قَالَتْ: لَا».^[۱]

”حضرت علیؑ کے پاس ایک قبیلہ بنی ہمدان کی ایک عورت لائی گئی جو حاملہ تھی، اسے شراحہ کہتے تھے، اس نے زنا کیا تھا۔ حضرت علیؑ نے اسے کہا: شاید کسی مرد نے تجھ پر جبر کیا ہے؟ اس نے کہا: نہیں۔ انہوں نے فرمایا: شاید تم سوئی ہوئی تھی اور اسی حالت میں کسی نے تم سے زنا کر لیا ہوگا؟ اس نے کہا: نہیں۔ انہوں نے فرمایا: شاید پر تمہارا شوہر ہمارے دشمنوں میں سے کوئی ہے اور تم یہ بات چھپا رہی ہو؟ اس نے کہا: نہیں۔“

اس حدیث سے معلوم ہوتا ہے کہ کیس کی تحقیق کے دوران حضرت علیؑ نے اس

[۱] مصنف عبد الرزاق: ۳۲۶/۷، وقد مر تخريجه مفصلا، فتح الباری: ۱۱۹/۱۲، تلخیص: ۱۵۳/۳/۲

عورت سے یہ تینوں سوال اس لئے کئے تھے تاکہ پتہ چل جائے کہ وہ عورت کہیں جبراً ریپ کے نتیجہ میں حاملہ نہ ہو، اور جب اس عورت نے ان تمام امور کا انکار کر کے صریح اقبالِ جرم کر لیا، تو پھر حضرت علی رضی اللہ عنہ نے اسے سزا دی، جیسا کہ حدیثِ قدرے تفصیل سے پہلے بھی ذکر کی جا چکی ہے۔

دوسری دلیل:

اسی طرح مصنف عبدالرزاق میں ہی ایک اور واقعہ ہے جس میں ہے:

«بَلَغَ عُمَرَ رَضِيَ اللَّهُ عَنْهُ، أَنَّ امْرَأَةً مُتَعَبِدَةً حَمَلَتْ، فَقَالَ عُمَرُ رَضِيَ اللَّهُ عَنْهُ: أَرَاهَا قَامَتْ مِنَ اللَّيْلِ تُصَلِّي فَخَشَعَتْ فَرَكَعَتْ فَسَجَدَتْ، فَأَتَاهَا غَاوٍ مِنَ الْغَوَاةِ (أَوْ عَادٍ مِنَ الْعَوَادِ) فَتَحَشَّمَهَا، فَأَرْسَلَ عُمَرُ إِلَيْهَا فَأَتَتْهُ، فَحَدَّثَتْهُ بِذَلِكَ سَوَاءً فَخَلَّى سَبِيلَهَا».^[1]

”حضرت عمر رضی اللہ عنہ کو اطلاع ملی کہ ایک عبادت گزار عورت حاملہ ہو گئی ہے، انہوں نے کہا: میرا خیال ہے کہ وہ رات کو نماز کے لئے اٹھی ہوگی، خشوع و خضوع کے ساتھ رکوع اور پھر سجدہ گئی ہوگی، اور کوئی بدکار آیا ہوگا اور اس نے اس بے چاری کی بے آبروئی کر دی ہوگی۔ پھر حضرت عمر رضی اللہ عنہ نے پیغام بھیجا، وہ عورت آئی اور اس نے مکمل اسی طرح واقعہ بیان کیا جیسا حضرت عمر رضی اللہ عنہ نے سوچا تھا، لہذا انہوں نے اسے بری کر دیا۔“

اس اثرِ فاروقی سے بھی واضح طور پر پتہ چل رہا ہے کہ اس عورت پر جبر کیا جانا واضح ہو گیا، تو انہوں نے اسے کسی قسم کی سزا نہیں دی، بلکہ باعزت بری کر دیا۔

[1] مصنف عبدالرزاق: ۴/۴۱۰، کنز العمال: ۵/۴۱۹، بیہقی: ۸/۲۳۵-۲۳۶، الإرواء: ۸/۳۰ و صححہ۔

تیسری دلیل:

سنن کبریٰ، بیہقی، مصنف ابن ابی شیبہ، مصنف عبدالرزاق میں بھی ایک تیسرا اثر ہے، جس میں ہے:

«أَنَّ أَبَا مُوسَى كَتَبَ إِلَى عُمَرَ رَضِيَ اللَّهُ عَنْهُ فِي امْرَأَةٍ أَتَاهَا رَجُلٌ وَهِيَ نَائِمَةٌ، فَقَالَتْ: إِنَّ رَجُلًا أَتَانِي وَأَنَا نَائِمَةٌ، فَوَاللَّهِ مَا عَلِمْتُ حَتَّى فُذِفَ فِي مِثْلِ شَهَابِ النَّارِ، فَكَتَبَ عُمَرُ رَضِيَ اللَّهُ عَنْهُ: تِهَامِيَّةً (يَمَانِيَّةً) تَنَوَّمَتْ (نُؤُومَةً شَابَّةً) قَدْ يَكُونُ مِثْلَ هَذَا، وَأَمَرَ أَنْ يُدْرَأَ عَنْهَا الْحَدُّ».[۱]

”حضرت ابو موسیٰ اشعری رضی اللہ عنہ نے حضرت عمر رضی اللہ عنہ کو لکھا کہ ایک عورت سوئی ہوئی تھی کہ کوئی آیا اور اس سے جبراً زنا کر گیا، اس عورت کا بیان ہے کہ میں سوئی ہوئی تھی اور اللہ کی قسم مجھے اس وقت احساس ہوا جب میرے اندر آگ کے گولے کی طرح کچھ اندیل دیا گیا، حضرت عمر رضی اللہ عنہ نے لکھا کہ تہامہ یا یمن کی جوان عورت گہری نیند سو گئی ہوگی اور اس کے ساتھ ایسا ہو گیا ہوگا، اور حکم فرمایا کہ اس پر حد عائد نہ کی جائے۔“

اس اثر کی دلالت بھی واضح ہے کہ اگر کسی کے ساتھ جبراً بدکاری کی گئی ہو تو اس مجبور کو معذور شمار کرتے ہوئے اس پر کوئی حد نافذ نہیں کی جائے گی۔

چوتھی دلیل:

سنن کبریٰ بیہقی کے ایک اثر میں مروی ہے کہ ایک عورت حضرت عمر رضی اللہ عنہ کی خدمت میں حاضر ہوئی اور اس نے اپنی پتاسنائی:

[۱] مصنف عبدالرزاق: ۴/۴۱۰، کنز العمال: ۵/۴۱۹، بیہقی: ۸/۲۳۵-۲۳۶، الإرواء: ۸/۳۰ و صححہ۔

«أَنَّهَا إِسْتَسْقَتْ رَاعِيًا فَأَبَى أَنْ يُسْقِيَهَا» ”کہ اس نے ایک چرواہے سے پانی طلب کیا مگر اس نے پانی پلانے سے انکار کر دیا۔“

«إِلَّا أَنْ تُمْكِنَهُ مِنْ نَفْسِهَا» ”اور اس شرط پر پانی پلانے کا کہا کہ میں اسے اپنا آپ سونپ دوں (کہ وہ اپنی شیطانی خواہش پوری کر لے)۔“

«فَفَعَلْتُ» ”میں نے (مجبوراً) اس کی شرط مان لی۔“

«فَشَاوَرَ النَّاسَ فِي رَجْمِهَا» ”لوگوں سے اسے رجم کرنے کا مشورہ کیا۔“

حضرت عمر رضی اللہ عنہ نے حضرت علی رضی اللہ عنہ سے پوچھا:

«مَا تَرَى فِيهَا؟» ”کہ کیا خیال ہے؟“

حضرت علی رضی اللہ عنہ نے فرمایا:

«إِنَّهَا مُضْطَرَّةٌ، أَرَى أَنْ تُخَلِّيَ سَبِيلَهَا»

”کہ یہ مجبور شمار ہوگی، اسے چھوڑ دیں۔“

«فَأَعْطَاهَا شَيْئًا وَتَرَكَهَا».

”حضرت عمر رضی اللہ عنہ نے اسے کچھ خرچہ دے کر چھوڑ دیا۔“ [۱]

پانچویں دلیل:

ایسا ہی ایک واقعہ عہدِ نبوت کا بھی مروی ہے کہ ایک عورت سے زنا بالجبر کیا گیا، تو نبی اقدس صلی اللہ علیہ وسلم نے اس پر حد قائم نہیں کی:

«أُسْتُكْرِهَتْ إِمْرَأَةٌ عَلَى عَهْدِ رَسُولِ اللَّهِ ﷺ، فَذَرَأَ عَنْهَا الْحَدَّ

[۱] الإرواء: ۴/۳۴۱ و صححه، بیہقی: ۸/۲۳۶، بحوالہ تلك حدود الله، ص: ۸۱۔

وَأَقَامَهُ عَلَىٰ مَنْ أَصَابَهَا» [۱]

”نبی اکرم ﷺ کے عہد میں ایک عورت سے جبراً زنا کیا گیا، تو آپ ﷺ نے اس عورت کو بری کر دیا، البتہ اس جبر کرنے والے پر حد عائد کی۔“

لیکن یہ حدیث ضعیف ہے۔

چھٹی دلیل:

ان سب سے بڑھ کر اس سلسلہ میں ایک صحیح حدیث وہ ہے جو کہ ابن ماجہ و مسند احمد میں حضرت ابو ذر غفاری رضی اللہ عنہ سے، معجم طبرانی کبیر و مستدرک حاکم میں حضرت ابن عباس رضی اللہ عنہما سے، معجم طبرانی میں حضرت ثوبان رضی اللہ عنہ سے اور دار قطنی، صحیح ابن حبان، اصول الاحکام ابن حزم، المختارہ للضیاء میں ارشادِ نبوی ہے:

«إِنَّ اللَّهَ تَعَالَىٰ تَجَاوَزَ لِيَ عَنَ أُمَّتِي الْخَطَأَ وَالنِّسْيَانَ وَمَا اسْتُكْرِهُوْا عَلَيْهِ» [۲]

”اللہ تعالیٰ نے میری امت کی خطا، بھول چوک اور مجبوری میں کئے گئے فعل کی سزا معاف کر رکھی ہے۔“

ساتویں دلیل:

سنن ابن ماجہ اور سنن کبریٰ بیہقی میں حضرت ابو ہریرہ رضی اللہ عنہ سے مروی ارشادِ نبوی ہے:

«إِنَّ اللَّهَ تَجَاوَزَ لِأُمَّتِي عَمَّا تُوسَّوْسُ بِهِ صُدُورُهُمْ مَا لَمْ تَعْمَلْ بِهِ،

[۱] سنن ابن ماجہ: ۲۵۹۸، تلك حدود الله، ص: ۸۱، بیہقی: ۲۳۵/۸، الإرواء: ۳۳۱/۷ و ضعفہ۔

[۲] سنن ابن ماجہ: ۲۰۴۳، ابن حبان: ۱۳۹۸۰، مشکوٰۃ: ۶۳۹۳، الارواء: ۲۳۱۱/۸، صحیح الجامع الصغیر:

أَوْ تَتَكَلَّمُ بِهِ، وَمَا اسْتَكْرَهُوا عَلَيْهِ».^[۱]

”اللہ نے میری امت کے دلوں کے وسوسوں کو معاف کر دیا ہے جب کہ وہ فعل کر نہ گزریں یا زبان سے بول نہ اٹھیں، اسی طرح مجبوری میں کئے گئے گناہ کو بھی معاف کر دیا ہے۔“

آٹھویں دلیل:

«عَنْ نَافِعِ رَضِيَ اللَّهُ عَنْهُ، أَنَّ رَجُلًا أَصَابَ أَهْلَ بَيْتٍ فَاسْتَكْرَهُ مِنْهُمْ إِمْرَأَةً، فَرَفَعَ ذَلِكَ إِلَى أَبِي بَكْرٍ فَضَرَبَهُ وَ لَمْ يَضْرِبِ الْمَرْأَةَ».^[۲]

”حضرت نافع رضی اللہ عنہ بیان کرتے ہیں کہ ایک آدمی کسی گھر میں گھس گیا اور ایک عورت سے جبر اُرائی کی گئی، معاملہ حضرت ابو بکر صدیق رضی اللہ عنہ کے سامنے پیش ہوا، تو انہوں نے اس شخص کو کوڑے مارے لیکن عورت کو نہیں مارے۔“

ان تمام احادیث سے واضح طور پر معلوم ہوتا ہے کہ مجبور شخص سے صادر ہونے والے فعل پر مواخذہ نہیں ہے۔

قرآنی آیات سے دلائل

نویں دلیل:

﴿وَلَا تَكْرَهُوا قَتِيلَتِكُمْ عَلَى الْبِعَاءِ إِنْ أَرَدْنَ تَحَصُّنًا لِنَبْتَعُوا عَرَضَ الْحَيَاةِ الدُّنْيَا ۗ وَمَنْ يُكْرِهِنَّ فَإِنَّ اللَّهَ مِنْ بَعْدِ إِكْرَاهِهِنَّ غَفُورٌ رَحِيمٌ﴾ [سورة النور: ۳۳]

”تمہاری جو کنیزیں پاکدامن رہنا چاہتی ہیں انہیں دنیا کی زندگی کے فائدے کی

[۱] سنن ابن ماجہ: ۲۰۴۳، صحیح الجامع: ۱/۲/۱۰۲، الارواء: ۸۲، ۲۳۱۱۔

[۲] ابن ابی شیبہ: ۶۸/۱۱، ضعفہ فی الارواء: ۴/۳۳۲، للانقطاع۔

غرض سے بدکاری پر مجبور نہ کرو، اور جو انہیں مجبور کر دے تو اللہ تعالیٰ ان پر جبر کے بعد بخش دینے والا اور مہربانی کرنے والا ہے۔“

دسویں دلیل:

ایک اور جگہ ارشادِ الہی ہے:

﴿فَمِنْ اضْطِرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ ۗ إِنَّ اللَّهَ غَفُورٌ رَحِيمٌ﴾ [سورة

البقرة: ۱۷۳]

”پھر جو مجبور ہو جائے اور وہ حد سے بڑھنے والا اور زیادتی کرنے والا نہ ہو، اس پر ان (حرام کردہ اشیاء) کے کھانے میں کوئی گناہ نہیں۔ اللہ تعالیٰ بخشش کرنے والا مہربان ہے۔“

گیارہویں دلیل:

ایک اور جگہ ارشادِ الہی ہے:

﴿وَقَدْ فَصَّلَ لَكُمْ مَّا حَرَّمَ عَلَيْكُمْ إِلَّا مَا اضْطُرُّتُمْ إِلَيْهِ﴾ [سورة الانعام: ۱۱۹]

”اللہ تعالیٰ نے تفصیل کے ساتھ بتا دیا ہے کہ کیا کیا اس نے تم پر حرام کیا ہے، مگر وہ بھی جب تم کو سخت ضرورت پڑ جائے تو حلال ہے۔“

ان سب دلائل کے پیش نظر اس بات پر تمام فقہاء کا اتفاق ہے کہ اگر کسی عورت کے ساتھ زنا بالجبر کیا گیا ہو تو اس پر حد جاری نہیں کی جائے گی۔ التشریح الجنائی الاسلامی والے ڈاکٹر عبدالقادر عودہ^[۱] اور بعض فقہاء تو اسی قاعدہ کے تحت مرد کو بھی شمار کرتے ہیں۔

اگر اس پر بھی واقعی جبر کیا گیا ہو اور اسے زنا بالجبر پر مجبور کیا گیا ہو تو اس پر بھی حد نہیں، لیکن بعض فقہاء نے کہا ہے کہ نہیں، عورت پر جبر ممکن ہے اور اس سے جبر و رضاہر دو شکل میں یہ فعل

[۱] التشریح الجنائی الاسلامی، ڈاکٹر عبدالقادر عودہ، طبع دار التراث، قاہرہ، مصر۔

ممکن ہے، البتہ مرد پر جبر ہو تو اسے انتشار اور انتصاب نہیں ہو گا اور یہ فعل ممکن ہی نہیں ہو گا، اور اگر انتشار اور انتصاب ہو گیا تو یہ جبر نہ ہونے کی علامت ہے، لہذا اس معاملہ میں مرد پر جبر واکراہ ممکن ہی نہیں ہے، اور جب اس سے مجبوراً یہ فعل ممکن ہی نہیں ہے تو اسے حد سے بری نہیں کیا جاسکتا۔^[۱]

جبکہ ظاہر یہ، مولانا مودودی، ڈاکٹر عودہ، دندل جبر و غیرہ نے مرد کے بھی مجبور ہو جانے والی رائے کو ترجیح دی ہے۔^[۲]

شبہات کے در آنے پر حدود کا نفاذ روک دینا

کسی پر بظاہر حد بنتی ہو مگر کسی شبہ کے وارد ہو جانے پر اسے نافذ نہ کیا جانا امتِ اسلامیہ کا ایک متفقہ مسئلہ ہے، اور یہ ایک قاعدہ بھی ہے کہ شبہات کے در آنے پر حدود کا نفاذ روک دو۔ اس قاعدہ کی بنیاد متعدد ضعیف احادیث پر ہے۔

پہلی حدیث:

پہلی حدیث الذیل للمعانی میں عمر بن عبدالعزیز رضی اللہ عنہ سے مرسلًا اور تاریخ دمشق ابن عساکر میں ہے۔

حضرت عمر فاروق رضی اللہ عنہ سے مرفوعاً اور مسند مسدد میں حضرت ابن مسعود رضی اللہ عنہ سے موقوفاً مروی ہے، جس میں ہے:

«إِذْرَوْا الْحُدُودَ بِالشُّبْهَةِ».^[۳]

[۱] تلك حدود الله، ص: ۸۱۔

[۲] التشريع الجنائي الاسلامي، شرح الزرقاني: ۸/۸۰، شرح بدایہ فتح القدير: ۳/۱۵۷، ۱۶۶، المحلی: ۴/۳۳۳، المغنی مع الشرح الكبير: ۱۰/۵۸، الزنا دندل جبر، ص: ۳۸-۴۰، تفسیر سورة نور از تفہیم القرآن، مولانا مودودی۔

[۳] الإرواء: ۴/۳۳۳-۳۳۴، ضعیف الجامع: ۱/۱۱۷ و ضعفہ۔

”شبه وارد ہو جانے سے حد کا نفاذ روک دو۔“

اور یہ حدیث امام ابن عدی نے اپنی کتاب ”جزء من حدیث اہل مصر و الجزیرہ“ میں بھی روایت کی ہے، اور مسند ابی حنیفہ حارثی میں حضرت ابن عباس رضی اللہ عنہما سے بھی روایت کی ہے۔^[۱]

دوسری حدیث:

سنن ابن ماجہ و مسند ابو یعلیٰ میں حضرت ابو ہریرہ رضی اللہ عنہ سے مروی ہے:

«إِدْفَعُوا الْحُدُودَ عَنْ عِبَادِ اللَّهِ مَا وَجَدْتُمْ لَهَا مَدْفَعًا».^[۲]

”اگر ممکن ہو تو بندگانِ الہی سے حدود کو دور کرو۔“

تیسری حدیث:

دارقطنی و بیہقی میں حضرت علی رضی اللہ عنہ سے مروی ہے:

«إِدْرُؤُوا الْحُدُودَ وَلَا يَنْبَغِي لِلْإِمَامِ تَعْطِيلَ الْحُدُودِ».^[۳]

”کسی وجہ سے (حدود کے نفاذ کو روکو، ورنہ کسی حاکم کے لائق نہیں کہ وہ حدودِ الہی کو معطل کرے۔“

چوتھی حدیث:

مصنف ابن ابی شیبہ اور الایصال ابن حزم میں حضرت عمر رضی اللہ عنہ سے موقوفاً مروی ہے:

«لَيْنَ أَعْطِلَ الْحُدُودَ بِالشُّبُهَاتِ أَحَبُّ إِلَيَّ مِنْ أَنْ أُقِيمَهَا

[۱] ضعیف الجامع أيضاً، الإرواء: ۴/۳۳۵، ۸/۲۵-۲۶ و صححه موقوفاً۔

[۲] الإرواء: ۸/۲۶ و ضعفه، ضعیف الجامع: ۱/۱۱۸، نصب الرایہ: ۳/۳۰۹۔

[۳] أيضاً الإرواء: ۸/۲۶ و ضعفه، ضعیف الجامع: ۱/۱۱۸، نصب الرایہ: ۳/۳۰۹۔

بِالشُّبُهَاتِ»۔^[۱]

”شبهات کی وجہ سے حد کے نفاذ کو معطل کر دینا میرے نزدیک، شبهات کی حالت میں حد کو نافذ کرنے سے زیادہ محبوب ہے۔“

اس موقوف حدیث کی سند کے راویوں کو علامہ البانی نے ثقہ قرار دیا ہے، البتہ اس میں انقطاع بتایا ہے جو کہ ضعف کی ایک قسم ہے، لیکن امام سخاویؒ سے نقل کیا ہے کہ علامہ ابن حزمؒ کی الایصال میں اس کی سند صحیح ہے۔^[۲]

پانچویں حدیث:

سنن ترمذی، مصنف ابن ابی شیبہ، متدرک حاکم اور سنن کبریٰ بیہقی میں اُم المؤمنین حضرت عائشہ صدیقہ رضی اللہ عنہا سے بھی مرفوعاً مروی ہے:

«ادْرءُوا الحُدُودَ عَنِ الْمُسْلِمِينَ مَا اسْتَطَعْتُمْ، فَإِنْ كَانَ لَهُ مَخْرَجٌ فَخَلُّوا سَبِيلَهُ، فَإِنَّ الإِمَامَ أَنْ يُخْطِئَ فِي العَفْوِ خَيْرٌ مِنْ أَنْ يُخْطِئَ فِي العُقُوبَةِ»۔^[۳]

”جس قدر ممکن ہو مسلمانوں پر حدود کے نفاذ کو ہٹاؤ، اگر کسی مسلمان کے لئے بچنے کی کوئی راہ دیکھو تو اسے جانے دو۔ امام کا معاف کرنے میں غلطی کرنا، سزا دینے میں غلطی کرنے سے بہتر ہے۔“

ان احادیث مرفوعہ و موقوفہ کے مجموعی مفاد کی تقویت میں بعض خصوصاً ابن ابی شیبہ اور بیہقی والے اثر ابن مسعود رضی اللہ عنہ کی سند صحیح ہونے اور موصولاً اس کے حسن الاسناد ہونے کے تو

[۱] ابن ابی شیبہ: ۲/۷۰۔

[۲] الإرواء: ۷/۳۳۵۔

[۳] سنن ترمذی: ۱۳۲۳، ضعیف الجامع: ۱/۱۱۸، الإرواء: ۸/۲۵۔

علامہ البانیؒ بھی قائل ہیں۔

غرض ان احادیث و آثار سے یہ قاعدہ اخذ کیا گیا ہے کہ حدود کو شبہات کے در آنے کے نتیجہ میں نافذ نہ کیا جائے، جبکہ شبہات میں بالخصوص یہ امور شامل ہیں، مثلاً:

۱۔ کسی سے زنا بالجبر کا ارتکاب کیا گیا ہو۔

۲۔ کسی سخت گہری نیند والی عورت سے سوتے میں زنا کیا گیا ہو۔

۳۔ کسی اشتباہ کی شکل میں جماع ہوا ہو، وغیر۔

اور چونکہ جبر و اکراہ شبہات میں سے ہے، لہذا مجبور عورت پر حد نافذ نہیں کی جائے گی۔

زناکاری و فحاشی کے نتائج بد یا تباہ کاریاں

اب تک ہم نے زناکاری کے بارے میں اسلام اور دیگر ادیان و قبائل کی تعلیمات، زناکاری پر سزاؤں کا تفصیلی تذکرہ کیا ہے، اور اب چاہتے ہیں کہ قدرے اختصار کے ساتھ زناکاری کے برے اثرات و نتائج بد اور اس کی تباہ کاریوں کی طرف توجہ دلا دی جائے تاکہ شاید کہ اتر جائے تیرے دل میں میری بات

(۱) اخلاقی و معاشرتی تباہی

زناکاری ایک ایسا گھناؤنا جرم ہے جس کے برے اثرات صرف زناکار تک ہی نہیں رہتے، بلکہ یہ جرم پورے معاشرے کو اپنی لپیٹ میں لے کر اسے تباہی و بربادی کی طرف لے نکلتا ہے۔ آپ اسی سے اندازہ کر سکتے ہیں کہ جس شوہر کو اپنی بیوی یا جس بیوی کو اپنے شوہر کی بدکاری کا پتہ چل جائے، ان کے دلوں میں ایک دوسرے کے لئے کیا جگہ رہ جائے گی۔ نفرت در آئے گی اور مقدس رشتہ ازواجِ خطرے میں پڑ جائے گا، بلکہ ایسے میں اکثر علیحدگیوں اور طلاقوں ہو جاتی ہیں۔ دو گھروں میں، پھر دو خاندانوں یا قبیلوں میں دشمنی شروع ہو گئی۔ اس فعل نے گویا معاشرے کی دو اکائیوں کو باہم لڑا دیا، فتنہ و فساد برپا کر دیا۔ ان دونوں کے بچوں کا مستقبل کیا ہوگا؟ معاشرے میں بے شمار مثالیں اس کا جواب دے رہی ہیں، جیسے جیسے اس جرم کا ارتکاب کرنے والے بڑھیں گے، ویسے ویسے اس طرح کی مثالیں بڑھیں گی، اور آج ہمارے معاشرے میں ان برائیوں کے اثرات واضح طور پر نظر آرہے ہیں، اور اس معاشرتی فساد و بگاڑ کے ساتھ ہی افرادِ معاشرہ سے اخلاقی اقدار کا ناپید ہونا بھی اس جرم کا لازمی نتیجہ ہے، اور جہاں یہ سب کچھ ہوگا وہاں کی تباہی و بربادی اور کیا ہوگی۔^[۱]

[۱] پردہ، مولانا مودودی، المرأة بین الفقه و القانون، ڈاکٹر مصطفیٰ سباعی، ص: ۳۱۰، الزنا، ص: ۱۲۹، ۱۳۶۔

(۲) نفسیاتی شکست و ریخت

زنا کاری و فحاشی کے برے اثرات جس طرح اخلاقی و معاشرتی میدانوں میں رو پذیر ہوتے ہیں، اسی طرح افرادِ معاشرہ کی نفسیاتی شکست و ریخت کا باعث بھی ہوتے ہیں۔ خاندان اکائی ہے معاشرے کی اور افرادِ خاندان کے مابین جب پیار و محبت کی جگہ نفرت، اعتماد کی جگہ شک و شبہ، خلوص کی جگہ خود غرضی آجائے تو پھر وہ تعلق بالکل بے جان سا ہو جاتا ہے جو خاندان کی اصل جان ہوتا ہے، اور جب وہ تعلق و رابطہ نہ رہے تو پھر ان لوگوں پر نفسیاتی امراض کی یلغار ہو جاتی ہے، حتیٰ کہ مغربی ممالک میں ایک تحقیق میں یہ بات ثابت کی گئی ہے کہ بکثرت والدین اپنے بچوں کے ساتھ وحشیانہ سلوک کرنے کے درپے ہو گئے ہیں، اور یہ ایک ایسا مرض ہے جو ادنیٰ اور درمیانے طبقے کے لوگوں میں نہیں بلکہ اس کا شکار صرف خوشحال و مالدار خاندان ہیں۔

اور مجلہ حضارۃ الاسلام میں واضح کیا گیا ہے کہ اس نفسیاتی مرض کا سب سے اہم سبب وہ ”شک“ ہے جو میاں کو بیوی کے، اور بیوی کو میاں کے کردار پر ہوتا ہے، اور اس بے اعتمادی کے نتیجے میں وہ اپنی اولاد کے بارے میں بھی شک میں مبتلا ہو جاتے ہیں۔ خصوصاً باپ سمجھتا ہے کہ معلوم نہیں یہ بچہ دراصل میرا ہے بھی یا نہیں۔ اس شک کے نتیجے میں وہ ایسی نفسیاتی کش مکش میں مبتلا ہو کر بچوں کے ساتھ وحشیانہ سلوک پر اتر آتا ہے۔^[۱]

(۳) جسمانی امراضِ مہلکہ

فحاشی زنا کی شکل میں ہو یا لواطت کے انداز سے، ہر دو کا نتیجہ طبی طور پر بھی بڑا بھیانک ہے، اور آج یہ بات ثابت ہو چکی ہے کہ کتنی ہی بیماریاں ایسی ہیں جو انسانی جسم کو اس فعل کے نتیجے میں لگتی ہیں۔ ان امراض میں سے امراضِ تناسلیہ و باطنیہ بڑی خوفناک شکل میں پھیل رہی ہیں، اور مغربی و امریکی ممالک جہاں فحاشی عام ہے وہاں لاکھوں لوگ اللہ کی بے آواز لٹھی کی زد میں آچکے

[۱] مجلہ حضارۃ الإسلام، جلد ۷، شمارہ ۸۔

ف۔ اس موضوع کے بارے میں تفصیلات جاننے کے لئے ہماری متعلقہ کتاب ”جرائم، فحاشی و جنسی بے راہ روی“ کا مطالعہ فرمائیں۔

ہیں، لاکھوں مر رہے ہیں، لاکھوں زیرِ علاج ہیں، ہزاروں ہسپتال ان جنسی امراض کے لئے خاص کئے جا چکے ہیں، اور لاکھوں کی تعداد میں وہ بچے دنیا میں آتے ہی لقمۂ اجل بن جاتے ہیں جو موروثی طور پر ان جنسی امراض میں مبتلا ہیں، وہ غنچے اپنے ماں باپ کی جنسی بے راہ روی اور امراض کے نتیجہ میں بن کھلے ہی مر جھا جاتے ہیں۔

جنسی بے راہ روی کے نتیجہ میں جو بیماریاں لاحق ہوتی ہیں، ان میں سے بعض تو تناسلی امراض ہیں جن کا تعلق اس مریض کی نسل سے ہوتا ہے کہ وہ لائق نہیں رہتا کہ اس سے بچے کی ولادت ہو، تو گویا اس کی نسل وہیں منقطع ہو گئی اور وہ لا ولد ہی اس دنیا سے اٹھ گیا۔

ان تناسلی امراض میں سے ایک تو سیلان کا مرض ہے، اور دوسرا زہری، جبکہ اس فحاشی کے نتیجہ میں ہی بعض باطنی امراض بھی لاحق ہوتے ہیں، جن میں سے ہی ”سوزش جگر“ بھی ہے، اور جلدی امراض میں سے خارش اور وائرس (Virus) کی بیماریاں بھی انہی بد فعلیوں کا نتیجہ ہوتی ہیں۔ بعض میڈیکل ریسرچ اور رپورٹس میں کہا گیا ہے کہ ۹۰ فیصد امریکی عوام ان جنسی امراض میں مبتلا ہیں، اور انسائیکلو پیڈیا برٹانیکا (دائرہ معارف برطانیہ) میں ایک مقالہ نگار نے لکھا ہے کہ وہاں کے سرکاری ہسپتالوں میں ایک لاکھ زہری کے مریضوں کا علاج ہو رہا ہے، جبکہ ہر سال ایک لاکھ ساٹھ ہزار مریض سیلان میں مبتلا ہو جاتے ہیں، اور جنسی امراض کے علاج و معالجہ کے لئے صرف برطانیہ میں چھ سو پچاس ہسپتال مخصوص کئے گئے ہیں، جبکہ ان سرکاری ہسپتالوں پر مستزاد وہ غیر رسمی و غیر سرکاری ڈاکٹروں کے نتائج ہیں جن میں یہ بات واضح طور پر آئی ہے کہ ان کے پاس آنے والے مریضوں میں سے ۶۱ فیصد ایسے لوگ آتے ہیں جو مرضِ زہری میں مبتلا ہوتے ہیں، اور ۹ فیصد مرضِ سیلان میں۔

انسائیکلو پیڈیا میں مزید لکھا ہے:

”صرف امریکہ میں تیس اور چالیس ہزار کی درمیانی تعداد میں ہر سال وہ بچے مرتے ہیں جو اپنے والدین کے مرضِ زہری میں مبتلا ہونے کی وجہ سے موروثی طور

اس کی تاریخ:

یہ تیسری دنیا کی سب سے زیادہ ظاہر ہونے والی بیماری ہے، اس بیماری کا ۱۹۷۹ء میں ڈاکٹر انایسسر (Aniesser) نے انکشاف کیا تھا، اور صحت کی عالمی تنظیم کی ۱۹۷۵ء کی رپورٹ کے مطابق دنیا میں دو سو پچاس ملین لوگ اس مرض میں مبتلا تھے، اور اٹلانٹا امریکہ کے ریسرچ سنٹر کی رپورٹ کے مطابق صرف امریکہ میں ہر سال تین ملین لوگ اس مرض کا لقمہ بنتے ہیں، اور غیر سرکاری کلینکس میں علاج معالجہ کروانے والے لوگوں کی تعداد کا باریک بینی سے اندازہ لگانا ہی مشکل ہے، اور ۸ فیصد افریقی عورتیں اس مرض میں مبتلا ہیں جبکہ پیشہ ور عورتوں میں سے ۹۰ فیصد سے زیادہ اس مرض کا شکار ہوتی ہیں اور اسے متعدی مرض شمار کیا گیا ہے اور بتایا گیا ہے کہ جنسی افعال کے نتیجہ میں یہ ایک سے دوسرے شخص کی طرف منتقل ہوتا ہے، اور یہ لواطت جیسی جنسی بے راہ روی سے زیادہ پھیلتا ہے، یہ مردوزن کے علاوہ بچوں میں بھی ہے۔

اس کی علامات:

اس کی بڑی بڑی علامتیں اعضاءِ جنس پر غیر معمولی خارش، جلن، اور ان سے پیپ کا خروج ہے، اور ان مریضوں کو پیشاب کرتے وقت تکلیف ہوتی ہے، جوڑوں میں درد اور درجہ حرارت بلند رہتا ہے، یہ آنکھوں کی سوزش کا باعث بھی ہوتا ہے۔

اس کا انجام:

سیلان کے مریض مردوزن دونوں ہی جماع کرنے سے قاصر ہو جاتے ہیں جبکہ بالآخر ایسے مردوزن نہ صرف جماع کی قدرت سے محروم ہو جاتے ہیں بلکہ وہ دونوں ہمیشہ کے لئے بانجھ بھی ہو جاتے ہیں۔^[۱]

[۱] الایدز والامراض الجنسیہ، ڈاکٹر محی الدین، ص: ۱۲۹، ۱۳۲، طبع دار ابن کثیر بیروت، ومؤسسة علوم القرآن، عمان، متحدہ عرب امارات، قاموس الایدز، ڈاکٹر فاروق مصطفیٰ خمیس، ترتیب محمد رفعت، الأمراض المتناقلة عبر الجنس، ڈاکٹر فاختوری، ص: ۵۱، ۳۶، طبع دار العلم للملايين، بیروت، لا تقریوا الزنا، ص: ۶۲-۶۳، تلك حدود الله، ص: ۹۰-۹۱۔

اس کی قدامت:

ڈاکٹر فاختوری نے اپنی کتاب ”الامراض المتناقله عبر الجنس“ میں لکھا ہے کہ اس جنسی وباء یعنی سیلان کا ذکر پانچویں صدی قبل مسیح میں شیخ الاطباء البقراط کے یہاں بھی ملتا ہے، اور رومن امپائر کے سقوط سے تھوڑا پہلے جب روم میں اباحت و بے راہ روی عام ہو گئی تو اس وقت کے رومی حکیموں نے بھی اس مرض کا ذکر کیا تھا۔^[۱]

(۲) زہری (Syphilis)

وجہ تسمیہ:

جنسی آوارگی کے نتیجے میں رونما ہونے والی دوسری خوفناک بیماری ”زہری“ ہے، اور اسے عربی میں ”الزہری“ اور فرنجی یعنی فرنگی و انگریزی میں بھی یہی کہا جاتا ہے، لیکن انگلش میں اسے ”سائیفی لس“ کا نام دیا گیا ہے، اور زہری کو زہری کہنے کا باعث یہ ہے کہ اسے زہرہ نامی ستارے کی طرف منسوب کیا گیا ہے جسے عشق و محبت کا ستارہ شمار کیا جاتا ہے۔^[۲]

اس لئے نہ صرف یہ بلکہ بے لگام عشق و محبت اور بے مہار جنسی بے راہ روی کے نتیجے میں پیدا ہونے والے تمام امراض پر امراضِ زہریہ یا زہری کا اطلاق کیا جاتا ہے۔

اس کی تاریخ:

یہ ایک بہت پرانی بیماری ہے، حتیٰ کہ پندرہویں صدی میں امریکہ کا انکشاف کرنے والے کو لمبس نے اپنے ساتھیوں (جہازرانوں) میں اس بیماری کو پایا تھا اور پھر یہ بیماری پورے یورپ میں عام ہو گئی اور ہر قوم نے دوسری پر الزام لگانا شروع کر دیا کہ یہ مرض یا اس کے جراثیم ان کی طرف سے ہمارے یہاں آئے ہیں، اطالوی لوگوں نے اسے فرانسیسی مرض قرار دیا، اور اہل

[۱] الأمراض المتناقله عبر الجنس، ص: ۳۹۔

[۲] الأمراض المتناقله عبر الجنس، ص: ۱۰۔

فرانس نے اسے انگریزی بیماری کہا، اور انگریزوں نے اسے ہسپانوی مرض شمار کیا۔

اور باضابطہ طور پر اس مرض کا انکشاف ۱۵۲۱ء میں ایک اطالوی ڈاکٹر فراکٹوریس نے ایک مریض پر کیا جس کا نام سائینی لس تھا اور اس کے نام پر ہی اس مرض کا یہ نام معروف ہوا۔ ۱۹۰۵ء میں دو جرمن ڈاکٹروں نے اس پر تحقیق کی اور ۱۹۰۹ء میں ایک جرمن ڈاکٹر نے اس کا علاج دریافت کیا۔ غرض ۱۹۷۵ء میں ایک اندازے کے مطابق ۵۰ ملین لوگ اس مرض میں مبتلا تھے جن میں ۲۲ فیصد سے لے کر ۶۵ فیصد تک وہ لوگ تھے جو لواطت جیسی غلاظت میں مبتلا تھے، اور دوسری عالمی جنگ کے وقت صرف مغربی یورپ کے تین لاکھ افراد مریض تھے۔ یہ بیماری حاملہ عورت سے اس کے پیٹ والے اور شیر خوار بچے کی طرف بھی منتقل ہو جاتی ہے، اور ایسے مریض کا خون کسی تندرست کو لگنے سے بھی تندرست آدمی میں یہ بیماری منتقل ہو جاتی ہے۔

اس کی علامات و وجوہات:

یہ بیماری دراصل ایک خوفناک پھوڑے سے عبارت ہے جو مرد و زن کے اعضاء تناسل، جائے پاخانہ اور پستان یا منہ میں ہوتا ہے، جسم کے مختلف اعضاء، مثلاً چہرے، ہاتھوں اور پیروں پر دانے سے ہو جاتے ہیں، اور آخری دور میں مریض کے بعض اعضاء شل ہو جاتے ہیں یا وہ ناپینا ہو جاتا ہے، سینے میں درد، سانس لینے میں تکلیف (ضیق تنفس)، دل کی دھڑکن تیز اور بے قاعدہ ہو جاتی ہے، دماغی توازن ختم ہو جاتا ہے۔ نظام قدرت کے خلاف کا نتیجہ اس قسم کی خوفناک بیماریوں کی شکل میں سامنے آ جاتا ہے، اسے ”مرض الملوک“ بھی کہا جاتا ہے کیونکہ فرانس کے کئی (پانچ) بادشاہ، اسی طرح روس کا ایک حاکم بھی اس مرض خبیث میں مبتلا ہوا تھا، اور عالمی ادارہ صحت کے مطابق ہر سال ۵۰ ملین لوگ اس مرض میں مبتلا ہوتے ہیں جبکہ صرف امریکہ میں ان کی سالانہ تعداد ایک لاکھ ہے۔ ۹۰ فیصد لوگ جنسی بد فعلی کے نتیجہ میں اس مرض میں مبتلا ہوتے ہیں۔ ۸ فیصد بوس و کنار سے اور ۲ فیصد جھوٹے برتنوں یا چیزوں وغیرہ کے استعمال کے ذریعے۔ اس مرض کے نتیجہ میں آدمی بے کار ہو جاتا ہے، بانجھ پن اس کا مقدر بن جاتا ہے، اور عورت اس

مرض کی وجہ سے استقرارِ حمل کے معاملہ میں بے صلاحیت ہو جاتی ہے یا بچہ پیٹ میں فوت ہو جاتا ہے، اور کبھی بچہ ناقص و عجیب الخلقیت پیدا ہوتا ہے اور بالآخر بیماری عورت کو بانجھ کر دیتی ہے۔ اندازہ فرمائیں کہ عیاشی کے لمحات کیا کیا گل کھلاتے ہیں۔ خود بھی خوفناک امراض اور تکالیف میں مبتلا ہو جاتے ہیں اور ساتھ ہی ان کے بے گناہ بچے بھی ان کے گناہوں کی سزا بھکتے ہیں کہ وہ اندھے، بہرے، گونگے، ناقص اور عجیب الخلقیت پیدا ہوتے ہیں۔^[۱]

(۳) ہرپس (Herpes)

وجہ تسمیہ:

جنسی بے راہ روی اور مانع حمل گولیوں کے بکثرت استعمال کے نتیجے میں ہی ایک تیسری بیماری جو لگتی ہے اسے عربی میں ”ہر بس“ یا ”ہر بیس“ کہا گیا ہے اور انگلش میں ”ہرپس“، اور یہ بھی زہری بیماریوں سے قدیم اور معروف بیماری ہے۔

اس کی تاریخ:

جیسا کہ عام خیال کیا جاتا ہے کہ دورِ جدید کی بیماریوں میں سے ہے، ایسا نہیں، یہ تو ایک ہزار سال پہلے سے پہچانی گئی ہے، بلکہ بقول بعض یہ تو قدیم یونانی فلسفی طبیب البقراط کے زمانے میں بھی تھی، بلکہ اس کا نام بھی البقراط نے رکھا تھا، اور یہ نام دراصل ایک یونانی زبان کے لفظ سے ماخوذ ہے جو کہ (Herpien) ہے، جس کا معنی اٹھنے کی طرح آہستہ آہستہ ریگننا ہے، اور اس بیماری کا وائرس (Virus) بھی چونکہ انسان کے اعصابی نظام میں آہستہ آہستہ ریگننا ہوا اسے ضرر پہنچاتا ہے اس لئے اس بیماری کا نام ہی ہرپس رکھ دیا گیا۔

[۱] قاموس الایدز الطبی، ص: ۱۳۸، ۱۵۰، الزنا، ص: ۲۶، ۶۹، تلك حدود الله، ص: ۹۱-۹۲، الأمراض المتناقلة عبر الجنس، ص: ۲۱، ۲۵، الایدز والأمراض الجنسية، ص: ۱۸۰، ۱۸۷۔

اس کے نتائج:

۱۹۷۰ء سے اس بیماری میں مبتلا ہونے والوں کی تعداد میں روز بروز اضافہ ہو جاتا رہا ہے۔ صرف امریکہ میں ۱۹۹۱ء تک ۲۵ ملین لوگ اس بیماری میں مبتلا تھے اور ہر سال وہاں ایک ملین لوگ مزید شکار ہوتے ہیں۔ یہ مرض متعدی کہا گیا ہے کہ یہ نفسانی خواہشات میں آوارگی کے نتیجہ میں ایک سے دوسرے تک منتقل ہو جاتا ہے، اور بہت تھوڑی تعداد میں ایک دوسرے کے کپڑے پہننے، بوس و کنار کرنے، حتیٰ کہ مصافحہ کرنے سے بھی کبھی یہ وائرس اپنا کام کر جاتا ہے۔ ماں کے دودھ پلانے سے یہ بچوں تک بھی منتقل ہو جاتا ہے۔

اس کا انجام:

اس بیماری کے نتیجہ میں اولاً اعضائے تناسلیہ پر اور ان کے ارد گرد چھوٹے چھوٹے دانے ہوتے ہیں جو بہت تکلیف کا باعث بنتے ہیں۔ درجہ حرارت بڑھ جاتا ہے، سردرد، تھکن، جوڑوں اور پٹھوں کے درد، اور مزاج میں چڑچڑاپن آ جاتا ہے۔ مرد وزن کو پیشاب کے وقت سخت جلن کے ساتھ پیشاب کی نالی سے پیپ آنا شروع ہو جاتی ہے، اور جب یہ بیماری بچے کو لگے تو ۵۰ فیصد کے لئے یقینی موت کا باعث بنتی ہے۔ یہ مرض مریض عورتوں کے لئے رحم کے منہ پر سرطان یا کینسر کا باعث بھی بنتا ہے۔ اللہ محفوظ فرمائے، آمین۔^[۱]

(۴) ایڈز (Aids)

وجہ تسمیہ:

اس شتر بے مہاری کے نتیجہ میں لگنے والی ایک انتہائی خوفناک بیماری ایڈز بھی ہے جسے فرانس میں سیڈا (Sida) کہا جاتا ہے، جو آج بہت معروف ہو چکی ہے۔ یہ نام دراصل چار حروف A, I, D, S کا مجموعہ ہے اور ان چاروں حرفوں کا تعلق چار لفظوں سے ہے، جن میں سے ہر لفظ کا یہ

[۱] ولا تقربوا الزنا، ص: ۷۱، ۸۳، الأمراض المتناقله، ص: ۶۸، ۵۸، الايدز والأمراض الجنسيه، ص: ۱۳۸، ۱۵۵۔

پہلا پہلا حرف ہے، یعنی A پہلا حرف ہے Acquired کا، اور I پہلا حرف ہے Immune کا اور D پہلا حرف ہے Deficiency کا اور S پہلا حرف ہے Syndrome کا، اور ان چاروں لفظوں کا مجموعہ دراصل ایک طبی اصطلاح ہے جو چند مختلف قسم کے متعدی امراض کے نتیجے میں پیدا ہونے والی بیماری کے لئے خاص کی گئی ہے، اور سیڈا (Sida) فرانسسیسی یا فرنچ زبان کے ان چار کلمات یا الفاظ کے پہلے حروف کا مجموعہ ہے: Syndrome d'ImmunoDéficiency -Acquise^[۱]

انجام و نتائج:

ایڈز دراصل اس حالت کا نام ہے جس میں مریض اپنے جسم کے اندر موجود بیماریوں کو روکنے والی قدرتی قوتِ دفاع کو کھودیتا ہے اور اس کے جسم میں کسی بیماری کو روکنے کی کوئی صلاحیت نہیں رہ جاتی، اور یہ قوتِ دفاع انسانی جسم کی ترکیبِ عنصری میں ہی وائٹ بلڈ سیلز اور لائیم فوسائٹس کے خلیوں کا وجود ہے۔ مختصر یہ کہ وائرس اور بکٹیریا وغیرہ جراثیم جو بیماریوں کا باعث بنتے ہیں ان جراثیم سے دفاع کے لئے جسم میں ایک دفاعی سسٹم ہوتا ہے جسے The Immune System کہتے ہیں، اور جب کوئی شخص یا کسی کا جسم عملِ دفاع یا Defensive Function سے محروم ہو جائے تو سمجھ لیں کہ وہ ہر قسم کی بیماریوں کی آماجگاہ یا گڑھ بن گیا ہے اور اس کے لئے موت معجل یقینی ہے۔

ثالثاً بم:

یہ مرض مرد و زن ہر دو کو ہی لگتا ہے، اور آجکل لاکھوں لوگوں کو موت کے گھاٹ اتار رہا ہے۔ اس وقت یہ مرض سب سے زیادہ امریکہ، برطانیہ، فرانس، جرمنی، کینیڈا، روانڈا، ہائیٹی اور برازیل وغیرہ میں ہے۔ آج دنیا میں ایک خوف و ہراس پھیلا ہوا ہے کیونکہ یہ بیماری ہی ایسی ہے

[۱] الأمراض المتناقلة عبر الجنس، ص: ۱۸۰۔

جسے کسی نے بیماریوں میں سے ”بیماری نمبر ۱“ اور کسی نے قاتلوں میں سے ”قاتل نمبر ۱“ قرار دیا ہے۔ اور بعض لوگوں نے تو اسے ”ٹائم بم“ کہا ہے، بعض لوگ اسے ”نوجوانوں کا مرض“ پکارتے ہیں، بلکہ اس سلسلہ میں تو ایک ضخیم کتاب بھی لکھی گئی ہے جس کا نام ہی ”ایڈز، مرض الشباب“ ہے جس کے مؤلف ڈاکٹر سعید لبنانی ہیں اور یہ کتاب ۲۸۸ صفحات پر مشتمل ہے جسے شرکتہ المطبوعات نے بیروت سے شائع کیا ہے، جبکہ بعض ڈاکٹروں نے ”مرضِ عصر“ یا دورِ حاضر کی بیماری قرار دیا ہے، اسے کچھ بھی کہیں روا ہے کیونکہ آج کل جتنے لوگ اس عفریت کے منہ میں جان توڑ رہے ہیں وہ اس کا جواز مہیا کرتے ہیں کہ اس مرض کے بیماروں میں ۱۰۰ فیصد کی موت یقینی ہے۔

مرض کا انکشاف:

اس مرض کا آغاز افریقہ میں ہوا اور اول اول زائرے میں لال بندروں پر اس کا انکشاف ہوا، اور پھر یہ بیماری ۱۹۸۱ء میں انسانوں میں پائی گئی، اور اس بات کی تحقیق ہوئی کہ یہ بندروں سے انسانوں میں منتقل ہو جاتی ہے، اور پھر اسی سال امریکہ میں بھی اس مرض کا انکشاف انسانوں پر ہو گیا۔

اس کے اسباب:

یہ مرض زیادہ تر ہم جنس پرستی و لواطت (یا اغلام بازی) یا غیر فطری جنسی تعلقات (Homosex) اور عام زنا کاری کے نتیجے میں ایک دوسرے انسان تک منتقل ہوتا ہے جبکہ ایک شخص کا خون دوسرے کو ٹرانسفر کرنے سے بھی اس مرض کے منتقل ہونے کا اندیشہ ہوتا ہے۔ غرض ۳۷ فیصد وہ لوگ اس مرض میں مبتلا ہوتے ہیں جو جنسی بے راہ روی کا شکار ہوتے ہیں، ۷۱ فیصد وہ ہوتے ہیں جو مستقل منشیات کے عادی ہوتے ہیں اور باقی دیگر اسباب سے، اور اگر ماں اس مرض کا شکار ہو تو اس کے بچے کو بھی یہ مرض لگ سکتا ہے، وہ حالتِ حمل میں ہو یا حالتِ رضاعت میں، البتہ گھر، مدرسہ یا دفتر وغیرہ میں محض ایک دوسرے سے ملنے، ایک دوسرے کے جھوٹے

برتنوں میں کھانے، کپڑے مکوڑوں، سوئمنگ پول اور لیٹرین وغیرہ کے ذریعے یہ مرض آگے نہیں بڑھتا۔

ایڈز کے خلاف منظم تحریک و مہم:

۱۹۹۱ء میں کیم دسمبر کو ایڈز کے خلاف منظم تحریک طور پر عالمی سطح پر ”ایڈز ڈے“ منایا گیا تھا، اس وقت متحدہ عرب امارات کی وزارتِ صحت نے ایک پمفلٹ شائع کیا تھا جو دراصل عالمی تنظیم صحت (WHO) کے ۱۹۸۸ء کے نشریہ نمبر ۷۷ سے ماخوذ تھا، اس میں ایڈز کے بارے میں دس مختلف نکات بیان کئے گئے تھے جن میں سے پہلے نقطہ کے تحت لکھا تھا: ایڈز ایک نیا مرض ہے اور پوری دنیا اس کے خطرات سے دوچار ہے، اس وقت ایک لاکھ بیس ہزار لوگ اس مرض میں مبتلا ہیں جن کی ۱۴۰ ملکوں میں باقاعدہ سرکاری طور پر رپورٹ کی گئی ہے (اور ظاہر ہے جن کی رپورٹ نہیں کی گئی اور غیر سرکاری اداروں، ہسپتالوں یا کلینکوں میں زیرِ علاج ہیں، وہ ان پر مستزاد ہیں)، ایڈز کا وائرس ہر معاشرے پر حملہ آور ہو سکتا ہے کیونکہ یہ تمام معاشرتی و جغرافیائی حدود کو توڑ کر آگے بڑھنے کی صلاحیت رکھتا ہے۔

اور نقطہ نمبر ۱ کے تحت یہ بھی لکھا ہے:

”اس وقت تک ۵ سے ۱۰ ملین تک لوگوں کے خون میں ایڈز کا وائرس موجود

ہے۔“ [۱]

معروف علامتیں:

اس کی معروف علامتیں یہ ہیں:

- (۱) درجہ حرارت بڑھ جاتا ہے، گاڑھا پسینہ آتا ہے خصوصاً رات کے وقت۔
- (۲) ناک اور سانس کی نالیاں بند ہو جاتی ہیں، خشک کھانسی بھی ہوتی ہے اور سانس کی تکلیف

[۱] پمفلٹ وزارتِ صحت، متحدہ عرب امارات، ۱۰ نقاط ہامہ عن الایدز۔

(Asthama) بھی، مریض سمجھتا ہے کہ شاید ٹھنڈک وغیرہ سے نزلہ یا عام انفلوئنزا ہو گیا ہے۔

- (۳) بھوک مر جاتی ہے، زبردست پیچش لگ جاتے ہیں اور پیٹ میں درد ہونے لگتا ہے۔
- (۴) ”لایم نو“ غدودیں خصوصاً کانوں کے نیچے، گردن پر، بغلوں کے نیچے، پیٹ کے قریبی حصہ والی رانوں پر، یہ غدودیں بڑھ جاتی ہیں۔
- (۵) مریض کا وزن بہت کم ہو جاتا ہے اور وہ انیمیا یا فقر دم (قلتِ خون) میں مبتلا ہو جاتا ہے۔
- (۶) ہاتھوں اور پینڈلیوں کے عضلات اتنے کمزور ہو جاتے ہیں کہ ان کی حرکت برابر نہیں رہتی۔
- (۷) جلد پر دانے نمودار ہونے لگتے ہیں۔
- (۸) زبان اور منہ کے بعض حصوں پر سفید داغ ہو جاتے ہیں۔
- (۹) جسم کے مختلف حصوں پر سرخ ورم آ جاتا ہے۔
- (۱۰) آدمی نسیان و بھول اور ارتعاش یا کپکپی و رعشہ میں مبتلا ہو جاتا ہے۔
- (۱۱) مریض جنسی ضعف کا شکار ہو جاتا ہے اور یہ سرطان یا کینسر سے بھی زیادہ خطرناک مرض ہے۔^[۱]

قانونِ قدرت سے بغاوت اور فطری اصولوں سے انحراف کرنے والوں سے قدرت کے انتقام میں دیر تو ہو سکتی ہے مگر اندھیر نہیں۔ یہ ایڈز نامی بیماری بھی اس بغاوت و انحراف پر قدرت کا انتقام ہے جس کا نشانہ مرد و زن دونوں ہی ہیں، اگرچہ یہ عورتوں میں زیادہ ہے کیونکہ آزاد جنسی اختلاط کے لئے کوٹھوں کی آبادی زیادہ تر انہی کی وجہ سے تو ہے۔

ایڈز کی تباہ کاریاں:

رابطہ عالم اسلامی مکہ مکرمہ سے صادر ہونے والے مجلہ ”الرابطہ“ میں لکھا ہے:

[۱] الايدز والأمراض الجنسية، ص: ۲۸، ۱۱۴، ۱۱۵، قاموس الايدز، ص: ۳۳، ۳۵، الأمراض المتناقلة عبر الجنس، ص: ۲۱۶، ۲۱۷۔

”انسداد ایڈز کے عالمی پروگرام کے ڈائریکٹر میشل ہرسٹن نے کہا ہے کہ ۱۳ ملین وہ عورتیں جو کہ ایڈز کے وائرس کا شکار ہوئی ہیں ان میں سے ۴ ملین عورتوں کے ۲۰۰۰ء تک موت کے گھاٹ اتر جانے کی توقع ہے، جبکہ ۱۹۹۳ء میں مزید ایک ملین عورتوں کے اس مرض میں مبتلا ہونے کا خدشہ ہے۔ اس طرح ۲۰۰۰ء تک ایڈز میں مبتلا مریضوں کی تعداد ۱۹۹۳ء کی نسبت چار گنا ہو جائے گی اور ۴۰ ملکوں کے تقریباً ۴۰۰ نمائندوں کے اجتماع میں میشل نے کہا کہ ۱۹۹۲ء میں پہلی مرتبہ ایسا ہوا ہے کہ امریکی عورتوں میں سے ایڈز والی عورتوں میں بیماری کا سب سے اہم سبب جنسی بے راہ روی ثابت ہوا“^[۱]

دہلی سے شائع ہونے والے ہفت روزہ ’جریدہ ترجمان‘ اور بھیکم پور (انڈیا) سے شائع ہونے والے ماہنامہ ’الفلاح‘ کی رپورٹ کے مطابق ایڈز ہندوستان اور خصوصاً بمبئی اور شمال مشرقی ہندوستان کے لوگوں میں پایا گیا ہے^[۲]، اور الفلاح میں تو اس کے مدیر (جنگلیانہ، ہوشیار پور کے) ڈاکٹر محمد یونس ارشد نے لکھا ہے:

”صرف شہر بمبئی میں روزانہ تقریباً تین سو افراد ایڈز سے متاثر ہو جاتے ہیں اور اس کی واضح وجہ یہ ہے کہ دنیا کے اس معروف فلمی شہر میں چوبیس گھنٹے جسم فروشی ہوتی ہے، اور تقریباً ڈیڑھ لاکھ عورتیں کھلے عام اس کاروبار میں ملوث ہیں۔“

اور اس مرض کی خطرناکی کا اندازہ اس بات سے لگایا جاسکتا ہے کہ ڈاکٹر الوین فریڈمین کین جو کہ نیویارک یونیورسٹی کے پروفیسر ہیں، ان کے بقول یہ ایسا موذی مہلک مرض ہے کہ گزشتہ دس صدیوں میں اس کی مثال نہیں ملتی۔ البتہ بعض ماہرین نے اسے ”کالی موت“ کہا ہے جس سے

[۱] مجلہ الریاضہ، شمارہ ۳۳۶، بابت جمادی الاول ۱۴۱۳ھ بمطابق اکتوبر، نومبر ۱۹۹۳ء۔

[۲] ہفت روزہ ترجمان دہلی، جلد ۱۴، شمارہ ۷، بابت ۹ رمضان ۱۴۱۳ھ بمطابق ۱۸ فروری ۱۹۹۳ء۔

چودھویں صدی عیسوی میں یورپ کی ایک چوتھائی آبادی ختم ہو گئی تھی۔^[۱]

عام مسلم ممالک اور بلادِ عربیہ:

عام مسلم ممالک اور بلادِ عربیہ اس مرض سے کسی حد تک پاک ہیں۔ ہاں صرف لبنان، مصر، اردن اور شام میں اس کے کیسز سامنے آئے ہیں جو کہ اکثر باہر سے آنے والے لوگوں میں، امریکی و یورپی ملکوں میں رہنے والے بعض مقامی لوگوں سے متعلقہ ہیں۔^[۲]

لبنان کی انسداد ایڈز ایسوسی ایشن کے صدر کے اعلان کی رو سے ۱۹۹۰ء تک لبنان میں ۳۰۰ کیس تھے۔

گلف نیوز میں ۱۹۸۸ء میں ایک خبر نشر ہوئی تھی کہ متحدہ عرب امارات (U.A.E.) میں ۱۷ بچے اس وائرس کو لئے ہوئے پائے گئے جبکہ سترہ (۱۷) مریض پاک و ہند، عمان اور امارات کے ہیں، اور اس کا سبب ان کا امریکہ میں علاج کروانا ہے جبکہ ہیلتھ والوں نے ستر (۷۰) بیرونی آدمیوں کو ملک سے نکال دیا جو کہ اس مرض میں مبتلا تھے۔

قطر میں آٹھ آدمی اس مرض میں مبتلا ہو کر مرے ہیں۔

بحرین میں آٹھ کیس پکڑے گئے ہیں جن میں سے چھ بیرونی افراد کے ہیں۔

سعودیہ میں ایسے کیس انگلیوں پر گنے جاسکتے ہیں اور ان کی اکثریت بھی غیر ملکی لوگوں پر مشتمل ہے۔

کویت وزارتِ صحت کے مطابق ۱۹۸۹ء تک وہاں ۳۵ مریض پائے گئے جن میں سے صرف آٹھ مقامی باشندے ہیں اور باقی غیر ملکی، جنہیں کہ واپس کر دیا گیا ہے، اور ان سب پر مرض کا حملہ ملک سے باہر ہی ہوا تھا۔

[۱] ماہنامہ الفلاح، حکیم پور (انڈیا)، جلد ۳، شمارہ ۵، ماہت رجب ۱۴۱۳ھ بمطابق دسمبر ۱۹۹۳ء۔

[۲] الأمراض المتناقلة عبر الجنس، ص: ۱۸۳۔

خرطوم، سوڈان سے شائع ہونے والے اخبار ”الایام“ کی رپورٹ کے مطابق وسط سوڈان کے سنار ہسپتال میں ایک سوڈانی تاجر، اس کی بیوی اور ان کی سات سالہ بچی تینوں ہی ایڈز کے نتیجہ میں موت کے منہ میں جانکے۔ یہ تاجر تو شمالی سوڈان کا تھا لیکن وسطی افریقہ کے ممالک میں اس کا بکثرت آنا جانا لگا رہتا تھا۔^[۱]

غرض اسلامی ممالک کا اب تک اس مرض سے تقریباً پاک ہونا مسلمانوں کے جنسی بے راہ روی سے ”قدرے“ دور ہونے کا نتیجہ ہے۔

توجہ طلب:

یہاں یہ بات بھی فائدے سے خالی نہیں ہوگی کہ علاج کی دنیا میں تین اہم اور بنیادی اصول بہت مشہور ہیں:

- (۱) مرض کی صحیح تشخیص،
- (۲) مرض کے مطابق صحیح دوا،
- (۳) مرض کی مناسبت سے نقصان دہ چیزوں سے پرہیز۔

ان تینوں چیزوں میں سے کوئی بھی اصول اگر نظر انداز کیا جائے تو علاج بالکل ناممکن ہوگا، اور پھر علاج کے سلسلہ میں تمام ڈاکٹروں اور طبیبوں کا یہ متفقہ نظریہ ہے کہ مرض کے سبب کو دور کیا جائے، مرض خود بخود جاتا رہے گا۔ یہ نقطہ نہایت پائیدار اور صحیح علاج کی سمت ایک ضروری قدم ہے، اور ان معالجاتی نکات کی روشنی میں جب ایڈز جیسے مہلک مرض کا مطالعہ کیا جائے تو یہ معلوم کر کے حیرت ہوتی ہے کہ نہ تو اس کے سبب کو دور کرنے کی کوشش کی جاتی ہے، اور نہ ہی اس کے پرہیز کے سلسلہ میں کوئی ہدایت دی جاتی ہے۔ صرف علاج کا نام لے کر بے دریغ دولت ضائع کی جا رہی ہے جس کا کوئی نتیجہ برآمد نہیں ہو رہا۔ اتفاق سے جو اس بیماری کا سبب ہے وہی اس کے لئے پرہیز کی صورت بھی سامنے آتی ہے۔ اس لئے کوشش اس بات کی ہونی

[۱] الأمراض المتناقله عبر الجنس، ص: ۱۸۳، ۱۸۴۔

چاہئے کہ

(۱) آزاد جنسی تعلقات (Free Sex) کی جو لہر ساری دنیا میں بالخصوص ترقی یافتہ ممالک میں پھیل رہی ہے اس پر قدغن و روک لگائی جائے۔

(۲) عیاشی کے اڈوں کو ختم کیا جائے۔

(۳) قحبہ خانے بند کئے جائیں۔

(۴) زنا کاری و بدکاری کو قابلِ حد و تعزیر جرم قرار دیا جائے۔

(۵) زانی و زانیہ کو اس قدر سخت سزا دی جائے جو کہ دوسروں کے لئے تازیانہ عبرت ہو۔

یہی وہ راستے ہیں جن سے قانونِ قدرت کا احترام بھی ہو گا اور ایڈز جیسی وباء سے انسانیت کو تحفظ بھی مل سکے گا۔

اس سلسلہ میں مذہبِ اسلام کی تعلیمات بڑی اہمیت رکھتی ہے، جن میں سے غرضِ بصر یا نگاہیں جھکا کر رکھنا، زبان و کان کی حفاظت، تحفظِ نفس و ستر پوشی اور زنا و لواطت کی سزائیں وغیرہ ہیں، جو کہ بالتفصیل ذکر کی جا چکی ہیں۔

اس طرح اسلام نے خاص اپنی بیوی سے بھی حیض و نفاس کے ایام میں جماع کرنے سے منع کر دیا ہے، کیونکہ ان ایام میں جماع بھی بعض جنسی بیماریوں کا باعث ہو سکتا ہے، لہذا اس سے کلیتہً روک دیا گیا ہے۔

ان امور کے پیشِ نظریہ بات بلا جھجک کہی جاسکتی ہے کہ انسانیت کو اگر روحانی سکون اور ماڈی و جسمانی امن و عافیت مل سکتی ہے تو صرف دامنِ اسلام میں ہی مل سکتی ہے، کسی دوسرے دین و نظریہ میں نہیں۔^[۱]

[۱] ماہنامہ الفلاح، بحکیم پور، یو پی، جلد ۳، شمارہ ۵، بابت رجب ۱۴۱۳ھ، دسمبر ۱۹۹۳ء، الايدز والأمراض الجنسية، ص: ۱۰۸،

فہرستِ مصادر و مراجع

(کتابیات)

| نمبر شمار | اسم الكتاب | اسم المؤلف | طبع |
|-----------|---|------------------------------|--|
| ۱ | قرآن کریم اور متعدد تراجم قرآن | | |
| (أ) | | | |
| ۲ | ارواء الغلیل | علامہ محمد ناصر الدین البانی | جامعۃ الامام، الریاض |
| ۳ | انسائیکلو پیڈیا اسلامی معلومات | رفیع اللہ شہاب | صادق پبلیکیشنز، لاہور |
| ۴ | الایدز والامراض الجنسیہ | ڈاکٹر محی الدین | دار ابن کثیر، بیروت ومؤسسۃ علوم القرآن، عجمان |
| ۵ | الامراض المتناقلہ عبر الجنس | ڈاکٹر فاختوری | دار العلم للملائین، بیروت |
| (ب) | | | |
| ۶ | بدایۃ المجتہد | علامہ ابن رشد | بیروت |
| ۷ | بروتوکولات حکماء صبیون | ترتیب و تعریب: خلیفہ التونسی | بیروت |
| ۸ | بلوغ الامانی فی شرح مسند احمد الشیبانی | علامہ احمد عبدالرحمن البناء | دار الشہاب، قاہرہ |
| (پ) | | | |
| ۹ | پردہ | مولانا مودودی | لاہور |
| (ت) | | | |
| ۱۰ | تہمیت القرآن | مولانا مودودی | ادارہ تفہیم، لاہور |
| ۱۱ | الترغیب والترہیب بتحقیق مصطفیٰ محمد عمارہ | امام منذری | دار الاءاء، بیروت |
| ۱۲ | المنیخس الجبر | حافظ ابن حجر عسقلانی | جامعہ سلفیہ، فیصل آباد |
| ۱۳ | تلمک حدود اللہ | ابراہیم احمد | حکومت قطر |
| (ج) | | | |
| ۱۴ | الجواب الکافی | علامہ ابن قیم | مکتبہ الریاض الخیریہ، الریاض |
| ۱۵ | جرائم فحاشی و جنسی بے راہ روی | محمد منیر قمر | مکتبہ کتاب و سنت، ربیعان چیمہ |
| (ح) | | | |
| ۱۶ | الحدود والتعزیرات عند ابن القیم | علامہ ابو بکر ابو زید | المکتبۃ الاسلامی، بیروت |

| نمبر شمار | اسم الكتاب | اسم المؤلف | طبع |
|--------------|---|------------------------------------|------------------------------------|
| ۱۷ | حاشیۃ الد سوتی | علامة دسوتی | مکتبہ الریاض الحدیثہ، الریاض |
| (ر) | | | |
| ۱۸ | ریاض الصالحین بتحقیق الالبانی | امام نووی | المکتبہ الاسلامی، بیروت |
| (ز) | | | |
| ۱۹ | الزنا و مکافحتہ | عمر رضا کمالہ | موسسۃ الرسالہ، بیروت |
| ۲۰ | الزنا تحریمہ و اسبابہ و نتائجہ و آثار | دندل جبر | مکتبہ المنار الزرقاء، اردن |
| ۲۱ | الزرقانی شرح مؤطا | امام زرقانی | بیروت |
| (س) | | | |
| ۲۲ | سنن ابی داؤد مع العون | امام ابو داؤد | مدنی |
| ۲۳ | سنن ترمذی مع التحفہ | امام ترمذی | مدنی |
| ۲۴ | سنن ابن ماجہ | امام ابن ماجہ | بیروت |
| ۲۵ | سنن دار قطنی مع التعلیق المعنی | امام دار قطنی | مدنی |
| ۲۶ | سبل السلام شرح بلوغ المرام | علامہ صنعانی | بیروت و الریاض |
| ۲۷ | سلسلۃ الأحادیث الصحیحہ | علامہ ابن البانی | بیروت و الریاض |
| ۲۸ | سلسلۃ الأحادیث الضعیفہ | علامہ ابن البانی | بیروت و الریاض |
| ۲۹ | سنن کبریٰ بیہقی | امام بیہقی | بیروت |
| ۳۰ | سوئے حرم | محمد منیر قمر | مکتبہ کتاب و سنت، ریحان چیمہ |
| ۳۱ | سنت واجب العمل ہے اور اس کا منکر کافر ہے | تالیف ابن باز، ترجمہ محمد منیر قمر | ادارۃ الترجمہ و التالیف، فیصل آباد |
| ۳۲ | السنن القویم فی تفسیر اسفار کلیم | ابراہیم الحورانی | بیروت |
| (ص) | | | |
| ۳۳ | صحیح بخاری مع الفتح | امام بخاری | دار الافتاء، الریاض |
| ۳۴ | صحیح مسلم مع النووی | امام مسلم | بیروت |
| ۳۵ | صحیح مسلم، مترجم محمد فواد عبد الباقی | امام مسلم | بیروت |
| ۳۶ | صحیح ابن حبان (الاحسان)، بتحقیق الارناؤوط | امام ابن حبان | المکتبہ الاسلامی، بیروت |
| ۳۷ | صحیح الجامع الصغیر | علامہ البانی | المکتبہ الاسلامی، بیروت |

| نمبر شمار | اسم الكتاب | اسم المؤلف | طبع |
|--------------|--|--------------------------------|------------------------------|
| (ض) | | | |
| ۳۸ | ضعیف الجامع الصغیر | علامہ البانی | المکتب الاسلامی، بیروت |
| (ع) | | | |
| ۳۹ | عمدة القاری شرح صحیح بخاری | علامہ بدرالدین عینی | دارالفکر، بیروت |
| ۴۰ | عشرہ نقاط هامہ عن الایدز | وزارت صحت متحدہ عرب امارات | ابوظہبی / وزارت صحت |
| (غ) | | | |
| ۴۱ | غایۃ المرام فی تخریج الحلال والحرام | علامہ البانی | المکتب الاسلامی، بیروت |
| (ف) | | | |
| ۴۲ | الفتح الربانی ترتیب مسند احمد الشیبانی | علامہ عبدالرحمن البناء | دارالشہاب، قاہرہ |
| ۴۳ | فقہ السیر محمد غزالی و تحقیقہ | غزالی و البانی | المکتب الاسلامی، بیروت |
| ۴۴ | فتح التقدير شرح ہدایہ | علامہ ابن الہمام | بیروت |
| ۴۵ | فقہ الصلاة | محمد منیر قمر | مکتبہ کتاب و سنت، ریحان چیمہ |
| (ق) | | | |
| ۴۶ | قاموس الایدز الطبی | ڈاکٹر فاروق مصطفیٰ و محمد رفعت | بیروت |
| (ک) | | | |
| ۴۷ | کنز العمال | علامہ علی متقی ہندی | بیروت |
| (ل) | | | |
| ۴۸ | لغات الحدیث | علامہ وحید الزمان | نور محمد کارخانہ، کراچی |
| (م) | | | |
| ۴۹ | المجم الفہرس لالفاظ القرآن الکریم | علامہ محمد فواد عبدالباقی | دارالفکر، بیروت |
| ۵۰ | المجم الفہرس لالفاظ الحدیث الشریف | مجموعہ مستشرقین | استنبول و لندن |
| ۵۱ | المجم الوسط | مجموعہ اساتذہ | استنبول و شارجہ |
| ۵۲ | مفردات القرآن | علامہ راغب اصفہانی | دار القلم، دمشق، شام |
| ۵۳ | مترادفات القرآن | مولانا عبدالرحمن کیلانی | مکتبۃ السلام، لاہور |
| ۵۴ | مشکوٰۃ بتحقیق الالبانی | علامہ خطیب تبریزی | المکتب الاسلامی، بیروت |

| نمبر شمار | اسم الكتاب | اسم المؤلف | طبع |
|-----------|---|--------------------------|--------------------------------------|
| ۵۵ | مجمع الزوائد | علامہ بیہقی | موسسة المعارف، بیروت |
| ۵۶ | معرفة السنن والآثار | علامہ بیہقی | بیروت (طبع اول) |
| ۵۷ | منتقى الأخبار مع النیل | علامہ المجد ابن تیمیہ | بیروت والریاض |
| ۵۸ | المغنی بتحقیق التركي | علامہ ابن قمرامہ | دار ہجر، قاہرہ، مصر |
| ۵۹ | المرعاة شرح مشکوٰۃ | علامہ عبید اللہ رحمانی | المکتبۃ الاثریہ، سانگلہ ہل، شیخوپورہ |
| ۶۰ | مصنف عبد الرزاق | امام عبد الرزاق | بیروت |
| ۶۱ | مصنف ابن ابی شیبہ | امام ابن ابی شیبہ | الدار السلفیہ، بمبئی |
| ۶۲ | مستدرک حاکم | امام حاکم | بیروت |
| ۶۳ | مسند احمد | امام احمد بن حنبل | المکتبۃ الاسلامی، بیروت |
| ۶۴ | مختصر سنن ابی داؤد | علامہ منذری | بیروت |
| ۶۵ | مع معالم السنن | امام خطابی | بیروت |
| ۶۶ | المنہاج شرح مسلم ابن الحجاج | امام نووی | بیروت |
| ۶۷ | الموسوعة الفقهیة | متعدد علماء | حکومت کویت |
| ۶۸ | موطا مالک مع التنویر | امام مالک | بیروت |
| ۶۹ | مسند بزار (البحر الزخار) بتحقیق ڈاکٹر محفوظ الرحمن | امام بزار | سعودیہ |
| ۷۰ | المرآة بین الفقه والقانون | ڈاکٹر مصطفی السباعی | المکتبۃ الاسلامی، بیروت |
| ۷۱ | مذہب عالم کا تقابلی مطالعہ | غلام رسول ایم اے | علمی کتب خانہ، لاہور |
| ۷۲ | مشکلات الشباب الجنسیة والعاطفیة | استاذ عبد الرحمن واصل | مصر |
| (ن) | | | |
| ۷۳ | نیل الاوطار | امام شوکانی | بیروت، الریاض |
| ۷۴ | نصب الریاض فی تخریج احادیث الہدایة | علامہ زلیعی بیروت | |
| (و) | | | |
| ۷۵ | ولا تقر بوالزنا | محمد عبد العزیز الہلواوی | بیروت، قاہرہ |
| ۷۶ | وجوب العمل بالسنة وكفر من انكرها | علامہ ابن باز | دار الإفتاء، الریاض |

| نمبر شمار | اسم الكتاب | اسم المؤلف | طبع |
|-----------|-----------------------------|----------------------|---|
| ۷۷ | وجوب العمل بالسنة... (اردو) | ترجمہ: محمد منیر قمر | الادارة الاسلامیہ للترجمہ والتالیف، فیصل آباد |

جراند و مجلات

| نمبر شمار | اسم الجریده و المجله | مقام اشاعت |
|-----------|----------------------|-------------------------|
| ۷۸ | ہفت روزہ الاعتصام | لاہور |
| ۷۹ | ہفت روزہ ترجمان | دہلی |
| ۸۰ | ماہنامہ صراط مستقیم | برمنگھم، برطانیہ |
| ۸۱ | مجلہ الرابطہ | مکہ مکرمہ |
| ۸۲ | مجلہ حضارۃ الإسلام | اردن |
| ۸۳ | ماہنامہ الفلاح | بھیکیم پور، یوپی، انڈیا |